

جنوری ۲۰۰۹ء

ماہنامہ  
پیشاق  
لاہور

بانی: ڈاکٹر اسرار احمد<sup>رح</sup>

## عرض احوال

بِسْمِ اللّٰهِ الرَّحْمٰنِ الرَّحِیْمِ

### توبہ کی منادی!

مبینی حملوں کے بعد بھارت کی طرف سے جس جارحانہ طرز عمل کا مظاہرہ کیا گیا اس پر ہمارے حکمرانوں کا رویہ غیر متوقع اور ناقابل فہم نہیں ہے۔ اس لیے کہ آج اُمت مسلمہ واقعتاً بے چارگی و لاچارگی کی وہ عملی تصویر بنی ہوئی ہے جس کا نقشہ حدیث نبویؐ میں یوں کھینچا گیا ہے کہ اقوامِ عالم تمہیں لقمہ تر سمجھتے ہوئے تم پر چڑھ دوڑیں گی اور کثرتِ تعداد کے باوجود تمہاری حیثیت سیلاب کے اوپر آ جانے والے جھاگ سے زیادہ نہ ہوگی۔ چنانچہ اللہ تعالیٰ تمہارے دشمنوں کے دلوں سے تمہاری ہیبت نکال دے گا۔ اس کے ساتھ ہی اس بے کسی و در ماندگی کا سبب بھی بیان فرمادیا گیا کہ تمہارے دلوں میں دنیا کی محبت گھر کر جائے گی اور تم موت کے خوف میں مبتلا ہو جاؤ گے۔ یہی وجہ ہے کہ آج اُمت مسلمہ دنیا میں ذلت و مسکنت کی جیتی جاگتی تصویر بن چکی ہے اور یہود و ہنود جن کی بزدلی کبھی زبان زد عام تھی، آج مسلمانوں کے سینے پر مونگ دل رہے ہیں۔ مقامِ عبرت ہے کہ ایٹمی ڈیٹرنٹ رکھنے کے باوجود ہمارے حکمران دشمن کے خوف سے کانپ رہے ہیں اور اسے بار بار ایٹمی آپشن استعمال نہ کرنے کی یقین دہانی کرا رہے ہیں۔ آج اگر ہم اللہ تعالیٰ کی نصرت و حمایت اور اس کی نظرِ کرم سے محروم ہیں تو اس کی وجہ صاف ظاہر ہے کہ خود ہم نے اللہ تعالیٰ کی طرف سے منہ پھیر کر اپنا قبلہ و اشتگن کو بنالیا اور اپنا مطلوب و مقصود اس دنیائے فانی کو ٹھہرا لیا۔ آج ہمارے عوام سے لے کر حکمران طبقہ تک سب کا مٹح نظر دُنویٰ آسائشوں اور دُنویٰ مفادات کے سوا کچھ اور نہیں۔

پاک بھارت کشیدگی کے تناظر میں امریکہ کا کردار بھی واضح ہو کر سامنے آ گیا ہے کہ وہ پاکستان کا دوست نہیں بلکہ بھارت کا سرپرست ہے۔ نائن الیون کے بعد ہمارے فوجی آمر نے ایک دھمکی پر امریکہ کے سامنے سر جھکا دینے کی مصلحت یہ بیان کی تھی کہ اس طرح ہم نے امریکہ کو اپنا ہم نوا اور دوست بنا لیا ہے اور اس کے عتاب سے محفوظ ہو گئے ہیں۔ اس کے بعد ہم امریکہ کے اشارے پر اپنی ہر چیز قربان کرتے چلے گئے اور اپنے دین و ایمان غیرتِ ملی،

اسلامی اقدار اور نظریہ پاکستان سے دست بردار ہوتے چلے گئے — اور آج پوری دنیا دیکھ رہی ہے کہ امریکہ کس کا پشت پناہ ہے! جس امریکہ کے فرنٹ لائن اتحادی بن کر ہم اپنی فوج اور عوام کو باہم لڑوا رہے ہیں اور اپنے ہی جسد ملی پر خنجر زنی کر رہے ہیں وہ آج ہمیں بھارت کی بالادستی قبول کرنے اور اس کے سرجیکل حملے خاموشی سے برداشت کرنے کے مشورے دے رہا ہے۔ اس کے بعد بھی اگر ہم قومی سطح پر اپنی پالیسی تبدیل کرنے پر تیار نہ ہوں تو روئے ارضی پر ہم سے بڑھ کر احمق اور بیوقوف قوم اور کون ہوگی؟ اگر ہم امریکی غلامی کا طوق اپنی گردن سے اتارنے پر تیار ہوں تو جنوبی ایشیا میں پاکستان کی جیو پلٹیکل پوزیشن کے اعتبار سے چین ہمارا بہترین دوست ثابت ہو سکتا ہے۔

موجودہ تشویشناک صورت حال میں ہمیں مؤمنانہ جرأت و فراست اور اللہ تعالیٰ کی نصرت و حمایت کی ضرورت ہے۔ ہمیں ان ایمانی حقائق کا شعور ہونا چاہیے کہ کل قوتوں کا مالک اللہ ہے اور وہ ہماری مدد پر قادر ہے۔ ہم اپنے دشمنوں پر اُسی وقت غالب ہو سکتے ہیں جب ہم اللہ تعالیٰ کی نصرت و حمایت حاصل کرنے میں کامیاب ہو جائیں اور یہ بھی ممکن ہے جب ہم اللہ کے وفادار بنیں اور انفرادی و اجتماعی سطح پر اُس کے حضور توبہ کرتے ہوئے اُسے مدد کے لیے پکاریں۔ قوم کا ایک قابل ذکر حصہ توبہ کرے گا تو اللہ کی رحمت یقیناً ہم پر متوجہ ہوگی۔ اس توبہ کا تقاضا یہ ہے کہ قومی سطح پر بھی اور ذاتی سطح پر بھی ہم مغربی طرز معاشرت کو خیر باد کہہ کر اسلامی معاشرت کو فروغ دیں، اپنی معیشت کو سود سے پاک کریں اور امریکہ کی غلامی سے نکل کر اللہ کی غلامی قبول کرنے کا شعوری فیصلہ کریں۔ ہماری اجتماعی توبہ کا ایک لازمی تقاضا یہ بھی ہے کہ ہم اپنے دستور کو منافقت سے پاک کریں اور ہماری قومی اسمبلی یہ طے کرے کہ دستور میں قرآن و سنت کو بالادستی حاصل ہوگی اور قرارداد مقاصد کو دستور کی ہر شق پر فوقیت حاصل رہے گی۔ اس طرح ہم نصرت خداوندی کے مستحق اور وعدہ الہی ﴿وَأَنْتُمْ أَلَّاغْلُونَ إِنْ كُنْتُمْ مُؤْمِنِينَ﴾ کے مصداق بن سکتے ہیں اور جب اللہ تعالیٰ ہمارے ساتھ ہوگا تو دنیا کی کوئی قوت ہم پر غالب نہیں آ سکتی۔

کیا ڈر ہے اگر ساری خدائی ہے مخالف  
کافی ہے اگر ایک خدا میرے لیے ہے!





## بیان القرآن (حصہ اول) کی

# تقدیم

ڈاکٹر اسرار احمد

ان سطور کے ناچیز راقم کو قرآن مجید کا مفسر تو بہت دُور کی بات ہے، مروجہ مفہوم کے اعتبار سے ”عالمِ دین“ ہونے کا بھی ہرگز کوئی دعویٰ نہیں ہے، تاہم، خالصتاً ”تحدیثاً لِلنَّعْمَةِ“ (فِجْوَائِیْ وَوَأَمَّا بِنِعْمَةِ رَبِّکَ فَحَدِّثْ) اللہ تعالیٰ کی ان نعمتوں کے اعتراف و اظہار میں کوئی قباحت محسوس نہیں ہوتی کہ اس نے اپنے خاص فضل و کرم سے ایسے حالات پیدا کر دیے کہ اوائلِ عمر ہی میں قرآن حکیم کے ساتھ ایک دلی انس اور ذہنی مناسبت قائم ہوتی چلی گئی۔ چنانچہ اولاً بالکل ہی نوعمری میں (ہائی سکول کے ابتدائی سالوں کے دوران) علامہ اقبال کی شاعری کے ذریعے قرآن کی عظمت، ملتِ اسلامی کی نشاۃ ثانیہ کی امید اور اس کے ضمن میں قرآن کی اہمیت کا ایک گہرا نقش قلب پر قائم فرما دیا، پھر ایک خاندانی روایت کے مطابق ہائی سکول کی تعلیم کے دوران عربی کو ایک اضافی مضمون کی حیثیت سے اختیار کرنے کی صورت پیدا فرمادی جس سے عربی گرامر کی اساسات کا علم حاصل ہو گیا — اور پھر میٹرک کے امتحان کے بعد فراغت کے دنوں میں جبکہ ۱۹۴۷ء کے مسلم کش فسادات کے نتیجے میں ہم لگ بھگ ایک ماہ قصبہ حصار (جو اب بھارت کی ریاست ہریانہ میں ہے) میں ہندوؤں کے حملوں سے دفاع کے لیے چند محلوں پر مشتمل ایک دفاعی بلاک میں محصور تھے، قرآن حکیم سے پہلے معنوی تعارف کی یہ صورت پیدا فرمادی کہ مجھے اور میرے بڑے بھائی اظہار احمد صاحب مرحوم کو ایک مسجد میں بیٹھ کر مولانا سید ابوالاعلیٰ مودودی مرحوم کی ماہنامہ ”ترجمان

القرآن‘ میں شائع ہونے والی تفسیر سورہ یوسفؑ کے اجتماعی مطالعے اور اس پر باہمی مذاکرے کا موقع ملا؛ جس سے اندازہ ہوا کہ قرآن فصاحت و بلاغت کی معراج اور سرچشمہ ہدایت ہی نہیں منبع علم و حکمت بھی ہے؛ اور واقعاً اس لائق ہے کہ بہترین ذہنی و فکری صلاحیتوں کو اس کے علم و فہم کے حصول میں اس طور سے صرف کیا جائے کہ اولاً اس کے عمومی پیغام کو صحیح طور پر سمجھیں جو کہ علم و حکمت کے اس بجز خاں کی سطح پر بالکل اسی طرح تیر رہا ہے جیسے کسی تیل بردار جہاز میں شکست و ریخت کے باعث اس سے نکل کر بہنے والا تیل سطح سمندر پر تیر رہا ہوتا ہے؛ اور پھر اس کی گہرائیوں میں غوطہ زنی کر کے اس کی تہ سے اس کے فلسفہ و حکمت کے اصل موتیوں کو تلاش کریں!

الحمد للہ، ثم الحمد للہ؛ کہ یہ ان ہی امور ثلاثہ کے نتیجے کا ظہور تھا کہ جب تقسیم ہند کے وقت ایک سو ستر میل کا سفر (حصارتا ہیڈ سلیمائی) پیدل قافلے کے ساتھ آگ اور خون کے دریا عبور کر کے پاکستان پہنچنا نصیب ہوا تو فوراً تحریک جماعت اسلامی کے ساتھ عملی وابستگی ہوگئی (جو اولاً اسلامی جمعیت طلبہ میں شمولیت کی صورت میں تھی؛ اور اس کے بعد جماعت اسلامی کی رکنیت کی شکل میں!) اور اس پورے دس سالہ عرصے کے دوران جمعیت اور جماعت کے اجتماعات میں ”درس قرآن“ کی ذمہ داری عموماً مجھ پر عائد ہوتی رہی۔ جسے بالعموم بہت استحسان کی نظروں سے دیکھا جاتا تھا — اگرچہ میں اچھی طرح سمجھتا تھا کہ سامعین کی جانب سے یہ تحسین و تعریف اقبال کے اس شعر کے عین مطابق ہے کہ۔

خوش آگئی ہے جہاں کو قلندری میری

وگر نہ شعر مرا کیا ہے! شاعری کیا ہے!!

مزید برآں میں ہرگز اس کا دعویٰ بھی نہیں کرتا کہ میرے اس تعلم و تدبیر قرآن کے ذوق و شوق میں روز افزوں اضافے میں اس خارجی پسندیدگی کی بنا پر پیدا ہونے والی ہمت افزائی؛ کو سرے سے کوئی دخل حاصل نہیں تھا؛ لیکن واقعہ یہ ہے کہ میں اپنے دروس کے لیے تیاری کے ضمن میں جو مطالعہ کرتا اور مختلف عربی اور اردو تفاسیر سے رجوع کرتا اور پھر اپنے ذاتی غور و فکر سے بھی کام لیتا تو اس کے نتیجے میں مجھ پر قرآن کی عظمت مزید منکشف ہوتی چلی

گئی — اور اس قول کو ہرگز کسی مبالغے پر مبنی نہ سمجھا جائے کہ قرآن نے مجھے اپنا ”اسیر“ (possess) کر لیا۔ چنانچہ یہ اسی اسیری کا مظہر ہے کہ میں نے ۱۹۵۲ء ہی میں (بیس سال کی عمر میں) میڈیکل ایجوکیشن کے عین وسط میں یہ شعوری فیصلہ کر لیا تھا کہ اب یہ طب کی تعلیم بھی اور طبابت کا پیشہ بھی سب میری ترجیحات میں نمبر دو پر رہیں گے، اولین ترجیح خدمتِ قرآن حکیم اور خدمتِ دین متین کو حاصل رہے گی! اور پھر ۱۹۷۱ء میں قمری حساب سے چالیس سال کی عمر میں جب یہ محسوس ہوا کہ اللہ تعالیٰ نے اپنے خصوصی فضل و کرم سے مجھ پر اپنی شانِ ”عَلَّمَ الْقُرْآنَ“ کے ساتھ ساتھ ”عَلَّمَهُ الْبَيَانَ“ کا بھی کسی درجے میں فیضان فرما دیا ہے تو اپنے پیشہ طبابت کو بالکل خیر باد کہہ کر اپنے آپ کو ہمہ تن اور ہمہ وقت قرآنِ مبین اور دینِ متین کی خدمت کے لیے وقف کر دیا۔

مجھ پر اللہ تعالیٰ کا ایک خاص فضل و کرم اس اعتبار سے بھی ہوا کہ اس نے مجھے کسی ایک لکیر کا فقیر ہونے سے بچا لیا — چنانچہ قرآن کے علم و فہم کے ضمن میں میرے استفادے کا حلقہ بہت وسیع بھی ہے — اور بعض اعتبارات سے تضادات کا حامل بھی! — میں نے اپنی ایک تالیف ”دعوتِ رجوع الی القرآن کا منظر اور پس منظر“ میں اس کی پوری تفصیل درج کر دی ہے کہ میرے علم و فہم قرآن کے ”حوض“ میں تفسیر قرآن کے چار سلسلوں کی نہروں سے پانی آتا رہا، جن پر پانچواں اضافہ میری تعلیم میں شامل علومِ طبیعیہ کے مبادیات کا علم تھا — پھر اللہ نے مجھے جو منطقی ذہن عطا فرمایا تھا اس کے ذریعے ان پانچ سلسلوں سے حاصل شدہ معلومات میں ”تجمیع و توافق“ (Synthesis) قائم کیا۔ جس کی بنا پر بحمد اللہ میرے ”بیان القرآن“ کو ایک جامعیت حاصل ہو گئی۔ اور غالباً یہی اس کی مقبولیت کا اصل

(۱) اس ضمن میں ایک واقعے کا ذکر نامناسب نہیں ہوگا۔ یہ اُس زمانے کی بات ہے جب میرے اور مولانا اصلاحی صاحب کے مابین کچھ نظریاتی اختلاف پیدا ہو گیا تھا — ایک صاحب جن کا نام ڈاکٹر انوار احمد بگویی تھا (جو صوبائی محکمہ صحت میں اعلیٰ عہدے پر فائز رہے) اور غالباً اب ریٹائر ہو چکے ہوں گے) جو مولانا اصلاحی کے غایت درجہ معتقد تھے اور مجھ سے شدید اختلاف رکھتے تھے انہوں نے ایک بار مجھ سے کہا کہ: ”یہ بات بہر حال ماننی پڑتی ہے کہ آپ کے درس سے بالکل خالی ہاتھ کوئی بھی نہیں اٹھتا، ہر شخص ضرور کچھ نہ کچھ لے کر اٹھتا ہے!“

راز ہے۔<sup>(۱)</sup> واللہ اعلم!

ایک مستند عالم دین، نہ ہونے کے باوجود جس چیز نے مجھے درس و تدریس قرآن کی جرأت (بلکہ ٹھیٹھ مذہبی حلقوں کے نزدیک ”جسارت“) کی ہمت عطا فرمائی، وہ نبی اکرم ﷺ کا یہ قول مبارک ہے کہ: ((بَلِّغُوا عَنِّي وَلَوْ آيَةً لِّعَمِّي)) ”پہنچاؤ میری جانب سے خواہ ایک ہی آیت!“ (صحیح بخاری) اور اس کے علاوہ ترمذی، احمد اور دارمی)۔ چنانچہ میرے نزدیک جن علوم دینی کی تحصیل کو علماء کرام لازمی قرار دیتے ہیں وہ کسی کے ”مفتی“ بننے کے لیے تو لامحالہ لازمی ہیں، لیکن قرآن کے داعی اور مبلغ بننے کے لیے ہرگز ضروری نہیں ہیں۔ اس لیے کہ قرآن کا پیغام اگرچہ تا قیام قیامت پوری نوع انسانی کے لیے تھا، تاہم اس کے اولین مخاطب تو ”اُمّی“ تھے — چنانچہ قرآن کے اصل پیغام کو اللہ تعالیٰ نے نہایت ”سیر“ صورت میں، جیسے کہ پہلے عرض کیا گیا، ایک اتھاہ سمندر کی سطح پر تیرنے والے تیل کے مانند پیش کیا (یہی وجہ ہے کہ سورۃ القمر میں چار بار فرمایا گیا کہ: ﴿وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ﴾ یعنی ”ہم نے نصیحت و ہدایت کے لیے قرآن کو بہت آسان بنا دیا ہے تو ہے کوئی جو اس سے تذکر حاصل کرے!“)

قصہ مختصر — لاہور میں ۱۹۶۵ء سے میرے باضابطہ حلقہ ہائے مطالعہ قرآن قائم ہوئے تو اس کے نتیجے میں پہلے ۱۹۷۲ء میں مرکزی انجمن خدام القرآن لاہور قائم ہوئی، جس کی کوکھ سے ذیلی انجمنوں کا ایک سلسلہ برآمد ہوا (کراچی، ملتان، فیصل آباد، جھنگ، کوئٹہ، اسلام آباد، پشاور) پھر ۱۹۷۶ء میں لاہور میں قرآن اکیڈمی قائم ہوئی، اور اس کی ’بیٹیوں‘ کے طور پر کراچی، ملتان، فیصل آباد اور جھنگ میں بھی اکیڈمیاں وجود میں آئیں۔ ساتھ ہی پاکستان کے طول و عرض میں بڑے بڑے شہروں میں میرے درس قرآن کی محفلیں منعقد ہونے لگیں، پھر قرآنی تربیت گاہوں (جو ایک ہفتہ سے لے کر ایک مہینے تک کے عرصے پر محیط ہوتی تھیں) کا سلسلہ شروع ہوا — ادھر لاہور میں سالانہ قرآن کانفرنسوں کا سلسلہ جاری ہوا اور پھر جب پاکستان ٹیلی ویژن پر یہ درس قرآن شروع ہوا تو اولاً الکتب، پھر آل پھر نبی کامل (ﷺ) اور بالآخر ”الہدی“ کا ہفتہ وار پروگرام جو پورے پندرہ مہینے اس شان

سے جاری رہا کہ ہفتے کے ایک ہی دن، ایک ہی وقت پر پاکستان کے تمام ٹی وی سٹیشنوں سے نشر ہوتا تھا۔ تو اس زمانے میں جو مقبولیت حاصل ہوئی اس کی بنا پر مجھے اپنے بارے میں وہ شدید اندیشہ لاحق ہو گیا تھا جس کا ذکر ایک حدیث میں آیا ہے کہ آنحضرت ﷺ نے ارشاد فرمایا: ”کسی شخص کی تباہی کے لیے یہ بات کافی ہے کہ اس کی جانب انگلیاں اٹھنی شروع ہو جائیں!“ اس پر دریافت کیا گیا کہ: ”اگر یہ کسی خیر کی بنیاد پر ہو تو کیا تب بھی؟“ تو آپؐ نے فرمایا: ”ہاں تب بھی“ اس لیے کہ اس سے انسان کے لغزش میں مبتلا ہونے (یعنی اس میں عجب اور تکبر جیسی ہلاکت خیز بیماریوں کے پیدا ہوجانے) کا اندیشہ پیدا ہو جاتا ہے۔ اللہ یہ کہ اللہ کی رحمت شامل حال ہو!“ (اس حدیث کو محدث ذہبی نے حضرت عمران بن حصینؓ سے روایت کیا ہے، اگرچہ اس کی روایت میں کسی قدر ضعف موجود ہے) اس لیے کہ اس زمانے میں نبی الواقع کیفیت یہ ہو گئی تھی کہ میں جدھر جاتا تھا لوگ ایک دوسرے کو اشاروں کے ذریعے میری طرف متوجہ کرتے تھے۔ یہ بھی اُس زمانے کی بات ہے کہ مجھ سے متعدد لوگوں نے تفسیر قرآن لکھنے کی فرمائش کی، اور ایک پبلشر نے تو بہت اصرار کیا کہ آپ ایک ترجمہ قرآن ہی لکھ دیں۔ لیکن میں نے ہمیشہ اور سب سے یہی کہا کہ یہ میرا مقام نہیں ہے! —

اس دعوت قرآنی میں اگرچہ میرا زیادہ زور قرآن کے چیدہ چیدہ مقامات پر مشتمل مطالعہ قرآن حکیم کے ایک منتخب نصاب کے درس پر رہا لیکن بحمد اللہ دوبار پورے قرآن مجید کا درس دینے کی سعادت بھی حاصل ہوئی، اگرچہ وہ سارا ٹیپ پر ریکارڈ شدہ موجود نہیں ہے!

اس دعوت قرآنی کا نقطہ عروج یہ تھا کہ ۱۹۸۴ء (۱۴۰۴ھ) میں نماز تراویح کے ساتھ دورہ ترجمہ قرآن کا آغاز ہوا۔ چنانچہ ہر چار رکعت تراویح سے قبل ان رکعتوں میں پڑھی جانے والی آیات کا ترجمہ اور مختصر تشریح بیان ہوتی تھی — پھر نماز میں ان کی سماعت ہوتی تھی، جس کے نتیجے میں، بعض لوگوں میں کم اور بعض میں زیادہ، وہ کیفیت پیدا ہو جاتی تھی جسے اقبال نے اپنے اس شعر میں بیان کیا ہے کہ —

ترے ضمیر پہ جب تک نہ ہو نزول کتاب  
گرہ کشا ہے نہ رازی نہ صاحب کشف!

اس عمل کے نتیجے میں نمازِ عشاء اور نمازِ تراویح کی تکمیل میں لگ بھگ چھ گھنٹے صرف ہوتے تھے۔ اور بجز اللہ سامعین کا جوش و خروش اور ذوق و شوق دیدنی ہوتا تھا۔ اور ثم الحمد للہ کہ اب یہ سلسلہ پاکستان کے بہت سے مقامات پر میری صلیبی اور معنوی اولاد کے ذریعے جاری ہے!

اس سلسلے میں دورہ ترجمہ کا جو پروگرام ۱۹۹۸ء میں کراچی کی قرآن اکیڈمی کی جامع مسجد میں ہوا اس کی آڈیو ویڈیو ریکارڈنگ اعلیٰ معیار پر کی گئی تھی۔ چنانچہ یہ بحمد اللہ آڈیو ویڈیو کیسٹوں اور C.D.s اور D.V.D.s اور ٹی وی چینلز کے ذریعے پوری دنیا میں نہایت وسیع پیمانے پر پھیل چکا ہے۔ اور اب اسے کتابی شکل میں بھی شائع کرنے کا سلسلہ شروع ہو رہا ہے، جس کی پہلی جلد آپ کی خدمت میں حاضر ہے! اس کی طباعت و اشاعت کے سلسلے میں انجمن خدام القرآن صوبہ سرحد کے صدر جناب ڈاکٹر اقبال صافی نے تاکید کا جو دباؤ مرکزی انجمن پر برقرار رکھا اور مالی تعاون بھی پیش کیا، اس کی بنا پر اس سے استفادہ کرنے والے ہر شخص پر ان کا یہ حق ہے کہ ان کے لیے دعائے خیر ضرور کریں۔

آخری بات یہ کہ اس ”بیان القرآن“ کے ضمن میں اگر اصحاب علم میری غلطیوں کی نشاندہی کریں تو میں ممنون ہوں گا۔ اور آئندہ طباعت میں تصحیح بھی کر دی جائے گی۔ اس بات کو دہرانے کی چنداں ضرورت نہیں ہے کہ میں نہ مفسر ہونے کا مدعی ہوں نہ عالم ہونے کا، بلکہ صرف اللہ کے کلام پاک اور اس کے دین متین کا ادنیٰ خادم ہوں۔ اور میری سب حضرات سے استدعا ہے کہ میرے حق میں دعا کریں کہ اللہ میری مساعی کو شرف قبول عطا فرمائے اور نجاتِ اُخروی کا ذریعہ بنا دے۔ آمین! یارب العالمین!

(نوٹ: اس پوری بحث میں میں نے اقامتِ دین کی عملی جدوجہد کے لیے تنظیم اسلامی کے قیام کا ذکر نہیں کیا۔ اس لیے کہ یہ ایک مستقل اور جداگانہ باب ہے، اور اس مختصر ’تقدیم‘ میں نہ اس کی گنجائش ہے نہ ضرورت۔ تاہم اس کے لیے میری تالیفات ”تحریک جماعت اسلامی: ایک تحقیقی مطالعہ“ اور ”سلسلہ اشاعت تنظیم اسلامی“ از اول تا دم کا مطالعہ مفید ہوگا۔)

ڈاکٹر اسرار احمد

دورۂ ترجمہ قرآن

## سُورَةُ آلِ عِمْرَانَ

## تمہیدی کلمات

قرآن حکیم کے آغاز میں واقع کئی اور مدنی سورتوں کے پہلے گروپ میں مدنی سورتوں کے جو دو جوڑے آئے ہیں، ان میں سے پہلے جوڑے کی پہلی سورت ”سورة البقرة“ کے ترجمے اور مختصر تشریح کی ہم تکمیل کر چکے ہیں، اور اب ہمیں اس جوڑے کی دوسری سورت ”آل عمران“ کا مطالعہ کرنا ہے۔ یہ بات پہلے بیان ہو چکی ہے کہ دو چیزوں کے مابین جوڑا ہونے کی نسبت یہ ہے کہ ان دونوں چیزوں میں گہری مشابہت بھی ہو لیکن کچھ فرق بھی ہو، اور یہ فرق ایسا ہو جو ایک دوسرے کے لیے تکمیلی (complementary) نوعیت کا ہو، یعنی ایک دوسرے سے مل کر کسی مقصد کی تکمیل ہوتی ہو۔ یہ نسبت زوجیت کی حقیقت ہے۔

سورة البقرة اور سورة آل عمران میں مشابہت کے نمایاں پہلو یہ ہیں کہ دونوں حروف مقطعات ”الم“ سے شروع ہوتی ہیں۔ دونوں کے آغاز میں قرآن مجید کی عظمت کا بیان ہے، اگرچہ سورة آل عمران میں اس کے ساتھ ہی تورات اور انجیل کا بیان بھی ہے۔ پھر یہ کہ دونوں کے اختتام پر بڑی عظیم آیات آئی ہیں۔ سورة البقرة کے اختتام پر وارد آیات ہم پڑھ چکے ہیں۔ اس کی آخری آیت کو قرآن حکیم کی عظیم ترین دعاؤں میں سے شمار کیا جاسکتا ہے: ﴿رَبَّنَا لَا تُؤَاخِذْنَا إِن نَّسِينَا أَوْ أَخْطَاْنَا.....﴾ سورة آل عمران کے آخری رکوع میں بھی ایک نہایت جامع دعا آئی ہے جو تین چار آیتوں میں پھیلی ہوئی ہے۔ پھر جیسے میں نے آپ کو بتایا، سورة البقرة بھی سورة الأمتین ہے، دو اُمتوں سے خطاب اور گفتگو کر رہی ہے، اور یہی معاملہ سورة آل عمران کا بھی ہے۔ فرق یہ ہے کہ سورة البقرة میں زیادہ گفتگو یہود کے بارے میں ہے اور سورة آل عمران میں نصاریٰ کے بارے میں۔ تو گویا اس طرح اہل کتاب سے گفتگو کی تکمیل ہو رہی ہے۔ اہل کتاب میں سے ”یہود“، ہم تر طبقہ تھا اور دینی اعتبار سے ان کی اہمیت زیادہ

تھی، خواہ تعداد میں وہ کم تھے اور کم ہیں۔ دوسرا طبقہ عیسائیوں کا ہے، جن کا تذکرہ سورۃ البقرۃ میں بہت کم آیا ہے، لیکن سورۃ آل عمران میں زیادہ خطاب اُن سے ہے۔ پھر جیسے سورۃ البقرۃ کے دو تقریباً مساوی حصے ہیں، پہلا نصف اٹھارہ رکوعوں اور ۱۵۲ آیات پر مشتمل ہے اور نصف ثانی ۲۲ رکوعوں لیکن ۱۳۴ آیات پر مشتمل ہے، وہی کیفیت سورۃ آل عمران میں تمام وکمال ملتی ہے۔ سورۃ آل عمران کے بھی دو حصے ہیں، جو بہت مساوی ہیں۔ اس کے کل ۲۰ رکوع ہیں، ۱۰ رکوع نصف اول میں ہیں اور ۱۰ رکوع ہی نصف ثانی میں۔ پہلے دس رکوعوں میں ۱۰ آیات اور دوسرے دس رکوعوں میں ۹۹ آیات ہیں۔ یعنی صرف ایک آیت کا فرق ہے۔ پھر جیسے سورۃ البقرۃ میں نصف اول کے تین حصے ہیں ویسے ہی یہاں بھی نصف اول کے تین حصے ہیں، لیکن یہاں تقسیم رکوعوں کے اعتبار سے نہیں بلکہ آیات کے اعتبار سے ہے۔ اس سورۃ مبارکہ کی ابتدائی ۳۲ آیات اسی طرح تمہیدی کلام پر مشتمل ہیں جیسے سورۃ البقرۃ کے ابتدائی چار رکوع ہیں۔ سورۃ البقرۃ میں روئے سخن ابتدا ہی سے یہود کی طرف ہو گیا ہے، جبکہ یہاں روئے سخن ابتدا ہی سے نصاریٰ کی طرف ہے۔

ابتدائی ۳۲ آیات کے بعد ۳۱ آیات میں خاص طور پر نصاریٰ سے براہ راست خطاب ہے۔ حضرت عیسیٰ ﷺ کی ولادت کن حالات میں ہوئی، اُن کا مقام اور مرتبہ کیا تھا، ان کی اصل حیثیت کیا تھی، اور پھر یہ کہ ان کے ساتھ کیا معاملہ ہوا، اس حصے میں یہ مضامین شامل ہیں۔ اس سورۃ مبارکہ کا اکثر و بیشتر حصہ ۳ ہجری میں غزوہٴ اُحد کے بعد نازل ہوا ہے، لیکن ۳۱ آیات پر مشتمل یہ حصہ ۹ ہجری میں نازل ہوا۔ ”نجران“ عرب کے جنوب میں یمن کی جانب ایک بستی تھی اور وہاں عیسائی آباد تھے۔ وہاں کے عیسائیوں کے سردار اور پادری کوئی ستر آدمیوں کا ایک وفد لے کر رسول اللہ ﷺ کی خدمت میں یہ بات سمجھنے سمجھانے کے لیے کہ آپ کس بات کی دعوت دے رہے ہیں، مدینہ منورہ حاضر ہوئے اور وہ لوگ کئی دن وہاں مقیم رہے۔ انہوں نے بات پوری طرح سمجھ بھی لی اور خاموش بھی ہو گئے، لیکن پھر بھی بات نہیں مانی تو آنحضرت ﷺ نے انہیں مباہلے کی دعوت دی، لیکن وہ اس چیلنج کو قبول کیے بغیر وہاں سے چلے گئے۔ انہوں نے رسول اللہ ﷺ کی دعوت کی شدت کے ساتھ تردید نہیں کی اور اسے قبول بھی نہیں کیا۔ سورۃ آل عمران کی یہ ۳۱ آیات نجران کے عیسائیوں سے خطاب کے طور پر نازل ہوئیں۔ سورۃ البقرۃ کے بارے میں ایک بات بیان ہونے سے رہ گئی تھی کہ اس کے رکوع ۳۸ کی آیات جن میں سود سے متعلق آخری احکام ہیں، یہ بھی تقریباً ۹ ہجری میں نازل ہوئی ہیں۔

گویا مشابہت کا یہ پہلو بھی دونوں سورتوں میں موجود ہے۔ سورۃ البقرۃ کا اکثر و بیشتر حصہ اگرچہ غزوہ بدر سے قبل نازل ہوا، لیکن اس کی کچھ آیات ۹ھ میں نازل ہوئیں۔ اسی طرح سورۃ آل عمران کا اکثر و بیشتر حصہ اگرچہ غزوہ اُحد کے بعد ۳ھ میں نازل ہوا، لیکن نجران کے عیسائیوں سے خطاب کے ضمن میں آیات ۹ھ میں نازل ہوئیں۔ پھر جیسے سورۃ البقرۃ کے نصف اول کے آخری حصے (رکوع ۱۶، ۱۷، ۱۸) میں حضرت ابراہیم علیہ السلام اور خانہ کعبہ کا ذکر تھا اس طرح سے یہ بات آپ کو یہاں بھی ملے گی۔ یہاں بھی اہل کتاب کو اسی انداز میں دعوت دی گئی ہے جیسے سورۃ البقرۃ کے ۱۶ویں رکوع میں دی گئی ہے۔ سورۃ آل عمران کے نصف اول کا یہ تیسرا حصہ ۳۸ آیات پر مشتمل ہے جو بہت اہم اور جامع آیات ہیں۔

سورۃ البقرۃ اور سورۃ آل عمران دونوں کے نصف ثانی کا آغاز ”يَا أَيُّهَا الَّذِينَ آمَنُوا“ کے الفاظ سے ہوتا ہے۔ جیسے سورۃ البقرۃ کے انیسویں رکوع سے نصف ثانی کا آغاز ہوتا ہے: ﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ﴾ اسی طرح سورۃ آل عمران کے گیارہویں رکوع سے اس کے نصف ثانی کا آغاز ہوتا ہے: ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾ سورۃ آل عمران کا نصف ثانی دس رکوعوں پر مشتمل ہے اور ان کی تقسیم عمودی ہے اُفقی نہیں ہے۔ پہلے دو رکوعوں میں خطاب زیادہ تر مسلمانوں سے ہے پھر اگرچہ روئے سخن اہل کتاب کی طرف بھی ہے۔ اس کے بعد مسلسل چھ رکوع غزوہ اُحد کے حالات پر مشتمل ہیں۔ یعنی اس ضمن میں جو مسائل سامنے آئے ان پر تبصرہ، مسلمانوں سے جو غلطیاں ہوئیں ان پر گرفت اور آئندہ کے لیے ہدایات۔ یہ تقریباً ۶۰ آیات ہیں جو چھ رکوعوں پر پھیلی ہوئی ہیں۔ یہ گویا ”غزوہ اُحد“ کے عنوان سے قرآن مجید کا ایک مستقل باب (chapter) ہے۔ لیکن قرآن میں اس طرح سے ابواب نہیں بنائے گئے ہیں بلکہ اس کی سورتیں ہیں۔ جیسا کہ ابتدا میں ”تعارف قرآن“ کے ضمن میں عرض کیا جا چکا ہے قرآن خطباتِ الہیہ کا مجموعہ ہے۔ ایک خطبہ نازل ہو رہا ہے اور اس کے اندر مختلف مضامین بیان ہو رہے ہیں، لیکن ان میں ایک ربط اور ترتیب ہے۔ اب تک اس ربط اور ترتیب پر توجہ کم ہوئی ہے، لیکن اس دور میں قرآن حکیم کے علم و معرفت کا یہ پہلو زیادہ نمایاں ہوا ہے کہ اس میں بڑا نظم ہے، اس کے اندر تنظیم ہے، اس میں آیات کا آپس میں ربط ہے، سورتوں کا سورتوں سے ربط ہے۔ یہ ایسے ہی بے ربط اور اہل ٹپ کلام نہیں ہے۔

اس سورہ مبارکہ کے آخری دو رکوع بہت اہم ہیں۔ ان میں سے بھی آخری رکوع تو بہت ہی جامع ہے۔ اس میں وہ عظیم دعا بھی آئی ہے جس کا ذکر میں نے ابھی کیا، اور فلسفہ ایمان کے بارے میں اہم ترین بحث بھی اس مقام پر آئی ہے۔ اور اس سے پہلے کا رکوع یعنی انیسواں رکوع بھی بڑے جامع مضامین پر مشتمل ہے اور اس میں درحقیقت پوری سورہ مبارکہ کے مضامین کو sum-up کیا گیا ہے۔

ان دونوں سورتوں کے مابین نسبت زوجیت کے حوالے سے آپ دیکھیں گے کہ بعض مقامات پر تو الفاظ بھی وہی آرہے ہیں، وہی انداز ہے۔ جیسے سورۃ البقرۃ کی آیت ۱۳۶ میں فرمایا گیا: ”(اے مسلمانو!) تم کہو ہم ایمان رکھتے ہیں اللہ پر اور جو کچھ ہم پر نازل کیا گیا اور جو کچھ ابراہیم اور اسماعیل اور اسحاق اور یعقوب اور اولاد یعقوب پر نازل کیا گیا.....“۔ بالکل یہی مضمون سورہ آل عمران کی آیت ۸۴ میں آیا ہے۔ حضرت ابراہیم علیہ السلام کا ذکر بھی دونوں سورتوں میں ملتا ہے۔ یہود کے بارے میں ﴿ضُرِبَتْ عَلَيْهِمُ الدِّلَّةُ وَالْمَسْكَنَةُ.....﴾ والی آیت سورہ آل عمران میں بھی ہے، ذرا ترتیب کا فرق ہے۔ [قرآن مجید میں ایسے مقامات ”مشابہ“ کہلاتے ہیں اور یہ حفاظ کے لیے مشکل ترین مقام ہوتے ہیں کہ تیزی اور روانی میں وہ اس سے مشابہ دوسرے مقام پر منتقل ہو جاتے ہیں۔] ان دونوں سورتوں کے مضامین کے اندر آپ کو اتنی گہری مناسبت نظر آئے گی جس کو میں نے زوجیت سے تشبیہ دی ہے۔ ظاہر بات ہے کہ ہر حیوان کا جوڑا جو ہوتا ہے وہ تقریباً نوے فیصد تو ایک دوسرے سے مشابہ ہوتا ہے لیکن اس میں کوئی دس فیصد کا فرق بھی ہوتا ہے، اور وہ فرق بھی ایسا ہوتا ہے کہ دونوں کے جمع ہونے سے کسی مقصد کی تکمیل ہو رہی ہوتی ہے۔ جیسا کہ آپ کو معلوم ہے، مرد اور عورت ایک دوسرے سے مشابہ ہیں، لیکن جنس کے اعتبار سے مرد اور عورت کے جسم میں فرق ہے۔ البتہ دونوں کے ملاپ سے مقصد تناسل یعنی پیدائش اولاد اور افزائش نسل حاصل ہو رہا ہے، جو یک طرفہ طور پر حاصل نہیں ہو سکتا۔ یہ نسبت زوجیت قرآن مجید کی سورتوں میں اکثر و بیشتر تمام و کمال موجود ہے۔ البتہ اس ضمن میں گہرے تدبیر کی ضرورت ہے۔ قرآن میں غور و فکر کیا جائے، سوچ بچار کیا جائے تو پھر اس نظم قرآن کے حوالے سے اضافی معانی، اضافی علم، اضافی معرفت اور اضافی حکمت کے خزانے کھلتے ہیں۔ میں سورۃ البقرۃ کی تمہید میں یہ بتا چکا ہوں کہ نبی اکرم صلی اللہ علیہ وسلم نے ان دونوں سورتوں کو ”الزُّهُرُ اَوَيْنَ“ کا نام دیا ہے، یعنی دو نہایت تابناک اور روشن سورتیں۔ جیسے قرآن مجید کی آخری دو سورتوں سورۃ الفلق اور سورۃ الناس کو ”المُعَوِّذَتَيْنِ“ کا نام دیا گیا ہے اسی

طرح قرآن حکیم کے آغاز میں واردان دونوں سورتوں کو ”الزُّهُرُ أَوَيْنَ“ کا نام دیا گیا ہے۔ ان تمہیدی کلمات پر اکتفا کرتے ہوئے اب ہم سورہ آل عمران کا مطالعہ شروع کرتے ہیں۔

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

## آیات ۹ تا ۱۹

﴿الْحَمْدُ لِلَّهِ لَا إِلَهَ إِلَّا هُوَ الْحَيُّ الْقَيُّومُ ﴿۱﴾ نَزَلَ عَلَيْكَ الْكِتَابُ بِالْحَقِّ مُصَدِّقًا لِمَا بَيْنَ يَدَيْهِ وَأَنْزَلَ التَّوْرَةَ وَالْإِنْجِيلَ ﴿۳﴾ مِنْ قَبْلُ هَدَى لِلنَّاسِ وَأَنْزَلَ الْفُرْقَانَ إِنَّ الَّذِينَ كَفَرُوا بِآيَاتِ اللَّهِ لَهُمْ عَذَابٌ شَدِيدٌ وَاللَّهُ عَزِيزٌ ذُو انْتِقَامٍ ﴿۴﴾ إِنَّ اللَّهَ لَا يَخْفَى عَلَيْهِ شَيْءٌ فِي الْأَرْضِ وَلَا فِي السَّمَاءِ ﴿۵﴾ هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ لَا إِلَهَ إِلَّا هُوَ الْعَزِيزُ الْحَكِيمُ ﴿۶﴾ هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكُرُ إِلَّا أُولُوا الْأَلْبَابِ ﴿۷﴾ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ ﴿۸﴾ رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا يُخْلِفُ الْمِيعَادَ ﴿۹﴾﴾

آیت ۱ ﴿الْحَمْدُ لِلَّهِ﴾ ”ا۔ل۔م۔“

یہ حروف مقطعات ہیں جن کے بارے میں اجمالی گفتگو ہم سورہ البقرہ کے آغاز میں کر

چکے ہیں۔

آیت ۲ ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ ﴿۲﴾﴾ ”اللہ وہ معبود برحق ہے جس کے سوا

کوئی الہ نہیں، وہ زندہ ہے، سب کا قائم رکھنے والا ہے۔“

یہ الفاظ سورۃ البقرۃ میں آیت الکرسی کے آغاز میں آچکے ہیں۔ ایک حدیث میں آتا ہے کہ اللہ تعالیٰ کا ایک اسم اعظم ہے، جس کے حوالے سے اگر اللہ سے کوئی دعا مانگی جائے تو وہ ضرور قبول ہوتی ہے۔ یہ تین سورتوں البقرۃ، آل عمران اور طہ میں ہے۔<sup>(۱)</sup>

آنحضرت ﷺ نے تعین کے ساتھ نہیں بتایا کہ وہ اسم اعظم کون سا ہے، البتہ کچھ اشارے کیے ہیں۔ جیسے رمضان المبارک کی ایک شب ’لیلۃ القدر‘ جو ہزار مہینوں سے افضل ہے، اس کے بارے میں تعین کے ساتھ نہیں بتایا کہ وہ کون سی ہے، بلکہ فرمایا: ((فَالْتَمِسُوهَا فِي الْعَشْرِ الْأَوَّلِ فِي الْوُتُبِ)) (متفق علیہ) ”اسے آخری عشرے کی طاق راتوں میں تلاش کرو“۔ تاکہ زیادہ ذوق و شوق کا معاملہ ہو۔ اسی طرح اسم اعظم کے بارے میں آپ نے اشارات فرمائے ہیں۔ آپ ﷺ نے فرمایا کہ یہ تین سورتوں سورۃ البقرۃ، سورۃ آل عمران اور سورۃ طہ میں ہے۔ ان تین سورتوں میں جو الفاظ مشترک ہیں وہ ’الْحَيُّ الْقَيُّومُ‘ ہیں۔ سورۃ البقرۃ میں یہ الفاظ آیت الکرسی میں آئے ہیں، سورۃ آل عمران میں یہاں دوسری آیت میں اور سورۃ طہ کی آیت ۱۱۱ میں موجود ہیں۔

**آیت ۳** ﴿نَزَلَ عَلَيْكَ الْكِتَابُ بِالْحَقِّ﴾ اُس نے نازل فرمائی ہے آپ پر (اے نبی) یہ کتاب حق کے ساتھ“

اُس اللہ نے جس کے سوا کوئی معبود نہیں، جو الْحَيُّ ہے، الْقَيُّومُ ہے۔ اس میں اس کلام کی عظمت کی طرف اشارہ ہو رہا ہے کہ جان لو یہ کلام کس کا ہے، کس نے اتارا ہے۔ اور یہاں نوٹ کیجیے لفظ نَزَلَ آیا ہے، اُنزَلَ نہیں آیا۔

﴿مُصَدِّقًا لِّمَا بَيْنَ يَدَيْهِ﴾ ”یہ تصدیق کرتے ہوئے آئی ہے اُس کی جو اس کے سامنے موجود ہے“

یعنی تورات اور انجیل کی جو اس سے پہلے نازل ہو چکی ہیں۔ قرآن حکیم سابقہ کتب سماویہ کی دو اعتبارات سے تصدیق کرتا ہے۔ ایک یہ کہ وہ اللہ کی کتابیں تھیں جن میں تحریف ہو گئی۔ دوسرے یہ کہ قرآن اور محمد رسول اللہ ﷺ ان پیشین گوئیوں کا مصداق بن کر آئے ہیں جو ان کتابوں میں موجود تھیں۔

(۱) سنن ابن ماجہ، کتاب الدعاء، باب اسم اللہ الاعظم۔

﴿وَأَنْزَلَ التَّوْرَةَ وَالْإِنْجِيلَ﴾ ﴿٣﴾ ”اور اُس نے تورات اور انجیل نازل فرمائی تھیں۔“

**آیت ۴** ﴿مَنْ قَبْلُ هَدَىٰ لِنَاسٍ﴾ ”اس سے پہلے لوگوں کی ہدایت کے لیے“

﴿وَأَنْزَلَ الْفُرْقَانَ﴾ ”اور اللہ نے فرقان اتارا۔“

”فرقان“ کا مصداق قرآن مجید بھی ہے، تورات بھی ہے اور معجزات بھی ہیں۔ سورۃ الانفال میں ”یوم الفرقان“ غزوہ بدر کے دن کو کہا گیا ہے۔ ہر وہ شے جو حق کو بالکل ممبرہن کر دے اور حق و باطل کے مابین امتیاز پیدا کر دے وہ فرقان ہے۔

﴿إِنَّ الدِّينَ كَفَرُوا بِآيَاتِ اللَّهِ لَهُمْ عَذَابٌ شَدِيدٌ﴾ ”بے شک جن لوگوں

نے اللہ کی آیات کا انکار کیا ان کے لیے سخت عذاب ہے۔“

یہاں اب تہدید اور دھمکی کا انداز ہے کہ اس قرآن کا معاملہ دنیا کی دوسری کتابوں کی طرح نہ سمجھو کہ مان لیا تب بھی کوئی حرج نہیں، نہ مانا تب بھی کوئی حرج نہیں۔ اگر پڑھنے پر طبیعت راغب ہوئی تو بھی کوئی بات نہیں، طبیعت راغب نہیں ہے تو مت پڑھو، کوئی الزام نہیں۔ یہ کتاب ویسی نہیں ہے، بلکہ یہ وہ کتاب ہے کہ جو اس پر ایمان نہیں لائیں گے تو ان کے لیے بہت سخت سزا ہوگی۔

﴿وَاللَّهُ عَزِيزٌ ذُو انتِقَامٍ﴾ ﴿٤﴾ ”اور اللہ تعالیٰ زبردست ہے انتقام لینے والا ہے۔“

یہ لفظ اس اعتبار سے بہت اہم ہے کہ اللہ تعالیٰ بے شک رؤف ہے، رحیم ہے، شفیق ہے، غفور ہے، ستار ہے، لیکن ساتھ ہی ”عزیز ذو انتقام“ بھی ہے ”شدید العقاب“ بھی ہے۔ اللہ تعالیٰ کی یہ دونوں شانیں قلب و ذہن میں رہنی چاہئیں۔

**آیت ۵** ﴿إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ﴾ ﴿٥﴾ ”یقیناً

اللہ پر کوئی شے بھی مخفی نہیں ہے نہ آسمان میں نہ زمین میں۔“

**آیت ۶** ﴿هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ﴾ ”وہی ہے جو تمہاری

صورت گری کرتا ہے (تمہاری ماؤں کے) رحموں میں جس طرح چاہتا ہے۔“

پہلی چیز اللہ کے علم سے متعلق تھی اور یہ اللہ کی قدرت سے متعلق ہے۔ وہی ہے جو تمہاری نقشہ کشی کر دیتا ہے، صورت بنا دیتا ہے تمہاری ماؤں کے رحموں میں جیسے چاہتا ہے۔ کسی کے پاس کوئی اختیار (choice) نہیں ہے کہ وہ اپنا نقشہ خود بنائے۔

﴿لَا إِلَهَ إِلَّا هُوَ الْعَزِيزُ الْحَكِيمُ﴾ ”اس کے سوا کوئی معبود نہیں، وہ غالب اور حکیم ہے۔“

**آیت ۷** ﴿هُوَ الَّذِي أَنْزَلَ عَلَيْكَ الْكِتَابَ﴾ ”وہی ہے جس نے آپ پر یہ کتاب نازل فرمائی“

کسی کسی جگہ نَزَلَ کے بجائے أَنْزَلَ کا لفظ بھی آجاتا ہے، اور یہ آہنگ (rhythm) کے اعتبار سے ہوتا ہے، کیونکہ قرآن مجید کا اپنا ایک ملکوٹی غنا (Divine Music) ہے، اس میں اگر آہنگ کے حوالے سے ضرورت ہو تو یہ الفاظ ایک دوسرے کی جگہ آجاتے ہیں۔

﴿مِنْهُ آيَاتٌ مُّحْكَمَاتٌ هُنَّ أُمُّ الْكِتَابِ﴾ ”اس میں محکم آیات ہیں اور وہی اصل کتاب ہیں“

”محکم“ اور پختہ آیات وہ ہیں جن کا مفہوم بالکل واضح ہو اور جنہیں ادھر سے ادھر کرنے کی کوئی گنجائش نہ ہو۔ اس کتاب کی جڑ بنیاد اور اساس وہی ہیں۔

﴿وَأُخْرَى مُتَشَابِهَاتٌ﴾ ”اور کچھ دوسری آیتیں ایسی ہیں جو متشابہ ہیں۔“

جن کا حقیقی اور صحیح صحیح مفہوم معین کرنا بہت مشکل بلکہ عام حالات میں ناممکن ہے۔ اس کی تفصیل تعارف قرآن کے ضمن میں عرض کی جا چکی ہے۔ آیات الاحکام جتنی بھی ہیں وہ سب محکم ہیں، کہ یہ کرو یہ نہ کرو، یہ حلال ہے یہ حرام! جیسا کہ ہم نے سورۃ البقرۃ میں دیکھا کہ بار بار ”کُتِبَ عَلَيْكُمُ“ کے الفاظ آتے رہے۔ میں عرض کر چکا ہوں کہ کتاب درحقیقت ہے ہی مجموعہ احکام۔ لیکن جن آیات میں اللہ تعالیٰ کی ذات و صفات کی بحث ہے ان کا فہم آسان نہیں ہے۔ اللہ کی ذات و صفات کا ہم کیا تصور کر سکتے ہیں؟ اللہ کا ہاتھ، اللہ کا چہرہ، اللہ کی کرسی، اللہ کا عرش، ان کا ہم کیا تصور کریں گے؟ اسی طرح فرشتے عالم غیب کی شے ہیں۔ عالم برزخ کی کیا کیفیت ہے؟ قبر میں کیا ہوتا ہے؟ ہم نہیں سمجھ سکتے۔ عالم آخرت، جنت اور دوزخ کی اصل حقیقتیں ہم نہیں سمجھ سکتے۔ چنانچہ ہماری ذہنی سطح کے قریب لا کر کچھ باتیں ہمیں بتادی گئی ہیں کہ مَا لَا يُدْرِكُ كَلْمَهُ لَا يُتْرَكُ مَكْثُفًا نَجْمًا ان کا ایک اجمالی تصور قائم ہو جانا چاہیے، اس کے بغیر آدمی کا راستہ سیدھا نہیں رہے گا۔ لیکن ان کی تفصیل میں نہیں جانا چاہیے۔ دوسرے درجے میں میں نے آپ کو بتایا تھا کہ کچھ طبیعیاتی مظاہر (Physical Phenomena) بھی ایک

وقت تک آیات متشابہات میں سے رہے ہیں، لیکن جیسے جیسے سائنس کا علم بڑھتا چلا جا رہا ہے، رفتہ رفتہ ان کی حقیقت سے پردہ اٹھتا جا رہا ہے اور اب بہت سی چیزیں محکم ہو کر ہمارے سامنے آرہی ہیں۔ تاہم اب بھی بعض چیزیں ایسی ہیں جن کی حقیقت سے ہم بے خبر ہیں۔ جیسے ہم ابھی تک نہیں جانتے کہ سات آسمان سے مراد کیا ہے؟ ہمارا یقین ہے کہ ان شاء اللہ وہ وقت آئے گا کہ انسان سمجھ لے گا کہ ہاں یہی بات صحیح تھی اور یہی تعبیر صحیح تھی جو قرآن نے بیان کی تھی۔

﴿فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ﴾ ”تو وہ لوگ جن کے

دلوں میں کجی ہوتی ہے وہ پیچھے لگتے ہیں ان آیات کے جو ان میں سے متشابہ ہیں“

﴿اِبْتِغَاءَ الْفِتْنَةِ﴾ ”فتنے کی تلاش میں“

وہ چاہتے ہیں کہ کوئی خاص نئی بات نکالی جائے تاکہ اپنی ذہانت اور فطانت کا ڈنکا بجایا جاسکے یا کوئی فتنہ اٹھایا جائے، کوئی فساد پیدا کیا جائے۔ جن کا اپنا ذہن ٹیڑھا ہو چکا ہے وہ اس ٹیڑھے ذہن کے لیے قرآن سے کوئی دلیل چاہتے ہیں۔ چنانچہ اب وہ متشابہات کے پیچھے پڑتے ہیں کہ ان میں سے کسی کے مفہوم کو اپنے من پسند مفہوم کی طرف موڑ سکیں۔ یہ اس سے فتنہ اٹھانا چاہتے ہیں۔

﴿وَابْتِغَاءَ تَاوِيلِهِ﴾ ”اور ان کی حقیقت و ماہیت معلوم کرنے کے لیے۔“

وہ تلاش کرتے ہیں کہ ان آیات کی اصل حقیقت، اصل منشا اور اصل مراد کیا ہے۔ یعنی یہ بھی ہو سکتا ہے کہ کسی کا علمی ذوق ہی ایسا ہو اور یہ بھی ہو سکتا ہے کہ ایک شخص کی فطرت میں کجی ہو۔

﴿وَمَا يَعْلَمُ تَاوِيلَهُ إِلَّا اللَّهُ﴾ ”حالانکہ ان کا حقیقی مفہوم اللہ کے سوا کوئی نہیں جانتا۔“

﴿وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا﴾ ”اور جو لوگ

علم میں راسخ ہیں وہ یوں کہتے ہیں کہ ہم ایمان لائے اس کتاب پر، یہ کُل کا کُل ہمارے رب کی طرف سے ہے۔“

جن لوگوں کو رسوخ فی العلم حاصل ہو گیا ہے، جن کی جڑیں علم میں گہری ہو چکی ہیں ان کا طرز عمل یہ ہوتا ہے کہ جو بات صاف سمجھ میں آگئی ہے اس پر عمل کریں گے اور جو بات پوری طرح سمجھ میں نہیں آرہی ہے اس کے لیے انتظار کریں گے، لیکن یہ اجمالی یقین رکھیں گے کہ یہ اللہ کی کتاب ہے۔

﴿وَمَا يَدْعُ إِلَّا أُولَ الْأَلْبَابِ﴾ ﴿٤﴾ ”اور یہ نصیحت حاصل نہیں کر سکتے مگر وہی جو ہوش مند ہیں۔“

اور سب سے بڑی ہوش مندی یہ ہے کہ انسان اپنی عقل کی حدود (limitations) کو جان لے کہ میری عقل کہاں تک جاسکتی ہے۔ اگر انسان یہ نہیں جانتا تو پھر وہ اولوالالباب میں سے نہیں ہے۔ بلاشبہ عقل بڑی شے ہے لیکن اس کی اپنی حدود ہیں۔ ایک حد سے آگے عقل تجاؤ نہیں کر سکتی:

گزر جا عقل سے آگے کہ یہ نور  
چراغ راہ ہے منزل نہیں ہے!  
یعنی منزل تک پہنچانے والی شے عقل نہیں؛ بلکہ قلب ہے۔ لیکن عقل بہر حال ایک روشنی دیتی ہے؛ حقیقت کی طرف اشارے کرتی ہے۔

**آیت ۸** ﴿رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا﴾ ﴿٨﴾ ”اور ان اولوالالباب کا یہ قول ہوتا ہے) اے رب ہمارے! ہمارے دلوں کو کج نہ ہونے دیجو اس کے بعد کہ تو نے ہمیں ہدایت دے دی ہے“

﴿وَهَبْ لَنَا مِنْ لَدُنْكَ رَحْمَةً﴾ ﴿٩﴾ ”اور ہمیں تو خاص اپنے خزانہ فضل سے رحمت عطا فرما۔“

﴿إِنَّكَ أَنْتَ الْوَهَّابُ﴾ ﴿١٠﴾ ”یقیناً تو ہی سب کچھ دینے والا ہے۔“  
ہمیں جو بھی ملے گا تیری ہی بارگاہ سے ملے گا۔ تو ہی فیاض حقیقی ہے۔

**آیت ۹** ﴿رَبَّنَا إِنَّكَ جَامِعُ النَّاسِ لِيَوْمٍ لَّا رَيْبَ فِيهِ﴾ ﴿٩﴾ ”اے رب ہمارے! یقیناً تو جمع کرنے والا ہے لوگوں کو ایک ایسے دن کے لیے جس (کے آنے) میں کوئی شک نہیں ہے۔“

﴿إِنَّ اللَّهَ لَا يُخْلِفُ الْمِيعَادَ﴾ ﴿١٠﴾ ”یقیناً اللہ تعالیٰ اس وعدے کے خلاف نہیں کرے گا۔“

اللہ تعالیٰ اپنے وعدے کی خلاف ورزی نہیں کرتا۔ لہذا جو اس نے بتایا ہے وہ ہو کر رہے گا اور قیامت کا دن آ کر رہے گا۔

## آیات ۲۰ تا ۳۰

﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَئِكَ هُمْ وَقُودُ النَّارِ﴾ ⑩ كَذَابِ الْفِرْعَوْنَ وَالَّذِينَ مِنْ قَبْلِهِمْ كَذَّبُوا بِآيَاتِنَا فَاحْذَرُوا اللَّهَ بِذُنُوبِهِمْ وَاللَّهُ شَدِيدُ الْعِقَابِ ⑪ قُلْ لِلَّذِينَ كَفَرُوا سَعْلَبُونَ وَتُحْشَرُونَ إِلَىٰ جَهَنَّمَ وَبِئْسَ الْمَهَادُ ⑫ قَدْ كَانَ لَكُمْ آيَةٌ فِي فِتْنَةِ الْمُكَافَّةِ تَقَاتِلْ فِي سَبِيلِ اللَّهِ وَأُخْرَىٰ كَافِرَةٌ يَرَوْنَهُمْ مِثْلِهِمْ رَأَىٰ الْعَيْنُ وَاللَّهُ يُؤَيِّدُ بِنَصْرِهِ مَنْ يَشَاءُ إِنَّ فِي ذَلِكَ لَعِبْرَةً لِّأُولِي الْأَبْصَارِ ⑬ زَيْنَ النَّاسِ حُبَّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْنُ الْمَآبِ ⑭ قُلْ أَوْسَيْتُكُمْ بِخَيْرٍ مِّنْ ذَلِكُمْ لِلَّذِينَ اتَّقَوْا عِنْدَ رَبِّهِمْ جَنَّتْ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ ⑮ الَّذِينَ يَقُولُونَ رَبَّنَا إِنَّنَا آمَنَّا فَاغْفِرْ لَنَا ذُنُوبَنَا وَفِنَا عَذَابِ النَّارِ ⑯ الصَّابِرِينَ وَالصَّادِقِينَ وَالْقَنِينَ وَالْمُنْفِقِينَ وَالْمُسْتَغْفِرِينَ بِالسَّحَابِ ⑰ شَهِدَ اللَّهُ أَنَّهُ لَا إِلَهَ إِلَّا هُوَ الْمَلِكُ وَالْقَائِمُ وَالْعَلِيمُ قَاتِلًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ ⑱ إِنَّ الَّذِينَ عِنْدَ اللَّهِ لَاسْلَمُوا وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَعْيًا بَيْنَهُمْ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ⑲ فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعْتُ وَقُلْ لِلَّذِينَ أُوتُوا الْكِتَابَ وَالْأُمِّيِّينَ ءَ أَسْلَمْتُمْ فَإِنْ أَسْلَمُوا فَقَدِ اهْتَدَوْا وَإِنْ تَوَلَّوْا فَإِنَّمَا عَلَيْكَ الْبَلَاغُ

وَاللَّهُ بِصِيرٍ بِالْعِبَادِ ﴿۲۰﴾

**آیت ۱۰** ﴿إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۗ﴾ ”یقیناً جن لوگوں نے کفر کی روش اختیار کی ہرگز نہ بچاسکیں گے انہیں ان کے مال اور نہ ان کی اولاد اللہ سے کچھ بھی۔“

اب یہ ذرا تحدی اور چیلنج کا انداز ہے۔ زمانہ نزول کے اعتبار سے آپ نے نوٹ کر لیا کہ یہ سورہ مبارکہ ۳ھ میں غزوہٴ اُحد کے بعد نازل ہو رہی ہے، لیکن یہ رکوع جو زیر مطالعہ ہے اس کے بارے میں گمان غالب ہے کہ یہ غزوہٴ بدر کے بعد نازل ہوا۔ غزوہٴ بدر میں مسلمانوں کو بڑی زبردست فتح حاصل ہوئی تھی تو مسلمانوں کا morale بہت بلند تھا۔ لیکن ایسی روایات بھی ملتی ہیں کہ جب مسلمان بدر سے غازی بن کر فتح یاب ہو کر واپس آئے تو مدینہ منورہ میں جو یہودی قبیلے تھے ان میں سے بعض لوگوں نے کہا کہ مسلمانو! اتنا نہ اتراؤ۔ یہ تو قریش کے کچھ ناتجربہ کار چھو کرے تھے جن سے تمہارا مقابلہ پیش آیا ہے، اگر کبھی ہم سے مقابلہ پیش آیا تو دن میں تارے نظر آ جائیں گے وغیرہ وغیرہ۔ تو اس پس منظر میں یہ الفاظ کہے جا رہے ہیں کہ صرف مشرکین مکہ پر موقوف نہیں، آخر کار تمام کفار اسی طرح سے زیر ہوں گے اور اللہ کا دین غالب ہو کر رہے گا۔ ﴿وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ ﴿۲۱﴾﴾ (یوسف)

﴿وَأُولَٰئِكَ هُمْ وَقُودُ النَّارِ﴾ ”اور وہ تو سب کے سب آگ کا ایندھن بنیں گے۔“

**آیت ۱۱** ﴿كَذَابِ الْفِرْعَوْنَ ۗ وَالَّذِينَ مِنْ قَبْلِهِمْ﴾ ”(ان کے ساتھ بھی ویسا ہی معاملہ ہوگا) جیسا کہ آل فرعون اور ان لوگوں کے ساتھ ہوا جو ان سے پہلے گزرے۔“

تمہاری تو حیثیت ہی کیا ہے! کیا پدی اور کیا پدی کا شور ہے۔ آل فرعون کا معاملہ یاد کرو ان کے ساتھ کیا ہوا تھا؟ فرعون بہت بڑا شہنشاہ اور بڑے لاؤ لشکر والا تھا، لیکن اس کا کیا حال ہوا؟ اور اس سے پہلے عاد و ثمود جیسی زبردست قومیں اسی جزیرہ نماے عرب میں رہی ہیں۔

﴿كَذَبُوا بِآيَاتِنَا﴾ ”انہوں نے بھی ہماری آیات کو جھٹلایا تھا۔“

﴿فَأَحَدَهُمُ اللَّهُ بِذُنُوبِهِمْ﴾ ”تو اللہ نے پکڑا ان کو ان کے گناہوں کی پاداش میں۔“

﴿وَاللَّهُ شَدِيدُ الْعِقَابِ ﴿۱۱﴾﴾ ”اور اللہ سزا دینے میں بہت سخت ہے۔“

**آیت ۱۲** ﴿قُلْ لِلَّذِينَ كَفَرُوا سَتْغَلِبُونَ وَتُحْشَرُونَ إِلَىٰ جَهَنَّمَ﴾ ”(اے

نبی ﷺ! کہہ دیجیے ان لوگوں سے جو کفر کی روش اختیار کر رہے ہیں کہ تم سب کے سب (دنیا میں) مغلوب ہو کر رہو گے اور (پھر آخرت میں) جہنم کی طرف گھیر کر لے جائے جاؤ گے۔“

﴿وَبِئْسَ الْمِهَادُ﴾ ”اور وہ بہت برا ٹھکانہ ہے۔“

**آیت ۱۳** ﴿قَدْ كَانَ لَكُمْ آيَةٌ فِي فِئْتَيْنِ الَّذِينَ تَنَافَعُوا﴾ ”تمہارے لیے ایک نشانی آچکی ہے ان دو گروہوں میں جنہوں نے آپس میں جنگ کی۔“

یعنی بدر کی جنگ میں ایک طرف مسلمان تھے اور دوسری طرف مشرکین مکہ تھے۔ اس میں تمہارے لیے نشانی موجود ہے۔

﴿فِيئَةٌ تَقَاتِلُ فِي سَبِيلِ اللَّهِ وَأُخْرَى كَافِرَةٌ﴾ ”ایک گروہ اللہ کی راہ میں جنگ کر رہا تھا اور دوسرا کافر تھا“

﴿يَرَوْنَهُمْ مِثْلَيْهِمْ رَأَى الْعَيْنِ﴾ ”وہ انہیں دیکھ رہے تھے اپنی آنکھوں سے کہ ان سے دو گنے ہیں۔“

اس کے کئی معانی کیے گئے ہیں۔ ایک یہ کہ مسلمانوں کو تو کھلم کھلا نظر آ رہا تھا کہ ہمارے مقابل ہم سے دو گنی فوج ہے، جبکہ وہ تگنی تھی۔ بعض روایات میں یہ بھی آتا ہے کہ اللہ تعالیٰ نے غزوہ بدر میں کفار پر ایسا رعب طاری کر دیا تھا کہ انہیں نظر آ رہا تھا کہ مسلمان ہم سے دو گنے ہیں۔ ﴿وَاللَّهُ يُؤَيِّدُ بِنَصَرِهِ مَنْ يَشَاءُ﴾ ”اور اللہ تعالیٰ تائید فرماتا ہے اپنی نصرت سے جس کی چاہتا ہے۔“

﴿إِنَّ فِي ذَلِكَ لَعِبْرَةً لِّأُولِي الْأَبْصَارِ﴾ ”اس میں یقیناً ایک عبرت ہے آنکھیں رکھنے والوں کے لیے۔“

یہ عبرت اور سبق آموزی صرف ان کے لیے ہوتی ہے جو آنکھیں رکھتے ہوں، جن کے اندر دیکھنے کی صلاحیت موجود ہو۔

اگلی آیت فطرتِ انسانی کے اعتبار سے بڑی اہم ہے۔ بعض لوگوں میں خاص طور پر دنیا اور علاقہ دُنوی کی محبت زیادہ شدید ہوتی ہے۔ یہاں اس کا اصل سبب بتایا جا رہا ہے کہ اللہ تعالیٰ نے واقعتاً یہ شے فطرتِ انسانی میں رکھی ہے۔ اس لیے کہ اللہ تعالیٰ نے اس دنیا کو قیامت

تک آباد رکھنا ہے اور اس کی رونقیں بحال رکھنی ہیں۔ چنانچہ مرد اور عورت کی ایک دوسرے کے لیے کشش ہوگی تو اولاد پیدا ہوگی اور دنیا کی آبادی میں اضافہ ہوتا رہے گا اور اس طرح دنیا قائم رہے گی۔ دولت کی کوئی طلب ہوگی تو آدمی محنت و مشقت کرے گا اور دولت کمائے گا۔ اس لیے یہ چیزیں فطرت انسانی میں basic animal instincts کے طور پر رکھ دی گئی ہیں۔ بس ضرورت اس بات کی ہے کہ ان جبلی تقاضوں کو دبا کر رکھا جائے اللہ کی محبت اور اللہ کی شریعت کو اس سے بالاتر رکھا جائے۔ یہ مطلوب نہیں ہے کہ ان کو ختم کر دیا جائے۔ تعذیب نفس اور نفس کشی (self annihilation) اسلام میں نہیں ہے۔ یہ تو رہبانیت ہے کہ اپنے نفس کو کچل دو، ختم کر دو۔ جبکہ اسلام تزکیہ نفس اور self control کا درس دیتا ہے کہ اپنے آپ کو قابو میں رکھو۔ نفس انسانی ایک منہ زور گھوڑا ہے۔ گھوڑا اجتناب طاقت ور ہوتا ہے اتنا ہی سوار کے لیے تیز دوڑنا آسان ہوتا ہے۔ لیکن منہ زور اور طاقتور گھوڑے کو قابو میں رکھنے کی ضرورت بھی ہے۔ ورنہ سوار اگر اس کے رحم و کرم پر آ گیا تو وہ جہاں چاہے گا اسے پٹختی دے دے گا۔

آیت ۱۲ ﴿ زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ ﴾ ”مزین کر دی گئی ہے لوگوں کے لیے مرغوبات دنیا کی محبت جیسے عورتیں اور بیٹے“

مرغوبات دنیا میں سے پہلی محبت عورتوں کی گنوائی گئی ہے۔ فریڈ کے نزدیک بھی انسانی محرکات میں سب سے قوی اور زبردست محرک (potent motive) جنسی جذبہ ہے اور یہاں اللہ تعالیٰ نے بھی سب سے پہلے اسی کا ذکر کیا ہے۔ اگرچہ بعض لوگوں کے لیے پیٹ کا مسئلہ فوقیت اختیار کر جاتا ہے اور معاشی ضرورت جنسی جذبے سے بھی شدید تر ہو جاتی ہے، لیکن واقعہ یہ ہے کہ مرد و عورت کے مابین کشش انسانی فطرت کا لازمہ ہے۔ چنانچہ رسول اللہ ﷺ نے بھی فرمایا ہے:

(( مَا تَرَكَتُ بَعْدِي فِتْنَةٌ أَصْرًا عَلَى الرَّجَالِ مِنَ النِّسَاءِ ))<sup>(۱)</sup>

”میں نے اپنے بعد مردوں کے لیے عورتوں کے فتنے سے زیادہ ضرر رساں فتنہ اور

کوئی نہیں چھوڑا۔“

(۱) صحیح البخاری، کتاب النکاح، باب ما یتقی من شعوم المرأة۔ وصحیح مسلم، کتاب

الذکر والدعاء والتوبة والاستغفار، باب اکثر اهل الجنة الفقراء واکثر اهل النار النساء۔

ان کی محبت انسان کو کہاں سے کہاں لے جاتی ہے۔ بلعام بن باعورہ یہود میں سے ایک بہت بڑا عالم اور فاضل شخص تھا، مگر ایک عورت کے چکر میں آ کر وہ شیطان کا پیرو بن گیا۔ اس کا قصہ سورۃ الاعراف میں بیان ہوا ہے۔ بہر حال عورتوں کی محبت انسانی فطرت کے اندر رکھ دی گئی ہے۔ پھر انسان کو بیٹے بہت پسند ہیں کہ اس کی نسل اور اس کا نام چلتا رہے، وہ بڑھاپے کا سہارا بنیں۔

﴿وَالْفَنَاطِيرِ الْمُقَنْطَرَةِ مِنَ الذَّهَبِ وَالْفِصَّةِ﴾ ”اور جمع کیے ہوئے خزانے سونے کے اور چاندی کے“

﴿وَالْخَيْلِ الْمُسَوَّمَةِ﴾ ”اور نشان زدہ گھوڑے“

عمدہ نسل کے گھوڑے جنہیں چن کر ان پر نشان لگائے جاتے ہیں۔

﴿وَالْأَنْعَامِ وَالْحَرْثِ﴾ ”اور مال مویشی اور کھیتی“

پنجاب اور سرسینکی علاقہ میں چوپاؤں کو مال کہا جاتا ہے۔ یہ جانور ان کے مالکوں کے لیے مال کی حیثیت رکھتے ہیں۔

﴿ذَلِكَ مَتَاعُ الْحَيَاةِ الدُّنْيَا﴾ ”یہ سب دُنیوی زندگی کا سر و سامان ہے۔“

بس نقطہ اعتدال یہ ہے کہ جان لو یہ ساری چیزیں اس دنیا کی چند روزہ زندگی کا ساز و سامان ہیں۔ اس زندگی کے لیے ضروریات کی حد تک ان سے فائدہ اٹھانا کوئی بری بات نہیں ہے۔

﴿وَاللَّهُ عِنْدَهُ حُسْنُ الْمَبِإِ ﴿۱۴﴾﴾ ”لیکن اللہ کے پاس ہے اچھا لوٹنا۔“

وہ جو اللہ کے پاس ہے اس کے مقابلے میں یہ کچھ بھی نہیں ہے۔ اگر ایمان بالآخرت موجود ہے تو پھر انسان ان تمام مرغوبات کو اپنے تمام جذبات اور میلانات کو ایک حد کے اندر رکھے گا، اس سے آگے نہیں بڑھنے دے گا۔ لیکن اگر ان میں سے کسی ایک شے کی محبت بھی اتنی زوردار ہوگئی کہ آپ کے دل کے اوپر اس کا قبضہ ہو گیا تو بس آپ اس کے غلام ہو گئے، اب وہی آپ کا معبود ہے، چاہے وہ دولت ہو یا کوئی اور شے ہو۔

**آیت ۱۵** ﴿قُلْ أَوْسَبِكُمْ بِخَيْرٍ مِّنْ ذَلِكُمْ﴾ ”ان سے کہیے کہ کیا میں تمہیں بتاؤں

ان تمام چیزوں سے بہتر شے کون سی ہے؟“

﴿لِّلَّذِينَ اتَّقَوْا عِنْدَ رَبِّهِمْ جَنَّاتٌ تَجْرِي مِنْ تَحْتِهَا الْأَنْهَارُ﴾ ”جو لوگ تقویٰ

اختیار کرتے ہیں ان کے لیے ان کے رب کے پاس ایسے باغات ہیں جن کے دامن میں ندیاں بہتی ہوں گی،“

تقویٰ یہی ہے کہ تم پر اپنے نفس کا بھی حق ہے جو تمہیں ادا کرنا ہے، لیکن ناجائز راستے سے نہیں۔ تمہارے پیٹ کا بھی حق ہے وہ بھی ادا کرو، لیکن اکل حلال سے۔ تمہاری بیویوں اور تمہاری اولاد کے بھی تم پر حقوق ہیں، جو تمہیں جائز طریقوں سے ادا کرنے ہیں۔ تمہارے جو ملاقاتی آنے والے ہیں ان کا بھی تم پر حق ہے۔ رسول اللہ ﷺ نے حضرت عبداللہ بن عمرو بن العاصؓ سے ارشاد فرمایا تھا:

﴿فَإِنَّ لِحَسَبِكَ عَلَيْكَ حَقًّا، وَإِنَّ لِعَيْنِكَ عَلَيْكَ حَقًّا، وَإِنَّ لِرُؤُوسِكَ عَلَيْكَ حَقًّا، وَإِنَّ لِرِجْلَيْكَ عَلَيْكَ حَقًّا﴾

ان سب کے حقوق ادا کرو، لیکن اللہ سے اوپر کسی حق کو فائق نہ کر دینا۔ بس یہ ہے اصل بات مع ”گر حفظ مراتب نہ کنی زندگی!“، اگر یہ حفظ مراتب نہیں ہوگا تو گویا آپ کا دین بھی گیا اور دنیا بھی گئی۔

﴿خُلِدِينَ فِيهَا﴾ ”ان میں وہ ہمیشہ رہیں گے“

﴿وَأَزْوَاجٌ مُّطَهَّرَةٌ﴾ ”اور ان کے لیے بڑی ہی پاک عورتیں ہوں گی“

﴿وَرِضْوَانٌ مِّنَ اللَّهِ﴾ ”اور (سب سے بڑھ کر) اللہ کی خوشنودی ہوگی۔“

﴿وَاللَّهُ بَصِيرٌ بِالْعِبَادِ﴾ ”اور اللہ اپنے بندوں کو دیکھ رہا ہے۔“

آیت ۱۶ ﴿الَّذِينَ يَقُولُونَ رَبَّنَا آتِنَا آمِنًا﴾ جو یہ کہتے رہتے ہیں پروردگار! ہم

ایمان لے آئے،“

﴿فَاغْفِرْ لَنَا ذُنُوبَنَا﴾ ”پس ہمارے گناہوں کو بخش دے“

﴿وَقِنَا عَذَابَ النَّارِ﴾ ”اور ہمیں آگ کے عذاب سے بچالے۔“

آگے ان کی مدح میں الفاظ استعمال ہو رہے ہیں کہ جو یہ دعائیں کرتے ہیں ان کے یہ اوصاف ہیں۔ اس میں گویا تلقین ہے کہ اگر اللہ سے یہ دعا کرنا چاہتے ہو کہ اللہ تمہارے گناہ

(۱) صحیح البخاری، کتاب الصوم، باب حق الجسم فی الصوم۔ وصحیح مسلم، کتاب

الصیام، باب النهی عن صوم الدهر.....

بخش دے اور تمہیں جہنم کے عذاب سے بچالے تو اپنے اندر یہ اوصاف پیدا کرو۔

**آیت ۱۷** ﴿الصَّابِرِينَ وَالصَّادِقِينَ﴾ ”صبر کرنے والے اور راست باز“

راست بازی میں راست گوئی بھی شامل ہے اور راست کرداری بھی۔ یعنی آپ کا عمل بھی صحیح اور درست ہو اور قول بھی صحیح اور درست ہو۔

﴿وَالْقٰنِتِيْنَ وَالْمُنْفِقِيْنَ﴾ ”اور فرماں بردار اور اللہ کی راہ میں خرچ کرنے والے“

﴿وَالْمُسْتَغْفِرِيْنَ بِالْاَسْحٰرِ﴾ ”اور اوقاتِ سحر میں مغفرت چاہنے والے۔“

وہ جو سحر کا وقت ہے (small hours of the morning) اُس وقت اللہ کے حضور

استغفار کرنے والے۔ ایک تو سچ وقت نمازیں ہیں، اور ایک خاص وقت ہے جس کے بارے میں

فرمایا گیا ہے کہ ہر رات جب رات کا آخری ایک تہائی حصہ باقی رہ جاتا ہے تو اللہ تعالیٰ سمائے

دنیا تک نزول فرماتا ہے اور کہتا ہے: ((هَلْ مِنْ سَآئِلٍ يُعْطٰى؟ هَلْ مِنْ دَآعٍ يُسْتَجَابُ لَهَا؟

هَلْ مِنْ مُسْتَعْفِرٍ يُعْفَرُ لَهُ؟))<sup>(۱)</sup> ”ہے کوئی مانگنے والا کہ اسے عطا کیا جائے؟ ہے کوئی دعا

کرنے والا کہ اس کی دعا قبول کی جائے؟ ہے کوئی استغفار کرنے والا کہ اسے معاف کر دیا

جائے؟“ گویا:۔

ہم تو مائل بہ کرم ہیں کوئی سائل ہی نہیں

راہ دکھلائیں کسے راہ رو منزل ہی نہیں!

**آیت ۱۸** ﴿شَهِدَ اللّٰهُ اَنَّهُ لَا اِلٰهَ اِلَّا هُوَ﴾ ”اللہ خود گواہ ہے کہ اُس کے سوا کوئی معبود

نہیں ہے“

سب سے بڑی گواہی تو اللہ تبارک و تعالیٰ کی ہے جو کتب سماویہ سے بھی ظاہر ہے اور

مظاہر فطرت سے بھی۔

﴿وَالْمَلٰٓئِكَةُ﴾ ”اور سارے فرشتے (گواہ ہیں)“

﴿وَاُولُو الْعِلْمِ﴾ ”اور اہل علم بھی (اس پر گواہ ہیں)“

اولو العلم وہی لوگ ہیں جنہیں قرآن کہیں اولوالالباب قرار دیتا ہے اور کہیں ان کے لیے

(۱) صحیح مسلم، کتاب صلاۃ المسافرین وقصرها، باب الترغیب فی الدعاء والذکر فی آخر

اللیل..... اس مضمون کی متعدد احادیث مختلف الفاظ میں صحیح بخاری اور دیگر کتب حدیث میں

موجود ہیں۔ (مرتب)

’الَّذِينَ يَعْقِلُونَ‘ جیسے الفاظ آتے ہیں۔ یہ وہ لوگ ہیں جو آیات آفاقی کے حوالے سے اللہ کو پہچان لیتے ہیں اور مان لیتے ہیں کہ وہی معبود برحق ہے۔ سورۃ البقرۃ کے بیسویں رکوع کی پہلی آیت ہم نے پڑھی تھی جسے میں ”آیت الآیات“ قرار دیتا ہوں۔ اس میں بہت سے مظاہر فطرت بیان کر کے فرمایا گیا: ﴿لَا يَتْلُوَنَّ الْقَوْمُ يَعْقِلُونَ ﴿١٣٦﴾﴾ (ان میں) یقیناً نشانیاں ہیں ان لوگوں کے لیے جو عقل سے کام لیتے ہیں۔ تو یہ جو ’قَوْمٌ يَعْقِلُونَ‘ ہیں، جو اولوالالباب ہیں، اولوالعلم ہیں، وہ بھی گواہ ہیں کہ اللہ کے سوا کوئی معبود نہیں ہے۔

﴿فَأَنبَأْنَا بِالْقِسْطِ﴾ ”وہ عدل و قسط کا قائم کرنے والا ہے۔“

یہ اس آیت مبارکہ کے اہم ترین الفاظ ہیں۔ قبل ازیں عرض کیا جا چکا ہے کہ ہم یہ سمجھتے ہیں کہ اللہ عدل قائم کرتا ہے اور عدل کرے گا، البتہ اہل سنت کے نزدیک یہ کہنا سوء ادب ہے کہ اللہ پر عدل کرنا واجب ہے۔ اللہ پر کسی شے کا وجوب نہیں ہے۔ اللہ کو عدل پسند ہے اور وہ عدل کرنے والوں سے محبت رکھتا ہے۔ ﴿إِنَّ اللَّهَ يُحِبُّ الْمُقْسِطِينَ ﴿٩﴾﴾ (الحجرات) اور اللہ خود بھی عدل فرمائے گا۔

﴿لَا إِلَهَ إِلَّا هُوَ الْعَزِيزُ الْحَكِيمُ ﴿١٨﴾﴾ ”اس کے سوا کوئی معبود نہیں، وہ

زبردست ہے، کمال حکمت والا ہے۔“

**آیت ۱۹** ﴿إِنَّ الدِّينَ عِنْدَ اللَّهِ الْإِسْلَامُ ﴿١٩﴾﴾ ”یقیناً دین تو اللہ کے نزدیک صرف اسلام ہی ہے۔“

اللہ کا پسندیدہ اور اللہ کے ہاں منظور شدہ دین ایک ہی ہے اور وہ ”اسلام“ ہے۔ سورۃ البقرۃ اور سورۃ آل عمران کی نسبت زوجیت کے حوالے سے یہ بات سمجھ لیجیے کہ سورۃ البقرۃ میں ایمان پر زیادہ زور ہے اور سورۃ آل عمران میں اسلام پر۔ سورۃ البقرۃ کے آغاز میں بھی ایمانیات کا تذکرہ ہے درمیان میں آیت البر میں بھی ایمانیات کا بیان ہے اور آخری آیات میں بھی ایمانیات کا ذکر ہے: ﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ﴾ جبکہ اس سورۃ مبارکہ میں اسلام کو emphasize کیا گیا ہے۔ یہاں فرمایا: ﴿إِنَّ الدِّينَ عِنْدَ اللَّهِ الْإِسْلَامُ ﴿١٩﴾﴾ آگے جا کر آیت آئے گی: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ﴾ ”اور جو کوئی اسلام کے سوا کسی اور دین کو قبول کرے گا وہ اس کی جانب سے اللہ کے ہاں منظور نہیں کیا جائے گا۔“

﴿وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَعِيًّا  
بَيْنَهُمْ﴾ ”اور اہل کتاب نے اختلاف نہیں کیا اس کے بعد کہ ان کے پاس علم آچکا تھا  
مگر باہمی ضد مضا کے سبب سے۔“

یہ گویا سورۃ البقرۃ کی آیت ۲۱۳ (آیت الاختلاف) کا خلاصہ ہے۔ دین اسلام تو  
حضرت آدم علیہ السلام سے چلا آ رہا ہے۔ جن لوگوں نے اس میں اختلاف کیا، پگڈنڈیاں نکالیں اور  
غلط راستوں پر مڑ گئے، اس کے بعد کہ ان کے پاس علم آچکا تھا، ان کا اصلی روگ وہی ضد مضا  
کی روش اور غالب آنے کی اُمنگ (The urge to dominate) تھی۔

﴿وَمَنْ يَكْفُرْ بِاللَّهِ فَإِنَّ اللَّهَ سَرِيعُ الْحِسَابِ﴾ ”اور جو کوئی اللہ کی  
آیات کا انکار کرتا ہے تو (وہ یاد رکھے کہ) اللہ بہت جلد حساب چکا دینے والا ہے۔“

اللہ تعالیٰ کو حساب لیتے دیر نہیں لگے گی، وہ بڑی تیزی کے ساتھ حساب لے لے گا۔  
**آیت ۲۰** ﴿فَإِنْ حَاجُّوكُمْ﴾ پھر (اے نبی ﷺ) اگر وہ آپ سے حجت بازی کریں،  
دلیل بازی اور مناظرے کی روش اختیار کریں۔

﴿فَقُلْ أَسْلَمْتُ وَجْهِيَ لِلَّهِ وَمَنِ اتَّبَعْتُ﴾ ”تو آپ کہہ دیں کہ میں نے تو اپنا  
چہرہ اللہ کے سامنے جھکا دیا ہے اور انہوں نے بھی جو میرا اتباع کر رہے ہیں۔“  
آپ ان سے دو ٹوک انداز میں یہ آخری بات کہہ دیں کہ ہم نے تو اللہ کے آگے  
سرا طاعت خم کر دیا ہے۔ ہم نے ایک راستہ اختیار کر لیا ہے۔ تم جدھر جانا چاہتے ہو جاؤ، جس  
پگڈنڈی پر مڑنا چاہتے ہو مڑ جاؤ، جس کھائی میں گرنا چاہتے ہو گر جاؤ۔ ﴿لَكُمْ دِينُكُمْ وَلِيَ  
دِينِ﴾ (الکافرون)۔

﴿وَقُلْ لِلَّذِينَ أُوتُوا الْكِتَابَ وَالْأُمِّيِّينَ أَسْلَمْتُمْ﴾ ”اور (اے نبی ﷺ)!  
آپ کہہ دیجیے ان سے بھی کہ جنہیں کتاب دی گئی تھی (یعنی یہود اور نصاریٰ) اور اُمّیّین  
سے بھی کہ کیا تم بھی اسی طرح اسلام لاتے ہو؟“

کیا تم بھی سر تسلیم خم کرتے ہو یا نہیں؟ تابع ہوتے ہو یا نہیں؟ اپنے آپ کو اللہ کے سپرد  
کرتے ہو یا نہیں؟

﴿فَإِنْ أَسْلَمُوا فَقَدِ اهْتَدَوْا﴾ ”پس اگر وہ بھی اسی طرح اسلام لے آئیں تو

ہدایت پر ہو جائیں گے۔“

﴿وَإِنْ تَوَلَّوْا فَإِنَّمَا عَلَيْكَ الْبَلَاءُ﴾ ”اور اگر وہ منہ موڑ لیں تو (اے نبی ﷺ!) آپ پر ذمہ داری صرف پہنچا دینے کی ہے۔“

آپ نے ہمارا پیغام ان تک پہنچا دیا، ہماری دعوت ان تک پہنچا دی ہماری آیات انہیں پڑھ کر سنادیں، اب قبول کرنا یا نہ کرنا ان کا اپنا اختیار (choice) ہے۔ آپ پر ذمہ داری نہیں ہے کہ یہ لوگ ایمان کیوں نہیں لائے۔ سورۃ البقرۃ میں ہم یہ الفاظ پڑھ آئے ہیں: ﴿وَلَا تُسْأَلُ عَنْ أَصْحَابِ الْجَحِيمِ﴾ ﴿۱۱۹﴾۔

﴿وَاللَّهُ بَصِيرٌ بِالْعِبَادِ﴾ ﴿۳۰﴾ ”اور اللہ اپنے بندوں کے حال کو دیکھ رہا ہے۔“ وہ ان سے حساب کتاب کر لے گا اور ان سے نمٹ لے گا۔ آپ کے ذمہ جو فرض ہے آپ اُس کو ادا کرتے رہیے۔

## آیات ۲۱ تا ۳۲

﴿إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ لَا يَفْقَهُونَ  
الَّذِينَ يَأْمُرُونَ بِالْقِسْطِ مِنَ النَّاسِ لَفَبَشَّرَهُمْ بِعَذَابٍ أَلِيمٍ﴾ ﴿۲۱﴾ أُولَئِكَ  
الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَمَا لَهُمْ مِنْ نَاصِرِينَ﴾ ﴿۲۲﴾  
أَلَمْ تَرَ إِلَى الَّذِينَ أَوْتُوا نَصِيبًا مِّنَ الْكِتَابِ يُدْعَوْنَ إِلَى كِتَابِ اللَّهِ  
لِيَحْكُمَ بَيْنَهُمْ ثُمَّ يَتَوَلَّى فَرِيقٌ مِّنْهُمْ وَهُمْ مُّعْرِضُونَ﴾ ﴿۲۳﴾ ذَلِكَ بِأَنَّهُمْ  
قَالُوا لَنْ تَمَسَّنَا النَّارُ إِلَّا أَيَّامًا مَّعْدُودَاتٍ وَغَرَّهُمْ فِي دِينِهِمْ مَا كَانُوا  
يَفْتَرُونَ﴾ ﴿۲۴﴾ فَكَيْفَ إِذَا جَمَعْنَهُمْ لِيَوْمٍ لَا رَيْبَ فِيهِ وَوُفِّيَتْ كُلُّ  
نَفْسٍ مَّا كَسَبَتْ وَهُمْ لَا يُظْلَمُونَ﴾ ﴿۲۵﴾ قُلِ اللَّهُمَّ مَلِكُ الْمُلْكِ تُوتِي  
الْمُلْكَ مَن تَشَاءُ وَتَنْزِعُ الْمُلْكَ مِمَّن تَشَاءُ وَتُعْزِئُ مَن تَشَاءُ وَتُدْخِلُ  
مَن تَشَاءُ فِي بَيْدِكَ الْحَيْرَانَ عَلَى كُلِّ شَيْءٍ قَدِيرٌ﴾ ﴿۲۶﴾ تَوَلَّجَ اللَّيْلَ فِي  
النَّهَارِ وَتَوَلَّجَ النَّهَارَ فِي اللَّيْلِ وَتَخْرُجُ الْحَيَّ مِنَ الْمَيِّتِ وَتُخْرِجُ

الْمَيِّتِ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿٢٧﴾ لَا يَتَّخِذُ  
 الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ  
 فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتُوا وَيُحَذِّرُكُمُ اللَّهُ  
 نَفْسَهُ وَاللَّهُ الْمَصِيرُ ﴿٢٨﴾ قُلْ إِنْ تَحْفُوا مَا فِي صُدُورِكُمْ أَوْ تُبْدُوهُ  
 يَعْلَمُهُ اللَّهُ وَيَعْلَمُ مَا فِي السَّمَوَاتِ وَمَا فِي الْأَرْضِ وَاللَّهُ عَلَى كُلِّ  
 شَيْءٍ قَدِيرٌ ﴿٢٩﴾ يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُحْضَرَةً وَمَا  
 عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَيُحَذِّرُكُمُ اللَّهُ  
 نَفْسَهُ وَاللَّهُ رَءُوفٌ بِالْعِبَادِ ﴿٣٠﴾ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي  
 يُحِبِّبْكُمْ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴿٣١﴾ قُلْ أَطِيعُوا  
 اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكُفْرِينَ ﴿٣٢﴾

**آیت ۲۱** ﴿إِنَّ الَّذِينَ يَكْفُرُونَ بِاللَّهِ وَيَقْتُلُونَ النَّبِيَّ بِغَيْرِ حَقٍّ﴾ ”یقیناً وہ

لوگ جو اللہ کی آیات کا کفر کرتے ہیں اور انبیاء کو ناحق قتل کرتے رہے ہیں“  
 ﴿وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ﴾ ”اور ان لوگوں کو قتل کرتے

رہے ہیں (یا قتل کرتے ہیں) جو انسانوں میں سے عدل و قسط کا حکم دیتے ہیں“

اس لیے کہ انصاف کی بات تو بالعموم کسی کو پسند نہیں ہوتی۔ ”الْحَقُّ مُرٌّ“ (حق بات

کڑوی ہوتی ہے)۔ بہت سے مواقع پر کسی حق گو انسان کو حق گوئی کی پاداش میں اپنی جان سے

بھی ہاتھ دھونے پڑتے ہیں۔ یہاں پھر عدل و قسط کا معاملہ آیا ہے۔ اللہ خود ”قَائِمًا

بِالْقِسْطِ“ ہے اور اللہ کے محبوب بندے وہی ہیں جو عدل کا حکم دیں انصاف کا ڈنکا بجانے کی

کوشش کریں۔ تو فرمایا کہ جو ایسے لوگوں کو قتل کریں.....

﴿فَبَشِّرْهُمْ بِعَذَابٍ أَلِيمٍ﴾ ”تو (اے نبی ﷺ) انہیں بشارت سنا دیجیے

دردناک عذاب کی۔“

لفظ ”بشارت“ یہاں طنز کے طور پر استعمال کیا گیا ہے۔

**آیت ۲۲** ﴿أُولَئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ﴾ ”یہ وہ لوگ

ہیں جن کے تمام اعمال دنیا اور آخرت میں اکارت ہو گئے۔“

قریش کو یہ زعم تھا کہ ہم خدام کعبہ ہیں اور ہمارے پاس جو یہ لوگ حج کرنے آتے ہیں ہم ان کو کھانا کھلاتے ہیں، پانی پلاتے ہیں، ہماری ان خدمات کے عوض ہمیں بخش دیا جائے گا۔ فرمایا وہ سارے اعمال حبط ہو جائیں گے۔ اگر تو صحیح صحیح پورے دین کو اختیار کرو گے تو ٹھیک ہے، ورنہ چاہے خیرات اور بھلائی کے بڑے سے بڑے کام کیے ہوں، لوگوں کی فلاح و بہبود کے ادارے قائم کر دیے ہوں، اللہ کی نگاہ میں ان کی کوئی حیثیت نہیں۔

﴿وَمَا لَهُمْ مِنْ نَصْرِينَ﴾ اور ان کا پھر کوئی مددگار نہیں ہوگا۔“

**آیت ۲۳** ﴿اَلَمْ تَرَ اِلَى الَّذِيْنَ اٰتُوْا نَصِيْبًا مِّنَ الْكِتٰبِ﴾ ”کیا تم نے غور نہیں کیا ان لوگوں کی حالت پر جنہیں کتاب کا ایک حصہ دیا گیا تھا؟“  
اُوْتُوْا مَّجْهُوْلًا كَاصِيْعَةٍ اور یاد رہے کہ جہاں مذمت کا پہلو ہوتا ہے وہاں مجہول کا صیغہ آتا ہے۔

﴿يٰۤاُدْعُوْنَ اِلَى الْكِتٰبِ الَّذِيْ لِيُحْكَمَ بَيْنَهُمْ﴾ ”اب انہیں بلایا جاتا ہے اللہ کی کتاب کی طرف کہ وہ ان کے مابین فیصلہ کرے“  
﴿ثُمَّ يَتَوَلٰى فَرِيْقٌ مِّنْهُمْ وَهُمْ مُّعْرِضُوْنَ﴾ ”پھر ان میں سے ایک گروہ پیٹھ پھیر لیتا ہے اعراض کرتے ہوئے۔“

یعنی کتاب کو مانتے بھی ہیں لیکن اس کے فیصلے کو تسلیم کرنے کے لیے تیار نہیں ہیں۔

**آیت ۲۴** ﴿ذٰلِكَ بِاَنَّهُمْ قَالُوْٓا لَنْ تَمَسَّنَا النَّارُ اِلَّا اَيَّامًا مَّعْدُوْدٰتٍ﴾ ”یہ اس وجہ سے ہے کہ یہ کہتے ہیں کہ ہمیں تو جہنم کی آگ چھو ہی نہیں سکتی مگر گنتی کے چند دن۔“

یہ مضمون سورۃ البقرۃ میں آچکا ہے۔ ان کی ڈھٹائی کا اصل سبب ان کے من گھڑت خیالات ہیں۔ جب ان سے کہا جاتا ہے کہ تم کتاب پر ایمان رکھتے ہو تو اس پر عمل کیوں نہیں کر رہے؟ اس میں تو لکھا ہے کہ سو حرام ہے اور تم سو بخوری پر کمر بستہ ہو، اس کے حلال کو حلال اور اس کے حرام کو حرام کیوں نہیں جانتے؟ تو اس کے جواب میں وہ اپنا یہ من گھڑت عقیدہ بیان کرتے ہیں کہ ”ہمیں تو جہنم کی آگ چھو ہی نہیں سکتی مگر گنتی کے چند دن۔“ جب یہ عقیدہ ہے تو پھر انسان کا ہے کہ دنیا کا نقصان برداشت کرے، باہر بعیش کوش کہ عالم دوبارہ نیست۔ پھر تو

حلال سے، حرام سے، جائز سے، ناجائز سے، جیسے بھی عیش دنیا حاصل کیا جا سکتا ہو حاصل کرنا چاہیے۔ یہ عقیدہ درحقیقت ایمان بالآخرة کی نفی کر دیتا ہے۔

﴿وَعَرَّهُمْ فِي دِينِهِمْ مَا كَانُوا يَفْتَرُونَ﴾ ”اور انہیں دھوکے میں مبتلا کر دیا

ہے ان کے دین کے بارے میں ان چیزوں نے جو یہ گھڑتے رہے ہیں۔“

اس طرح کے جو عقائد و نظریات انہوں نے گھڑ لیے ہیں ان کے باعث یہ دین کے معاملے میں گمراہی کا شکار ہو گئے ہیں۔ اللہ نے تو ایسی کوئی ضمانت نہیں دی تھی۔ تورات لاؤ، انجیل لاؤ، کہیں ایسی ضمانت نہیں ہے۔ یہ تو تمہارا من گھڑت عقیدہ ہے اور اسی کی وجہ سے اب تم دین کے اندر بد دین یا بے دین ہو گئے ہو۔

**آیت ۲۵** ﴿فَكَيْفَ إِذَا جَمَعْتَهُمْ لِيَوْمٍ لَا رَيْبَ فِيهِ﴾ ”تو کیا حال ہوگا جب ہم

انہیں اکٹھا کریں گے اُس دن جس کے بارے میں کوئی شک نہیں!“

اس وقت تو یہ بڑھ چڑھ کر باتیں بنا رہے ہیں، زبان درازیاں کر رہے ہیں۔ لیکن جب ہم انہیں ایک ایسے دن میں جمع کریں گے جس کے آنے میں ذرا شک نہیں، تو اس دن ان کا کیا حال ہوگا!

﴿وَوُفِّيَتْ كُلُّ نَفْسٍ مَّا كَسَبَتْ﴾ ”اور ہر جان کو پورا پورا دے دیا جائے گا جو

کچھ اس نے کمائی کی ہوگی“

﴿وَهُمْ لَا يُظْلَمُونَ﴾ ”اور ان پر کوئی زیادتی نہیں ہوگی۔“

اس کے بعد اب پھر ایک بہت عظیم دعا آ رہی ہے۔ اس سورہ مبارکہ میں بہت سی دعائیں ہیں۔ یہ بھی ایک عظیم دعا ہے، جس کی باقاعدہ تلقین کر کے کہا گیا ہے کہ یوں کہا کرو۔

**آیت ۲۶** ﴿قُلِ اللَّهُمَّ مَلِكُ الْمُلْكِ﴾ کہو اے اللہ! تمام بادشاہت کے مالک!“

کل ملک تیرے اختیار میں ہے۔

﴿ثَوْتِي الْمُلْكَ مَنْ تَشَاءُ﴾ ”تو حکومت اور اختیار دیتا ہے جس کو چاہتا ہے“

﴿وَتَنْزِعُ الْمُلْكَ مِمَّنْ تَشَاءُ﴾ ”اور سلطنت چھین لیتا ہے جس سے چاہتا ہے“

﴿وَتُعِزُّ مَنْ تَشَاءُ﴾ ”اور تو عزت دیتا ہے جس کو چاہتا ہے“

﴿وَتُذِلُّ مَنْ تَشَاءُ﴾ ”اور تو ذلیل کر دیتا ہے جس کو چاہتا ہے۔“

﴿بِيدِكَ الْخَيْرُ﴾ ”تیرے ہی ہاتھ میں سب خیر ہے۔“

اس کے دنوں معنی ہیں۔ ایک یہ کہ کل خیر و خوبی تیرے ہاتھ میں ہے اور دوسرے یہ کہ تیرے ہاتھ میں خیر ہی خیر ہے۔ بسا اوقات انسان جسے اپنے لیے شکر سمجھ بیٹھتا ہے وہ بھی اس کے لیے خیر ہوتا ہے۔ سورۃ البقرۃ (آیت ۲۱۶) میں ہم پڑھ چکے ہیں: ﴿وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ﴾.

﴿إِنَّكَ عَلَىٰ كُلِّ شَيْءٍ قَدِيرٌ﴾ ”یقیناً تو ہر چیز پر قادر ہے۔“

**آیت ۲۷** ﴿تَوَلَّجَ اللَّيْلَ فِي النَّهَارِ﴾ ”تو رات کو لے آتا ہے دن میں پرو کر“

﴿وَتَوَلَّجَ النَّهَارَ فِي اللَّيْلِ﴾ ”اور پھر دن کو نکال لاتا ہے رات میں سے پرو کر۔“

﴿وَتُخْرِجُ الْحَيَّ مِنَ الْمَيِّتِ﴾ ”اور تو نکالتا ہے زندہ کو مردہ سے“

﴿وَتُخْرِجُ الْمَيِّتَ مِنَ الْحَيِّ﴾ ”اور تو نکالتا ہے مردہ کو زندہ سے۔“

اس کی بہترین مثال مرغی اور انڈا ہے۔ انڈے میں جان نہیں ہے لیکن اسی میں سے زندہ چوزہ برآمد ہوتا ہے اور مرغی سے انڈا برآمد ہوتا ہے۔

﴿وَتَرْزُقُ مَنْ تَشَاءُ بِغَيْرِ حِسَابٍ﴾ ”اور تو دیتا ہے جس کو چاہتا ہے بے حد

و حساب۔“

**آیت ۲۸** ﴿لَا يَتَّخِذُ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ﴾ ”اہل

ایمان نہ بنائیں کافروں کو اپنے دوست اہل ایمان کو چھوڑ کر۔“

”اولیاء“ ایسے قلبی دوست ہوتے ہیں جو ایک دوسرے کے راز دار بھی بن جائیں اور ایک دوسرے کے پشت پناہ بھی ہوں۔ یہ تعلق کفار کے ساتھ اختیار کرنے کی اجازت نہیں ہے۔ ان کے ساتھ اچھا رویہ ظاہری مدارات اور تہذیب و شائستگی سے بات چیت تو اور بات ہے، لیکن دلی محبت، قلبی رشتہ، جذباتی تعلق، باہمی نصرت و تعاون اور ایک دوسرے کے پشت پناہ ہونے کا رشتہ قائم کر لینے کی اجازت نہیں ہے۔ کفار کے ساتھ اس طرح کے تعلقات اللہ تعالیٰ کو ہرگز پسند نہیں ہیں۔

﴿وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ﴾ ”اور جو کوئی بھی یہ حرکت

کرے گا تو پھر اللہ کے ساتھ اس کا کوئی تعلق نہیں رہے گا“

اگر اللہ کے دشمنوں کے ساتھ تمہاری دوستی ہے تو ظاہر ہے پھر تمہارا اللہ کے ساتھ کوئی رشتہ و تعلق نہیں رہا ہے۔

﴿إِلَّا أَنْ تَتَّقُوا مِنْهُمْ تُقَاتُوا﴾ ”سوائے یہ کہ تم ان سے بچنے کے لیے اپنا بچاؤ کرنا چاہو۔“

بعض اوقات ایسے حالات ہوتے ہیں کہ کھلے مقابلے کا ابھی موقع نہیں ہوتا تو آپ دشمن کو طرح دیتے ہیں اور اس طرح گویا وقت حاصل کرتے ہیں (you are buying time) تو اس دوران اگر ظاہری خاطر مدارات کا معاملہ بھی ہو جائے تو کوئی حرج نہیں ہے، لیکن مستقل طور پر کفار سے قلبی محبت قائم کر لینا ہرگز جائز نہیں ہے۔ قرآن کے انہی الفاظ کو ہمارے ہاں اہل تشیع نے تقیہ کی بنیاد بنا لیا ہے۔ لیکن انہوں نے اسے اس حد تک پہنچا دیا ہے کہ جھوٹ بولنا اور اپنے عقائد کو چھپا لینا بھی روا سمجھتے ہیں اور اس کے لیے دلیل یہاں سے لاتے ہیں۔ لیکن یہ ایک بالکل دوسری شکل ہے اور یہ صرف ظاہری مدارات کی حد تک ہے۔ جیسے کہ ہم سورۃ البقرۃ میں پڑھ چکے ہیں کہ اگرچہ تمہارے خلاف یہود کے دلوں میں حسد کی آگ بھری ہوئی ہے لیکن ﴿فَاعْفُوا وَاصْفَحُوا﴾ (آیت ۱۰۹) ابھی ذرا درگزر کرتے رہو اور چشم پوشی سے کام لو۔ ابھی فوری طور پر ان کے ساتھ مقابلہ شروع کرنا مناسب نہیں ہے۔ اس حد تک مصلحت بینی تو صحیح ہے، لیکن یہ نہیں کہ جھوٹ بولا جائے، معاذ اللہ!

﴿وَيُحَذِّرُكُمُ اللَّهُ نَفْسَهُ﴾ ”اور اللہ تمہیں ڈراتا ہے اپنے آپ سے۔“  
اللہ سے ڈرو۔ یعنی کسی اور سے خواہ مخواہ ڈر کر صرف خاطر مدارات کر لینا بھی صحیح نہیں ہے۔ کسی وقت مصلحت کا تقاضا ہو تو ایسا کر لو، لیکن تمہارے دل میں خوف صرف اللہ کا رہنا چاہیے۔

﴿وَالَىٰ اللَّهُ الْمَصِيرُ﴾ ”اور اللہ ہی کی طرف (تمہیں) لوٹ کر جانا ہے۔“  
آیت ۲۹ ﴿قُلْ إِنْ تَخَفُوا مَا فِي صُدُورِكُمْ أَوْ تُبْدُوهُ يُعَلِّمَهُ اللَّهُ﴾ ”کہہ دیجیے (اے نبی ﷺ!) کہ اگر تم چھپاؤ جو کچھ کہ تمہارے سینوں میں ہے یا اسے ظاہر کر دو اللہ اسے جانتا ہے۔“

تم اپنے سینوں میں مخفی باتیں ایک دوسرے سے تو چھپا سکتے ہو، اللہ تعالیٰ سے نہیں۔ سورۃ البقرۃ میں ہم پڑھ چکے ہیں: ﴿وَإِنْ تُبْدُوا مَا فِي أَنْفُسِكُمْ أَوْ تُخْفُوهُ يُحَاسِبِكُمْ بِهِ

اللہ ﷻ ” اور جو کچھ تمہارے دلوں میں ہے خواہ تم اسے ظاہر کرو خواہ چھپاؤ اللہ تم سے اس کا محاسبہ کر لے گا۔“

﴿وَيَعْلَمُ مَا فِي السَّمَوَاتِ وَمَا فِي الْأَرْضِ﴾ ” اور وہ جانتا ہے جو کچھ کہ آسمانوں میں ہے اور جو زمین میں ہے۔“

﴿وَاللَّهُ عَلَىٰ كُلِّ شَيْءٍ قَدِيرٌ﴾ ” اور اللہ تعالیٰ ہر چیز پر قادر ہے۔“

**آیت ۳۰** ﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا﴾ ” (اُس دن کا تصور کرو) جس دن ہر جان اپنے سامنے موجود پائے گی ہر نیکی جو اُس نے کی ہوگی“  
﴿وَمَا عَمِلَتْ مِنْ سُوءٍ﴾ ” اور ہر برائی جو اُس نے کمائی ہوگی۔“

اس کا نقشہ سورۃ الزلزلا میں بایں الفاظ کھینچا گیا ہے: ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ ﴿وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ ” تو جس نے ایک ذرے کے ہم وزن نیکی کی ہوگی وہ اس کو (پچشم خود) دیکھ لے گا۔ اور جس نے ایک ذرے کے ہم وزن برائی کی ہوگی وہ اُس کو (پچشم خود) دیکھ لے گا۔“

﴿تَوَدُّ لَوْ أَنَّ بَيْنَهَا وَبَيْنَهُ أَمَلًا بَعِيدًا﴾ ” اور (ہر جان) یہ چاہے گی کہ کاش اس کے اور اُس (کے نامہ اعمال) کے درمیان ایک زمانہ دراز حائل ہوتا۔“  
اُس وقت ہر انسان یہ چاہے گا کہ کاش میرے اور میرے اعمال نامے کے درمیان بڑا فاصلہ آجائے اور میری نگاہ بھی اس پر نہ پڑے۔

﴿وَيَحْذَرُ كُفَّ اللَّهُ نَفْسَهُ﴾ ” اور اللہ ڈر رہا ہے تمہیں اپنے آپ سے۔“  
یعنی تقویٰ اختیار کرنا ہے تو اس کا کرو ڈرنا ہے تو اس سے ڈرو خوف کھانا ہے تو اس سے کھاؤ!  
﴿وَاللَّهُ رَءُوفٌ بِالْعِبَادِ﴾ ” اور اللہ تعالیٰ اپنے بندوں کے حق میں بہت شفیق ہے۔“

یہ تنبیہات (warnings) وہ تمہیں بار بار اسی لیے دے رہا ہے تاکہ تمہاری عاقبت خراب نہ ہو۔

**آیت ۳۱** ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي﴾ ” (اے نبی ﷺ!) کہہ دیجیے کہ اگر تم اللہ سے محبت کرتے ہو تو میری پیروی کرو“

یہ آیت بہت معروف ہے اور مسلمانوں کو بہت پسند بھی ہے۔ ہمارے ہاں مواضع و خطابات میں یہ بہت کثرت سے بیان ہوتی ہے۔ فرمایا کہ اے نبی ﷺ اہل ایمان سے کہہ دیجیے کہ اگر تم اللہ سے محبت کرتے ہو تو میری پیروی کرو، میرا اتباع کرو! اس کا نتیجہ یہ نکلے گا کہ:

﴿يُحِبُّكُمْ اللَّهُ﴾ ”اللہ تم سے محبت کرے گا“

﴿وَيَغْفِرْ لَكُمْ ذُنُوبَكُمْ﴾ ”اور تمہارے گناہ بخش دے گا۔“

﴿وَاللَّهُ غَفُورٌ رَّحِيمٌ﴾ ”اور اللہ بخشنے والا رحم فرمانے والا ہے۔“

**آیت ۳۲** ﴿قُلْ أَطِيعُوا اللَّهَ وَالرَّسُولَ﴾ ”کہہ دیجیے اطاعت کرو اللہ کی اور رسول کی۔“

﴿فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ﴾ ”پھر اگر وہ پیٹھ موڑ لیں تو (یاد

رکھیں کہ) اللہ کو ایسے کافر پسند نہیں ہیں۔“

یہ دو آیتیں اس اعتبار سے بہت اہم ہیں کہ ان میں رسول اللہ ﷺ کے لیے دو الفاظ آئے ہیں ”اطاعت“ اور ”اتباع“۔ اطاعت اگر نہیں ہے تو یہ کفر ہے۔ چنانچہ اطاعت تو لازم ہے اور وہ بھی دلی آمادگی سے، مارے باندھے کی اطاعت نہیں۔ لیکن اطاعت کس چیز میں ہوتی ہے؟ جو حکم دیا گیا ہے کہ یہ کرو وہ آپ کو کرنا ہے۔ اتباع اس سے بلند تر شے ہے۔ انسان خود تلاش کرے کہ آنحضرت ﷺ کے اعمال کیا تھے اور ان پر عمل پیرا ہو جائے، خواہ آپ ﷺ نے ان کا حکم نہ دیا ہو۔ گویا اتباع کا دائرہ اطاعت سے وسیع تر ہے۔ انسان کو جس کسی سے محبت ہوتی ہے وہ اُس سے ہر طرح سے ایک مناسبت پیدا کرنا چاہتا ہے۔ چنانچہ وہ اس کے لباس جیسا لباس پہننا پسند کرتا ہے، جو چیزیں اس کو کھانے میں پسند ہیں وہی چیزیں خود بھی کھانا پسند کرتا ہے۔ یہ ایسی چیزیں ہیں جن کا حکم نہیں دیا گیا لیکن ان کا التزام پسندیدہ ہے۔ ایک صحابیؓ کا واقعہ آتا ہے کہ وہ ایک مرتبہ رسول اللہ ﷺ کی خدمت میں حاضر ہوئے تو انہوں نے دیکھا کہ آپ ﷺ کے کرتے کے بٹن نہیں لگے ہوئے تھے اور آپ کا گریبان کھلا تھا۔ اس کے بعد ان صحابیؓ نے پھر ساری عمارتیں کرتے کے بٹن نہیں لگائے۔ حالانکہ حضور ﷺ نے تو انہیں اس کا حکم نہیں دیا تھا۔ یہ صحابیؓ کہیں دور دراز سے آئے ہوں گے اور ایک ہی مرتبہ خدمت اقدس میں حاضر ہوئے ہوں گے، لیکن انہوں نے اُس وقت محمد رسول اللہ ﷺ کو جس شان میں دیکھا اس کو پھر اپنے اوپر لازم کر لیا۔

اتباع کے ضمن میں یہ بات بھی لائق توجہ ہے کہ اگرچہ دین کے کچھ تقاضے ایسے ہیں کہ انہیں جس درجے میں محمد رسول اللہ ﷺ نے پورا فرمایا اس درجے میں پورا کرنا کسی انسان کے بس میں نہیں ہے؛ پھر بھی اس کی کوشش کرتے رہنا اتباع کا تقاضا ہے۔ مثلاً رسول اللہ ﷺ نے کوئی مکان نہیں بنایا؛ کوئی جائیداد نہیں بنائی؛ جیسے ہی وحی کا آغاز ہوا؛ اس کے بعد آپ نے کوئی دُنوی کام نہیں کیا؛ کوئی تجارت نہیں کی۔ آپ ﷺ نے اپنے وقت کا ایک ایک لمحہ اور اپنی توانائی کی ایک ایک رمت اللہ کے دین کی دعوت اور اس کی اقامت میں لگا دی۔ سب کے لیے تو اس مقام تک پہنچنا یقیناً مشکل ہے؛ لیکن بہر حال بندہ مؤمن کا آئیڈیل یہ ہے اور وہ اسی کی طرف چلنے کی کوشش کرتا رہے؛ اپنا زیادہ سے زیادہ وقت اور زیادہ سے زیادہ وسائل فارغ کرے اور اس کام کے اندر لگائے تو ”اتباع“ کا کم سے کم تقاضا پورا ہوگا۔ البتہ جہاں تک ”اطاعت“ کا تعلق ہے اس میں کوتاہی قابل قبول نہیں۔ جہاں حکم دے دیا گیا کہ یہ حلال ہے؛ یہ حرام ہے؛ یہ فرض ہے؛ یہ واجب ہے؛ وہاں حکم عدولی کی گنجائش نہیں۔ اگر اطاعت ہی سے انکار ہے تو اسے قرآن کفر قرار دے رہا ہے۔

اتباع کا معاملہ یہ ہے کہ نبی ﷺ کا اتباع کرنے والا اللہ کا محبوب بن جاتا ہے۔ یہاں ارشاد فرمایا کہ اے نبی ﷺ! اہل ایمان سے کہہ دیجیے کہ اگر تم اللہ سے محبت کرتے ہو تو میرا اتباع کرو؛ میری پیروی کرو۔ دیکھو؛ میرے شب و روز کیا ہیں؟ میری توانائیاں کن کاموں پر لگ رہی ہیں؟ دنیا کے اندر میری دلچسپیاں کیا ہیں؟ ان معاملات میں تم میری پیروی کرو۔ اس کے نتیجے میں تم اللہ تعالیٰ کے ”محب“ سے بڑھ کر ”محبوب“ بن جاؤ گے اور اللہ تمہارے گناہ بخش دے گا۔ وہ یقیناً غفور اور رحیم ہے۔ باقی اطاعت تو اللہ اور اس کے رسول کی بہر صورت کرنی ہے۔ اگر یہ اس اطاعت سے بھی منہ موڑیں تو اللہ تعالیٰ کو ایسے کافر پسند نہیں ہیں۔ کیونکہ اطاعت رسول ﷺ کا انکار تو کفر ہو گیا۔ یہاں سورہ آل عمران کے نصفِ اوّل کا مثلث اوّل مکمل ہو گیا۔ میں نے عرض کیا تھا کہ اس سورہ مبارکہ کی پہلی ۳۲ آیات تمہیدی اور عمومی نوعیت کی ہیں۔ ان میں دین کے بڑے گہرے اصول بیان ہوئے ہیں؛ نہایت جامع دعائیں تلقین کی گئی ہیں اور حکمت اور تشابہات کا فرق واضح کیا گیا ہے۔ ۰۰

# دجالیت کے آفاقی اور زمینی مظاہر

بانی تنظیم اسلامی ڈاکٹر اسرار احمد حفظہ اللہ

کا ۱۴ نومبر ۲۰۰۸ء کا خطاب جمعہ

بمقام جامع القرآن، قرآن اکیڈمی ماڈل ٹاؤن لاہور

خطبہ مسنونہ کے بعد:

اعوذ باللہ من الشیطن الرجیم - بِسْمِ اللّٰهِ الرَّحْمٰنِ الرَّحِیْمِ

﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ

الَّذِي عَمِلُوا لَعَلَّهُمْ يَرْجِعُونَ﴾ (الروم)

﴿إِذْ جَاءُوكُمْ مِنْ فَوْقِكُمْ وَمِنْ أَسْفَلَ مِنْكُمْ وَإِذْ زَاغَتِ الْأَبْصَارُ وَبَلَغَتِ

الْقُلُوبُ الْحَنَاجِرَ وَتَظُنُّونَ بِاللّٰهِ الظُّنُونَ﴾ (الاحزاب)

گزشتہ نشست سے ربط قائم کرتے ہوئے تمہیداً عرض کر رہا ہوں کہ اللہ تعالیٰ اس کائنات کا بلا شرکت غیرے خالق بھی ہے اور مالک بھی، حاکم مطلق بھی ہے اور آمر مطلق بھی۔ ارشادِ الہی ہے: ﴿إِنَّ الْحُكْمَ إِلَّا لِلّٰهِ﴾ (الانعام: ۵۷، یوسف: ۴۰) ”حکم کا اختیار صرف اللہ تعالیٰ کو ہے“۔ اور: ﴿وَلَا يُشْرِكُ فِي حُكْمِهِ أَحَدٌ﴾ (الکہف) ”اللہ تعالیٰ اپنے حکم میں کسی کو شریک نہیں کرتا“۔ اور: ﴿إِلَّا لَهُ الْخَلْقُ وَالْأَمْرُ﴾ (الاعراف: ۵۴) ”خبردار ہو اسی کی خلق ہے اور اسی کا امر ہے“۔ اگرچہ کسی انسان کے لیے آمر کا لفظ اچھے معنوں میں استعمال نہیں ہوتا، انسانوں کے لیے آمریت بری شے ہے، لیکن میں جان بوجھ کر اللہ تعالیٰ کے لیے ”آمر“ کا لفظ استعمال کر رہا ہوں، اس لیے

کہ اللہ واقعاً آمر مطلق ہے۔ جیسے تکبر انسانوں کے لیے اچھی بات نہیں، لیکن اللہ کی ذات کو کبریائی کا جامہ زیب دیتا ہے۔ ایک حدیث قدسی ہے کہ اللہ تعالیٰ فرماتا ہے:

((الْكِبْرِيَاءُ رِدَائِي))<sup>(۱)</sup> ”تکبر میری چادر ہے“۔

عالم خلق اور عالم امر کے بارے میں آپ جان چکے ہیں کہ عالم امر میں اللہ تعالیٰ کے احکام آناً فاناً ظہور پذیر ہوتے ہیں، ان میں ’وقت‘ کا عنصر قطعاً نہیں ہوتا، جبکہ عالم خلق کے بارے میں اللہ تعالیٰ کا قانون یہ ہے کہ اس میں کسی کام کے تکمیل پذیر ہونے میں وقت ضرور لگتا ہے۔ چنانچہ قرآن مجید میں کئی مقامات پر آیا ہے کہ اللہ تعالیٰ نے کائنات کی تخلیق چھ دنوں میں کی ہے۔ میں عرض کر چکا ہوں کہ یہ دن کوئی آفاقی دن تھے۔ انہیں چاہے ’six ages‘ کہا جائے، six millenniums کہا جائے یا کچھ اور۔ پھر یہ کہ نبوت و رسالت کا آغاز پہلے انسان حضرت آدم ﷺ سے ہوا، لیکن اسے بھی تدریجاً تکمیل کو پہنچنے میں تقریباً سات آٹھ ہزار برس لگے ہیں۔ حضرت آدم ﷺ سے لے کر حضرت محمد ﷺ تک جیسے جیسے انسان کی ذہنی اور فکری صلاحیتیں نشوونما پاتی گئیں ویسے ویسے ہدایت بڑھتی چلی گئی۔ جیسے جیسے انسانی تمدن میں ارتقاء ہوا ایسے ہی اللہ کا دین بھی تکمیل کے مراحل سے گزرا، یہاں تک کہ حضور ﷺ پر آ کر نعمت ہدایت کا اتمام بھی ہو گیا اور دین حق کی تکمیل بھی ہو گئی۔ سورۃ المدثر میں فرمایا گیا: ﴿كَلَّا وَالْقَمَرِ ﴿۳۳﴾﴾ ”ہرگز نہیں، قسم ہے چاند کی“۔ رسول اللہ ﷺ کی آمد سے پہلے دنیا میں جو نور ہدایت تھا وہ چاند کے مشابہ تھا اور چاند کی روشنی سورج کی روشنی کا مقابلہ تو نہیں کر سکتی۔ گویا وہ ایک طویل رات تھی جس میں چاند رفتہ رفتہ بڑھ رہا تھا۔ اللہ تعالیٰ کی ہدایت اور نبوت بھی بڑھ رہی تھی۔ ﴿وَاللَّيْلِ إِذَا أَدْبَرَ ﴿۳۴﴾﴾ ”اور (قسم ہے) رات کی جبکہ وہ پلٹتی ہے“۔ یعنی پھر وہ وقت آیا کہ رات رفتہ رفتہ پیٹھ موڑ کر چلتی بنی۔ ﴿وَالصُّبْحِ إِذَا أَسْفَرَ ﴿۳۵﴾﴾ ”اور صبح (کی قسم) جبکہ وہ روشن ہوتی ہے“۔ اب گویا صبح طلوع ہو گئی اور ہدایت کا سورج محمد ﷺ رسول اللہ ﷺ کی نبوت کی شکل میں ظاہر ہو گیا۔ یعنی یہ سب کچھ

(۱) سنن ابن ماجہ، کتاب الزہد، باب البراءة من الکبر والتواضع۔

تدریجاً ہوا۔ ﴿إِنَّهَا لِأُخْدَى الْكُبْرِ﴾ ﴿۳۵﴾ ”یہ یقیناً بہت بڑی باتوں میں ہے۔“  
 ﴿نَذِيرًا لِلْبَشَرِ﴾ ﴿۳۶﴾ ”یہ خبردار کرنا (یعنی بعثت محمدیؐ) تمام انسانوں کے لیے ہے۔“ یہ  
 صرف عرب کے لیے نہیں۔ ﴿لَمَنْ شَاءَ مِنْكُمْ أَنْ يَتَقَدَّمَ أَوْ يَتَأَخَّرَ﴾ ﴿۳۷﴾ ”تم میں سے  
 ہر اُس شخص کے لیے جو آگے بڑھنا چاہے یا پیچھے رہ جانا چاہے۔“

محمد رسول اللہ ﷺ نے دین کو کامل اور مکمل شکل میں قائم کر دیا اور وہ تیس برس تک  
 مکمل شکل میں قائم اور نافذ رہا۔ پھر اس کے اندر تدریجاً زوال آنا شروع ہوا۔ جیسے  
 رسول اللہ ﷺ نے فرمایا تھا:

((بَدَأَ الْإِسْلَامُ غَرِيبًا وَسَيَعُودُ كَمَا بَدَأَ غَرِيبًا فَطُوبَى لِلْغُرَبَاءِ))<sup>(۱)</sup>

”اسلام کی جب ابتدا ہوئی تھی تو یہ اجنبی تھا، اور پھر ویسے ہی اجنبی ہو جائے گا  
 جیسے ابتدا میں تھا۔ پس ایسے اجنبیوں کے لیے خوشخبری ہے۔“

اسلام کا آغاز اس حال میں ہوا تھا کہ وہ اجنبی سی شے تھی، لوگ اسے پہچانتے نہیں تھے  
 کہ محمد ﷺ یہ کیانسی بات کر رہے ہیں۔ اس لیے کہ آپؐ کی بعثت مکہ مکرمہ میں  
 ہوئی اور وہاں تو ایمان باللہ اور ایمان بالآخرت کا کوئی حوالہ بھی موجود نہیں رہا تھا۔  
 شرک کے گھٹا ٹوپ اندھیرے تھے اور بالخصوص آخرت کا تو کوئی سوال ہی نہیں تھا۔ نہ  
 کوئی شریعت تھی، نہ کوئی قانون تھا اور نہ کوئی کتاب۔ تو انہیں اسلام کی دعوت بڑی  
 عجیب سی بات لگی کہ یہ محمدؐ کیا کہہ رہے ہیں؟ پھر یہ ہوا کہ اسلام کو غلبہ حاصل ہو گیا۔ تو  
 اب چونکہ اسلام غالب ہو گیا اور اسلام کا نظام قائم ہو گیا تو سبھی اس کے جاننے اور  
 پہچاننے والے ہو گئے۔ لیکن رسول اللہ ﷺ نے پیشین گوئی فرمادی کہ عنقریب اسلام  
 پھرا جنبی ہو جائے گا۔ یہ اجنبی ہونے کا عمل خلافت راشدہ کے بعد سے شروع ہو گیا اور  
 مسلسل جاری رہا۔ ساتھ ہی ساتھ تجدید کا عمل بھی جاری رہا۔ ہر صدی کے اندر مجددین  
 اُمت آئے اور رفتہ رفتہ تجدید کا یہ عمل بھی چودہ سو برس میں پورا ہو رہا ہے اور اب دنیا  
 تجدید کامل کے دروازے پر کھڑی ہے۔ آپ ﷺ کے ہاتھوں جو تکمیل دین ہو گئی تھی

(۱) صحیح مسلم، کتاب الایمان، باب بیان ان الاسلام بدأ غریبا وسيعود غریبا.....

اسی طرح کی تکمیل دوبارہ ہونی ہے، اور اب وہ عالمگیر ہوگی۔ تو ان سارے معاملات کے اندر ایک تدریج ہے۔

عالم خلق میں تدریج قانون الہی ہے۔ اس میں کوئی کام اچانک نہیں ہوتا، بلکہ اس میں وقت لگتا ہے، اور وقت کے حوالے سے ہمارے پیمانے بہت چھوٹے ہیں، جبکہ اللہ کا پیمانہ بہت بڑا ہے۔ اللہ کا تو ایک دن ہمارے حساب کتاب سے کم از کم ایک ہزار سال کے برابر ہے، ورنہ اللہ تعالیٰ کا وہ دن بھی ہے جسے سورۃ المعارج میں پچاس ہزار سال کا کہا گیا ہے۔ بالفاظ قرآنی:

﴿تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ﴾ (المعارج)

”ملائکہ اور روح اُس کے حضور چڑھ کر جاتے ہیں ایک ایسے دن میں جس کی مقدار پچاس ہزار سال ہے۔“

اور یہ جو تخلیق کائنات کا عمل میں نے بتایا ہے اس کے لیے لاکھوں کروڑوں سال کا ایک دن ہو سکتا ہے۔ بہر حال اب یہ جو تجدید کامل کی کوششیں ہو رہی ہیں یہ ایک سلسلۃ الذہب (سنہری زنجیر) ہے اور تنظیم اسلامی اس زنجیر کی ایک کڑی ہے۔ ہم یہ نہیں سمجھتے کہ ہم کوئی نئی بات لے کر آئے ہیں۔ رسول اللہ ﷺ نے فرمایا تھا: ((مَا أَنَا عَلَيْهِ وَأَصْحَابِي)) ”(دین وہی ہے) جس پر میں اور میرے صحابہ ہیں“۔ رسول اللہ ﷺ نے اصلی اور کامل شکل کے اندر دین قائم کیا تھا اور اسے اب دوبارہ نافذ کرنا ہے۔ تنظیم اسلامی اسی کام کے لیے قائم ہوئی ہے، کسی جزوی کام کے لیے نہیں، صرف اصلاحی، تبلیغی اور تعلیمی کام کے لیے نہیں۔ یہ سارے کام بھی ہوں گے، لیکن یہ سب اُس بڑے کام یعنی انقلاب کے رُخ پر ہوں گے، تاکہ ایک انقلاب برپا ہو اور پورے کا پورا دین حق قائم ہو جائے۔

یہ بات ظاہر ہے کہ کوئی بھی قوت، کوئی بھی تنظیم، کوئی بھی جماعت یا کوئی بھی تحریک اگر اقامت دین کی جدوجہد کے لیے کوشاں ہے تو اس کے لیے یہ شعور لازم ہے کہ دنیا میں اس وقت کیا ہو رہا ہے، کون کون سی قوتیں برسر کار ہیں اور کون کون سی قوتیں

برسر پیکار ہیں۔ تصادم ہو رہا ہے تو کن کن کے مابین ہو رہا ہے۔ اگر کچھ لوگ یا قوتیں فعال ہیں تو وہ کون کون سی ہیں ان کے مقاصد کیا ہیں ان کا ایجنڈا کیا ہے۔ وہ کیا پیش قدمی کر رہے ہیں۔ پھر خاص طور پر اپنے ملک میں جہاں آپ کو کام کرنا ہے، کون کون سی قوتیں کیا کیا کام کر رہی ہیں۔ تو اس حوالے سے ان لوگوں کے اندر ایک واضح شعور کا ہونا ضروری ہے جو اقامت دین کی جدوجہد میں اپنے آپ کو شامل کر رہے ہیں۔ اس اعتبار سے ہمیں دو سطحوں پر شعور حاصل کرنا ہوگا۔ ایک عالمی یا آفاقی سطح پر اور دوسرے زمینی سطح پر۔ میں نے آغاز خطاب میں سورۃ الروم کی آیت ۴۱ کی تلاوت کی ہے: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ ”فساد نمایاں ہو گیا ہے بریں بھی اور بحر میں بھی لوگوں کے اپنے ہاتھوں کی کمائی سے“۔ ہماری یہ زمین دو حصوں پر ہی مشتمل ہے، یا سمندر ہے یا خشکی ہے۔ تو اب کوئی حصہ بھی اس فساد سے خالی نہیں رہا اور یہ ہوا ہے لوگوں کے اپنے کرتوتوں کی وجہ سے۔ آگے فرمایا: ﴿لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ﴾ ﴿۳۱﴾ ”تا کہ اللہ تعالیٰ مزا چکھائے ان کو ان کے بعض اعمال کا شاید کہ وہ باز آجائیں“۔ چنانچہ ایک ہے آفاقی فساد اور ایک ہے زمینی فساد۔

### دجالیت کے آفاقی مظاہر

آفاقی فساد کی تین سطحیں ہیں۔ بالفاظِ دیگر دجالیت کے تین آفاقی مظاہر یا تین سطحیں ہیں۔ میں یہ چیزیں کئی بار بیان کر چکا ہوں اور آج ایک اضافے کے ساتھ اس طرف محض اشارات کر رہا ہوں۔ سب سے اونچی سطح ہے سیاسی سطح۔ اس سطح پر فساد یہ ہے کہ سیاسی سطح پر اللہ تعالیٰ کو بے دخل کر دو (معاذ اللہ)۔ اللہ حاکم نہیں ہے بلکہ عوام حاکم ہیں۔ عوامی حاکمیت اللہ تعالیٰ کے خلاف سب سے بڑا کلمہ بغاوت ہے۔ اللہ تعالیٰ تو فرماتا ہے: ﴿إِنَّ الْحُكْمَ إِلَّا لِلَّهِ﴾ اور: ﴿وَلَا يُشْرِكُ فِي حُكْمِهِ أَحَدٌ﴾ ﴿الکہف﴾ ایک اور جگہ ارشاد ہے: ﴿الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ﴾ ﴿الحشر: ۲۳﴾ ”وہ بادشاہ ہے، نہایت مقدس، سراسر سلامتی، امن دینے والا، نگہبان، سب پر غالب، اپنا حکم بزور نافذ کرنے والا اور بڑا ہو کر رہنے

والا۔“ لیکن دجالیت یہ ہے کہ اللہ تعالیٰ کو ریاست سے سیاست سے حکومت سے قانون سے بے دخل کر دو۔ ریاست کا کسی مذہب کے ساتھ کوئی تعلق نہیں ہے مذہب صرف انفرادی معاملہ ہے۔ چاہے مسجدوں میں جا کر نماز پڑھو رکوع و سجود کرو چاہے مندروں میں جا کر بتوں کے سامنے ڈنڈوت کرو۔ تم اپنے چرچز، سپینگاز اور گردواروں میں جانے کے لیے آزاد ہو، لیکن حاکمیت عوام کی ہوگی۔ یہی سیکولرزم ہے کہ دستور و قانون کا کوئی تعلق کسی مذہب، کسی آسمانی ہدایت کے ساتھ نہیں، وہ ہم خود بنائیں گے۔ یہ فساد بمعنی بغاوت ہے اور یہ اللہ تعالیٰ کے خلاف سب سے بڑی بغاوت ہے، جس کا نام ہے عوامی حاکمیت اور سیکولرزم۔

آفاقی فساد یا دجالیت کی دوسری سطح معاشی ہے اور یہ بھی یونیورسل ہے۔ اس وقت دنیا کا پورا معاشی نظام سود اور جوئے پر مبنی ہے، جبکہ از روئے قرآن یہ بدترین گناہ ہے، سود سے بڑا جرم کوئی نہیں۔ اللہ تعالیٰ کا فرمان ہے کہ اگر سود سے باز نہیں آتے ہو تو اللہ اور اس کے رسولؐ کی طرف سے تمہارے خلاف اعلان جنگ ہے۔ دوسری چیز جو آج تمام کاروبار اور فنانس مارکیٹ جوئے پر مبنی ہے، شاک ایک پیچھے میں بھی جوا ہے۔ معاشی سطح پر مزید دو چیزیں فحشہ گری اور منشیات بھی شامل ہیں۔ آج کی دنیا میں سیکس بھی جائز ذریعہ آمدنی ہے، فحشہ گری یا عصمت فروشی (prostitution) کوئی حرام یا بری شے نہیں، اور یو این او کی سفارشات یہ ہیں کہ اس دھندے میں ملوث عورتوں کو عصمت فروش بھی نہ کہا جائے، بلکہ انہیں سیکس ورکر کہا جائے۔ ایسے ہی نشہ آور چیزیں بنانا اور بیچنا سب جائز ہے۔ تو یہ چار چیزیں ہو گئیں، سود، جوا، فحاشی اور منشیات۔

تیسری سطح سماجی ہے کہ شرم و حیا اور عفت و عصمت کے تصورات سب دقیانوسی باتیں ہیں۔ آزاد جنسی تعلقات استوار کرنے میں کوئی حرج نہیں ہے۔ عورت اپنے حسن کی نمائش جس طرح چاہے کرے، اسے روکنے والے تم کون ہوتے ہو؟ اسی وجہ سے آج آپ کو سڑکوں پر نیم عریاں جوان لڑکیاں تھرکتی ہوئی چلتی نظر آتی ہیں۔ یہ تیسری چیز یعنی شرم و حیا اور عفت و عصمت کے خاتمے کی وبا ہمارے ہاں ابھی اتنی نہیں آئی ہے۔ ابھی

عالم اسلام پوری طرح اس کے دھارے میں نہیں آسکا۔ ہمارا ایلٹ طبقہ جو بالکل مغرب پرست ہے، وہاں پر تو یہ چیزیں آگئی ہیں، لیکن عمومی طور پر نہیں آئیں۔ اس لیے اس وقت اس پر بہت زور لگ رہا ہے۔ این جی اوز کو اس مقصد کے لیے اربوں ڈالر دیے جا رہے ہیں کہ یہ جو شرم و حیا اور عفت و عصمت کے تصورات اور خاندانی نظام ابھی عالم اسلام کے اندر موجود ہے، اسے ختم کرنا ہے۔ ہنٹنگٹن نے ۱۹۹۶ء میں جو کتاب لکھی تھی: Clash of Civilizations (تہذیبی تصادم) تو اس میں اُس نے یہی لکھا ہے کہ مسلم تہذیب ہمارے اندر مدغم نہیں ہو رہی، یہ ہمارے لیے لوہے کا چنا ثابت ہو رہی ہے، ہم اسے اپنے اندر جذب (assimilate) نہیں کر پا رہے۔ لہذا اس کے لیے بہت زور لگایا جا رہا ہے۔ عورتوں کی مکمل آزادی اور ان کے مردوں کے برابر حقوق کے نعرے لگ رہے ہیں۔ ہمارے ہاں بھی ایک آرڈیننس پاس ہوا ہے اور قانون بن گیا ہے کہ جب تک زنا کے چار عینی گواہ مجسٹریٹ کے سامنے جا کر گواہی نہ دے دیں کہ ہم نے اپنی آنکھوں سے زنا ہوتے دیکھا ہے تب تک زنا کا پرچہ ہی درج نہیں ہوگا اور اس سلسلے میں کوئی تفتیش نہیں ہوگی۔ یہ سب اس لیے کیا گیا ہے تاکہ عورت کو اس خوف سے آزاد کر دیا جائے کہ اگر وہ اس کام میں پکڑی گئی تو سزا ہو جائے گی۔

### دجالیت کا عظیم ترین منبع

اب ذرا یہ جان لیں کہ ان تینوں چیزوں کا منبع (source) کہاں ہے۔ اس کائنات کے اندر شر کا سب سے بڑا منبع ابلیس لعین ہے اور اس وقت کم سے کم پچھلے چار سو سال سے ابلیس لعین کے سب سے بڑے ایجنٹ یہود ہیں۔ یہ دنیا میں شیطنیت کی سب سے بڑی قوت (Satanic Force) ہیں۔ یہودیوں نے ہی سیکولرازم ایجاد کیا۔ اس کی جڑ بنیاد وطنیت تھی کہ ایک ملک کے رہنے والے سب برابر کے شہری ہیں اور اس کا فائدہ یہودیوں کو ہی پہنچا۔ اس لیے کہ وہ دنیا میں بہت ہی قلیل اقلیت (minute minority) میں ہیں۔ اگر مذہب کا معاملہ ہوتا تو اُن کی کوئی حیثیت ہی نہ رہتی۔ لیکن جب مذہب کو ایک طرف نکال دیا گیا تو اب سبھی برابر کے شہری ہیں۔ اس طرح

یہودیوں نے برابر کے حقوق حاصل کر لیے۔ یہی وجہ ہے کہ ایک ڈالر کے نوٹ پر اہرام مصر کے نیچے لکھا ہوا ہے: "NOVUS ORDO SECLORUM" یعنی ہمیں نیوسیکولر ورلڈ آرڈر بنانا ہے۔ اور اس کے ساتھ ہی جو ۶۷ء لکھا ہوا ہے اس کے بارے میں یہ بھی کہا جاتا ہے کہ یہ امریکہ کی آزادی کا سال ہے اور یہی وہ سال ہے جب یہودیوں نے "آرڈر آف ایومینٹی" بنایا تھا۔ اسی طرح یہودیوں نے سود خوری کے لیے یورپ میں اجازت حاصل کی۔ اس سے پہلے وہاں جب تک پوپ کی حکومت تھی دونوں قسم کا سود ممنوع تھا، یعنی مہاجنی سود (usury) اور کمرشل انٹرسٹ۔ مہاجنی سود جو عام طور پر ذاتی استعمال کے لیے بڑی شرح کے ساتھ دیا اور لیا جاتا ہے، یہ ہمارے ہاں بھی ابھی تک موجود ہے۔ مختلف شہروں میں سود خوروں کے بڑے بڑے اڈے ہیں اور ان کی بہت بڑی طاقت ہے۔ تو یہودیوں نے یورپ میں سود کی اجازت لی۔ کیلون (Calven) نے ایک کتاب لکھی جس کے نتیجے میں سود کو جائز قرار دیا گیا۔ اور یہ سب پوپ کے خلاف بغاوت کر کے ہوا۔ پوپ سے بغاوت کر کے پہلا چرچ جو قائم کیا گیا وہ "چرچ آف انگلینڈ" تھا اور پھر پہلا بینک جو دنیا میں قائم ہوا وہ "بینک آف انگلینڈ" تھا۔ تب انگلینڈ کے بارے میں یہودیوں نے کہا کہ یہ تو ہمارا اسرائیل ہے، ہمیں تو یہاں جنت مل گئی ہے، ہم یہاں آگے ہیں اور برابر کے شہری ہیں، ہمیں شہریت کے سارے حقوق حاصل ہو گئے۔ پھر یہودیوں نے دنیا میں بینکنگ کا باقاعدہ نظام قائم کیا اور بینکوں کا جال بچھا دیا۔ اس پر علامہ اقبال کہتے ہیں:۔

ایں بنوک ایں فکر چالاکِ یہود

نورِ حق از سینہ آدم ربود

کہ یہ بینکوں کا نظام یہودیوں کے چالاک فکر کا نتیجہ ہے، اور اللہ نے انسان کے اندر اپنا جو نور پھونکا تھا انہوں نے اسے نکال باہر کر دیا۔ اب انسان حیوان بن کر رہ گیا ہے۔ یہی معاملہ شرم و حیا اور عفت و عصمت کا ہے۔ ۱۸۹۷ء میں سوئٹزر لینڈ کے شہر برسلز کے اندر انہوں نے باقاعدہ طور پر جو "Protocols of the Elders of Zions" مرتب

کیے اس میں یہی لکھا ہے کہ شرم و حیا کی یہ ساری اقدار ختم کر کے انسانوں کو اپنی شہوات اور خواہشات کا غلام بنا دیا جائے۔ انہیں حیوان بنا دیا جائے، تاکہ پھر ہم ان حیوانوں کو استعمال کر سکیں۔ اور جیسے گھوڑے کو تانگے میں یا بیل کو بیل میں جوتا جائے تو انہیں کچھ کھلایا بھی جاتا ہے، تاکہ وہ اگلے دن بھی کام کر سکیں، ایسے ہی یہودیوں کی پالیسی ہے کہ ہم پوری دنیا کے ان انسان نما حیوانوں کو اپنے مقاصد کے لیے استعمال کریں گے، لیکن ان کی کمائی میں سے کچھ نہ کچھ ہم ان کو بھی دیتے رہیں گے۔ ان کی کمائی کی جو اصل ملائی ہے وہ ہم سود کے ذریعے کھینچ لیں گے اور تلچھٹ ان کے لیے چھوڑ دیں گے۔ تو درحقیقت ان تینوں چیزوں کا مرجع، منبع اور سرچشمہ یہود ہیں۔

### دجالیت کے زمینی مظاہر

اب ذرا نیچے آئیے۔ یہ تو ہوا سیاسی، معاشی اور سماجی سطح پر دجالیت کا مظہر یا آفاتی فساد۔ اب دیکھئے کہ زمین پر کیا ہو رہا ہے۔ جب یو ایس ایس آر ختم ہوا تو امریکہ کو سول سپریم پاور آن آر تھ ہونے کی حیثیت حاصل ہو گئی۔ اس وقت امریکہ بے شک بہت بڑی طاقت ہے۔ لیکن یاد رہے کہ دوسری عالمی جنگ سے پہلے امریکہ کسی بین الاقوامی معاملے میں نہیں آیا تھا۔ آپ کو معلوم ہے کہ امریکہ دو سمندروں کے مابین ہے۔ ایک طرف بحر اوقیانوس (Atlantic Ocean) اور دوسری طرف بحر الکاہل (Pacific Ocean) ہے اور امریکہ گویا ان دو کے درمیان ایک بہت بڑا جزیرہ ہے۔ دوسری عالمی جنگ سے پہلے اسے باقی دنیا سے کوئی تعلق نہیں تھا۔ اس نے جو بھی ترقی کی ہے اپنے اندر رہ کر کی ہے۔ دوسری عالمی جنگ میں جرمنی چھا گیا تھا اور اس نے سارا یورپ فتح کر لیا تھا۔ فرانس وغیرہ کی تو کوئی حیثیت ہی نہیں تھی، اُس نے برطانیہ کی اینٹ سے اینٹ بجادی تھی۔ لندن پر اتنی بمباری کی کہ یہ شہر پہچانا نہیں جاتا تھا۔ اس موقع پر چرچل نے امریکہ کا دورہ کیا اور بڑی کوشش کی کہ کسی طرح امریکہ اس جنگ میں ہمارا ساتھ دے تاکہ جرمنی اور جاپان کو شکست ہو۔ لیکن امریکہ مسلسل انکار کر رہا تھا۔ اس کے بعد جاپان کی طرف سے پرل ہاربر (Pearl Harbour) کا واقعہ ہوا۔ یہ بات یقین

سے نہیں کہی جاسکتی کہ وہ بھی یہود کی سازش سے ہوا یا جاپان نے جان بوجھ کر کیا۔ پرل ہاربر بحرالکاہل میں ایک بہت بڑی امریکی بندرگاہ ہے یہاں پر ایک بہت بڑا نیول بیس تھا۔ اس پر جاپانیوں نے اچانک بغیر کسی وارننگ کے حملہ کر دیا اور بہت سے جہاز غرق کر دیے۔ ان کے بے شمار لوگ قتل ہو گئے اور بہت بڑی بربادی اور تباہی آئی۔ اس کے نتیجے میں گویا یہ شیر جو اپنی کچھار میں سویا ہوا تھا، اسے میدان میں نکلنا پڑا۔ اس کے بعد اس جنگ کا پانسہ پلٹ گیا۔ جرمنی کی بھی کمر ٹوٹ گئی اور جاپان کے دو شہروں ہیروشیما اور ناگاساکی پر امریکہ نے جو ایٹم بم گرائے تو اس سے اس کا بھر کس نکل گیا۔ تو اس وقت سے امریکہ میدان میں آیا ہے۔ لیکن اس کے بعد بھی تقریباً چالیس پینتالیس برس تک امریکہ روئے ارضی کی واحد سپریم پاور نہیں بنا تھا بلکہ ایک دم مقابل اس کے سامنے کھڑا تھا اور وہ یو ایس ایس آ رہا تھا۔

۱۹۱۷ء میں روس میں جو انقلاب آیا تھا تو اس کے بعد کمیونزم اس تیزی کے ساتھ بڑھا کہ پورا مشرقی یورپ اس کی لپیٹ میں آ گیا، چائنا بھی کمیونسٹ ہو گیا۔ یہاں تک کہ لاطینی امریکہ میں بھی کمیونزم پہنچ گیا۔ کیوبا ابھی تک کمیونسٹ سٹیٹ ہے۔ تو یہ طوفان اس تیزی سے اٹھ رہا تھا کہ امریکہ کو سر توڑ کوشش کرنی پڑی کہ اسے کسی طریقے سے روکا جائے اس کے آگے بند باندھا جائے۔ اسی مقصد کے لیے MEDO بنی، CENTO بنی، SEATO بنی اور پھر NATO بنی۔ اور یہ بھی نوٹ کر لیجئے کہ ایک طرف کمیونزم کا سیلاب آ رہا تھا تو دوسری طرف فضا کی تسخیر میں روس سب پر بازی لے گیا، سائنس میں بازی لے گیا۔ دنیا میں سب سے پہلے روس کے خلا نورد خلا کے اندر گئے۔ تو امریکہ کانپ رہا تھا اور اس کی ساری بھاگ دوڑ اس پر مرکوز تھی کہ کسی طرح اس طاقت کو نیچا دکھایا جائے۔ لہذا سینٹو، سیٹو اور نیٹو وغیرہ سب کے سب معاہدے روس کے گھیراؤ کے لیے تھے۔ بہر حال امریکہ کی کوششوں سے ایک طرف یو ایس ایس آر کی اکانومی بیٹھ گئی اور دوسری طرف روس سے خاص طور پر جو حماقت ہوئی وہ یہ تھی کہ وہ افغانستان پر حملہ آور ہو گیا۔ اب یہاں روس کے مقابلے کے لیے افغان کھڑے ہو گئے

اور امریکہ نے اس موقع کو غنیمت جانتے ہوئے ان کی بہت مدد کی اور انہیں استعمال کیا۔ اسے بہترین موقع مل گیا کہ مرین گے افغان جبکہ پیسہ ہم دیں گے، ہتھیار ہم فراہم کریں گے۔ چنانچہ ڈالروں سے بھرے بڑے بڑے بکس افغانستان پہنچنا شروع ہو گئے۔ اُس وقت افغان مجاہدین بڑی بڑی شاندار قسم کی گاڑیوں کے اندر گھوما کرتے تھے۔ یہ سب پیسہ امریکہ کا تھا، ہتھیار امریکہ کے تھے۔ امریکہ نے انہیں سسٹنگر میزائل دے دیا جو روس کی شکست کی اصل وجہ بنا۔ اب چونکہ یو ایس ایس آر ختم ہو گیا تو امریکہ کو سول سپریم پاور آن آرٹھ کی حیثیت حاصل ہو گئی۔ میں نے پوری تاریخ آپ کے سامنے رکھ کر بتا دیا ہے کہ امریکہ بین الاقوامی معاملات میں پہلے نہیں آیا تھا۔ جس طرح ابھی چین بین الاقوامی معاملات میں آنے کو تیار نہیں۔ وہ اپنی معاشی ترقی میں لگا ہوا ہے۔ وہ چاہتا ہے کہ اپنی اکانومی کو اتنا مضبوط کر لے کہ پھر بڑی سے بڑی طاقت بھی اس سے نہ ٹکرا سکے۔ بہر حال امریکہ اپنے ہاں ترقی میں مگن تھا۔ لیکن پھر یہودیوں کی سازش سے یا جاپانیوں کی اپنی حماقت کہ انہوں نے جا کر پرل ہاربر پر حملہ کر دیا جس سے امریکہ کو بہت بڑا نقصان پہنچا، جس کے نتیجے میں وہ میدان میں آیا اور پھر جرمنی اور جاپان کو شکست ہوئی۔ اس کے بعد پھر صرف ”کولڈ وار“ رہ گئی۔ ”ہاٹ وار“ اس لیے نہیں ہوئی کہ ایٹمی ہتھیار اُدھر بھی تھے اور ادھر بھی تھے۔ پچھلی صدی کا نصف ثانی اس کیفیت میں گزرا کہ دونوں طرف سے میزائل ایک دوسرے کا نشانہ لیے تیار حالت میں تھے۔ خطرہ یہ ہوتا تھا کہ کبھی اتفاقاً بھی کوئی بٹن دب گیا تو دنیا ختم ہو جائے گی۔ اس لیے کہ پھر جو جنگ ہوگی وہ ایٹمی جنگ ہوگی۔ اس کے بعد دنیا نہیں رہے گی، بلکہ ختم ہو جائے گی۔ لیکن بہر حال اس کے بعد امریکہ سول سپریم پاور آن ارتھ بن گیا۔

امریکہ میں اعلیٰ سطح کے پالیسی ساز اداروں میں ان کے فہیم عناصر (intellectuals) بیٹھے ہوئے ہیں اور پچھلی صدی کی آخری دہائی سے ان تھنک ٹینکس کی سوچ کا محور یہی ہے کہ اپنی اس پوزیشن کو کیسے برقرار رکھنا ہے۔ چنانچہ وہ اسی پر غور و خوض کرتے ہیں کہ اکیسویں صدی کو امریکہ کی صدی بنانا ہے تو اس کے لیے انہیں کیا کرنا

ہوگا۔ یعنی امریکہ کو دنیا کے پولیس مین کی حیثیت حاصل ہو جائے۔ کسی بھی جگہ کچھ بھی ہو وہ اس کی اجازت سے ہو۔ جنگ ہو تو اس کی اجازت سے ہو، صلح ہو تو اس کی اجازت سے ہو۔ ان تھنک ٹینکس کے پیش نظر دوسری چیز یہ ہے کہ اس دجالی تہذیب اور تمدن کو بقاء اور دوام دینا ہے۔ یہ دجالی تہذیب جو یہودیوں کے ذریعے سے پچھلے تین سو برس میں اُبھری ہے اب اس کو برقرار رکھنا ہے۔ کوئی دوسری تہذیب اس کے مقابلے میں نہ آنے پائے، کوئی تہذیب اس کو چیلنج نہ کرنے پائے۔ دجالیت کی جو تین سطحیں میں نے گنوائی ہیں ان کو پوری طرح برقرار رکھنا ان کا مطمح نظر ہے۔

اس کے علاوہ ان کا ایک تیسرا مقصد بھی ہے۔ دراصل اس ساری منصوبہ بندی کے پیچھے اصل دماغ صیہونیوں (Zionists) کا ہے اور صیہونی دو طرح کے ہوتے ہیں، یہود اور عیسائی۔ تو ان دونوں کا جو پانچ نکاتی ایجنڈا ہے اس کو مکمل کرنا ان کا تیسرا مقصد ہے۔ میں کئی دفعہ بیان کر چکا ہوں کہ مشرق وسطیٰ میں ایک بہت بڑی خونریز جنگ ہونی ہے جسے احادیث میں ”الملحمة العظمیٰ“ کہا گیا ہے۔ اسے ”ہرمجدون“ (Armageddon) بھی کہا جاتا ہے۔ صیہونیوں کا مقصد ہے گریٹر اسرائیل کا قیام جس میں مشرق وسطیٰ کے تقریباً تمام ممالک آجائیں گے۔ پھر یہ کہ مسجد اقصیٰ اور قبة الصخرة (Dome of the Rock) کو گرانا، تاکہ وہ تھرڈ ٹیمپل تعمیر کریں اور اس میں وہ تخت داؤد (Throne of David) لا کر رکھ دیں۔ اس وقت یہ ویسٹ بنسٹریپ کے اندر رکھا ہوا ہے۔ یہ وہ پتھر ہے جس پر بٹھا کر حضرت داؤد علیہ السلام کی تاجپوشی کی گئی تھی۔ یہ اب ایک کرسی میں ایک سیٹ کے طور پر لگا ہوا ہے۔ ان کا چوتھا مقصد عالم اسلام کے وسائل خاص طور پر تیل پر قبضہ کرنا ہے۔ یہود اور امریکہ کے مقاصد کو سمجھنا بہت ضروری ہے، ان کے یہ چاروں مقاصد ایک دوسرے کے ساتھ جڑے ہوئے ہیں، جیسے ایک رسی ہوتی ہے جو مختلف لڑیوں سے بٹ کر بنائی جاتی ہے۔

### بش ڈاکٹر ائن

اس ضمن میں بش کے دور کی خاص بات یہ ہے کہ امریکہ کو عالمی رائے عامہ کی کوئی

پرواہ نہیں، یو این او اور خود اپنے یورپی اتحادیوں کی بھی کوئی پرواہ نہیں۔ البتہ اس جنگجوئی کے لیے وہ اپنی رائے عامہ کو تیار کرنا ضروری سمجھتے ہیں۔ خاص طور پر وہ جنگیں جو انہوں نے مشرق وسطیٰ اور عالم اسلام کے اوپر مسلط کی ہوئی ہیں، اس کے لیے انہیں پیسے کی ضرورت ہے۔ اس کی منظوری کانگریس دیتی ہے اور کانگریس میں عوام کے نمائندے بیٹھے ہوئے ہیں۔ چنانچہ رائے عامہ ہموار کرنے کے لیے ایک سازش گھڑ کر "Twin Towers" کو گرایا گیا اور نائن الیون کا واقعہ پیش آیا۔ اس سے پہلے امریکہ میں ایک کتاب بھی لکھی جا چکی تھی: "America needs a Pearl Harbour" کہ امریکہ کو ایک بار پھر پرل ہاربر جیسے واقعہ کی ضرورت ہے۔ جیسے پرل ہاربر کے نتیجے میں وہ امریکی شیر ایک دم دھاڑتا ہوا اپنی کچھار سے نکلا تھا ایسے ہی اب پھر اس بات کی ضرورت ہے کہ امریکہ کو پھر اتنا بڑا نقصان پہنچے جتنا بڑا پرل ہاربر میں پہنچا تھا، تاکہ پوری قوم غصے میں آ کر آواز اٹھائے کہ دشمن کو تہس نہس کر دو۔ یہ بٹش کی پالیسی (Bush Doctrine) ہے۔ اور بٹش ڈاکٹر ائن میں یہ بھی ہے کہ ہمیں جہاں کہیں سے بھی کوئی اندیشہ ہوگا، چاہے وہاں سے ہم پر کوئی حملہ نہ ہو، وہاں پہلے ہی از خود حملہ کر دیں گے۔ امریکہ کی طرف سے یہ باتیں کھلم کھلا کہی گئی ہیں، حالانکہ پوری دنیا میں اس رائے کے خلاف مظاہرے ہوئے اور بڑے بڑے جلوس نکلے۔ لندن میں جتنا بڑا جلوس نکلا، لندن کی تاریخ میں اس کی کوئی مثال نہیں ملتی۔ لیکن امریکہ نے اپنے ذرائع ابلاغ یعنی الیکٹرانک اور پرنٹ میڈیا کے ذریعے سے اپنی رائے عامہ کو پوری طرح ہموار کر لیا کہ نائن الیون کا سانحہ مسلمانوں نے کیا ہے، یہ اسامہ نے کیا ہے، القاعدہ نے کیا ہے، ان سے ہمارے وجود کو خطرہ ہے لہذا ان پر ٹوٹ پڑو۔ اس کے لیے انہوں نے اپنے ہاں شہری حقوق اور شہری آزادیوں کو معطل کیا جو ان کے لیے بہت قابل فخر چیزیں تھیں۔ ان کے اندر انہوں نے کٹوتیاں کیں۔ یہ ساری سکیم محض اس لیے تیار کی گئی تاکہ امریکی رائے عامہ بٹش کی جنگجوئی کے لیے مواد فراہم کرتی رہے اور کانگریس سے پیسے کی منظوری ملتی رہے۔ ان جنگوں اور پالیسیوں پر ان کاربوں ڈالر روزانہ کا خرچ اٹھ رہا ہے۔

## دجالیت کا اصل ہدف: عالم اسلام

امریکہ اپنے مذکورہ بالا مقاصد کے حصول کے لیے جنگی جنون میں مبتلا ہے اور صدر بش امریکہ کے تمام سابقہ صدور سے بڑا جنگجو صدر کہلاتا ہے۔ اس نے کہا ہے کہ مجھے خدا نے حکم دیا ہے کہ جنگ کرو۔ یہ کٹر عیسائی ہے اور Evengelist ہے۔ اس کا باپ بلی گراہم کے بیٹے کا مرید تھا اور یہ بھی اس کا مرید ہے۔ واضح رہے کہ بلی گراہم ایک بہت بڑا Evengelist تھا۔ اخبارات میں چھپا ہے کہ ۲۰۰۵ء میں صدر بش نے ایک کٹر کرسچین آرگنائزیشن کو چالیس ارب ڈالر دیے تھے۔ اور نیویارک ٹائمز کی ایک تازہ اطلاع ہے کہ ۲۰۰۴ء میں بش نے حکم دے دیا تھا کہ سعودی عرب پر بھی حملہ کرو پاکستان پر بھی اور شام پر بھی۔ لیکن امریکہ کی ڈیفنس فورسز کے کمانڈر نے کہا کہ نہیں، ہم پہلے ہی بہت پھیل گئے ہیں، ہماری قوت بہت زیادہ منقسم اور منتشر ہو گئی ہے۔ ہماری فوج افغانستان میں ہے، عراق میں ہے اور ہمارے اڈے کہاں کہاں تک بنے ہوئے ہیں۔ ظاہر ہے اڈا جہاں بھی ہوتا ہے وہاں فوج بھی ہوتی ہے۔ تو اس نے روکا کہ آخر ہم کہاں سے اتنی فوج لائیں گے؟ امریکہ نے Twin Towers کا ڈرامہ رچا کر جو حملہ کیا تو اس جنگجوی کا اولین ہدف عالم اسلام بنا۔ اس لیے کہ پرانی کہاوت ہے ”نزلہ بر عضو ضعیف“ کہ نزلہ انسان کے جسم کے کمزور اعضاء پر گرتا ہے۔ مشرق وسطیٰ میں مسلمان کمزور ہیں، اس لیے ان پر فتوحات حاصل کرنا امریکی ایجنڈے میں شامل ہے۔ پھر یہ کہ تیل کے عظیم ترین ذخائر عربوں کے قدموں کے نیچے ہیں۔ امریکہ کا یہاں پر ایک نئی عرب شیعہ ریاست بنانے کا پروگرام ہے جس میں ایران کا ایک صوبہ اہواز بھی آتا ہے جو خلیج کا مشرقی ساحل بنتا ہے جہاں عرب آباد ہیں، اور خلیج کے دوسری طرف سعودی عرب کی مشرقی پٹی بھی اس نقشہ میں شامل ہے۔ پھر کویت اور عراق کا ایک جنوبی حصہ بھی اس میں شامل ہے جہاں شیعہ آباد ہیں۔ ان کو ملا کر ایک نئی عرب شیعہ ریاست بنانا ان کے پروگرام میں شامل ہے اور وہ یہ نقشہ شائع کر چکے ہیں۔

پھر یہ کہ ان کی دجالی تہذیب کے لیے بھی صرف عالم اسلام رکاوٹ ہے۔ باقی دنیا تو حیوان بن چکی ہے۔ وہاں آزاد شہوت رانی ہے۔ وہ نہیں جانتے کہ عفت و عصمت بھی کسی شے کا نام ہے۔ جبکہ مسلمان ممالک میں ابھی تک عفت و عصمت اور شرم و حیا کا تصور قائم ہے۔ والدین کا ادب اور عزت و احترام ابھی باقی ہے۔ بڑھاپے کے اندران کی خدمت کرنا مسلمان اپنا فرض سمجھتا ہے۔ خاندانی نظام ابھی باقی ہے۔ بیوی اور شوہر عمر بھر ایک دوسرے کے ساتھ زندگی گزارتے ہیں اور ایک دوسرے کے ساتھ پوری طرح وفادار رہتے ہیں۔ والدین کی ساری توجہ اولاد پر مرکوز ہے۔ اگرچہ کچھ غلطیاں کو تائید ہو جاتی ہیں، لیکن مسلمانوں کا خاندانی نظام قائم ہے۔ جبکہ یورپ میں جب لڑکا لڑکی بالغ ہو جاتے ہیں تو والدین کہتے ہیں اب جاؤ اور اپنے پاؤں پر کھڑے ہو جاؤ، اب ہم ذمہ دار نہیں ہیں، ہم نے جتنا پالنا پوسنا تھا پال پوس دیا۔ لہذا ان کا خاندانی نظام برباد ہو گیا ہے۔

صیہونیوں کا جو پانچ نکاتی ایجنڈا ہے وہ بنیادی طور پر مشرق وسطیٰ سے متعلق ہے۔ مشرق وسطیٰ میں جو صورت حال بن رہی ہے اس سے مجھے اندیشہ ہے کہ یہودی شاید بہت جلد مسجد اقصیٰ اور قبۃ الصخرہ کو گرا دیں۔ اس کے نتیجے میں ایک طوفان برپا ہوگا اور اس کو دبانے کے لیے پھر اتحادی افواج حملہ آور ہوں گی۔ رسول اللہ ﷺ کی حدیث مبارکہ ہے کہ عیسائی تم پر اسی علم لے کر حملہ آور ہوں گے اور ہر علم کے نیچے بارہ ہزار فوج ہوگی، یعنی ساڑھے نو لاکھ فوج۔ یہ نیٹو جو تیار ہو رہی ہے اور اس کی مسلسل توسیع کی جا رہی ہے تو یہ کس لیے ہے؟ حالانکہ نیٹو تو بنائی گئی تھی روس کے خلاف اور روس اب ختم ہو چکا ہے، وہ ان کے لیے اب کوئی چیلنج نہیں رہا۔ اگرچہ وہ دوبارہ اُبھر رہا ہے لیکن ابھی اس کے اندران کا سامنا کرنے کا دم ختم نہیں ہے۔ تو یہ نیٹو اسی لیے تیار ہو رہی ہے کہ مسلمانوں کے خلاف ان کا جو پانچ نکاتی ایجنڈا ہے اس کو پورا کیا جاسکے۔ اور اس کے لیے ظاہر بات ہے ان کو جنگ کرنا ہوگی۔ گریٹر اسرائیل کے مجوزہ نقشہ میں انہوں نے عراق، شام، اردن اور لبنان کے پورے پورے ممالک شامل کیے ہیں۔ ترکی کا جنوبی حصہ اور سعودی عرب

کاشمائی حصہ بشمول مدینہ بھی اس نقشے میں شامل ہے۔ مکہ مکرمہ کی بات وہ نہیں کرتے، اس لیے کہ یہودی کبھی بھی مکہ میں آباد نہیں رہے۔ اس کے علاوہ مصر کا جشن کا علاقہ بھی اس نقشے میں شامل کیا گیا ہے جو ڈیلٹا کا انتہائی زرخیز علاقہ ہے اور جہاں حضرت یوسف علیہ السلام کے دور میں حضرت یعقوب علیہ السلام اور ان کے گیارہ بیٹے جا کر آباد ہوئے تھے۔ تو یہ ان کا گریٹر اسرائیل کا منصوبہ ہے، جس کے لیے ہش نے جنگجو یا نہ پروگرام بنایا۔

### صدر او باما اور اس کی پالیسیاں

امریکہ میں جو اس وقت بہت بڑی تبدیلی آئی ہے کہ باراک حسین او باما صدر امریکہ بن گیا ہے اس سے بڑی امیدیں وابستہ کی جا رہی ہیں کہ شاید وہ کچھ تبدیلی لائے گا اور کچھ اچھا کام کرے گا، اس لیے کہ اس کی رگوں میں مسلمان کا خون ہے۔ اس کا باپ اور دادا کینیا کے سیاہ فام مسلمان تھے جبکہ ماں عیسائی تھی اور وائٹ امریکن تھی۔ لیکن اس ضمن میں پہلی بات تو یہ سمجھ لیجیے کہ امریکہ کی پالیسیاں دو ہوتی ہیں، ایک ڈومیسٹک اور ایک گلوبل یا انٹرنیشنل۔ ان کی جب حکومتیں بدلتی ہیں تو ڈومیسٹک پالیسیوں میں تو تبدیلیاں آسکتی ہیں کہ ٹیکس کے اندر زیادتی یا کمی کر دی جائے، شرح سود میں اضافہ کر دیا جائے یا کمی کر دی جائے، امیگریشن پر پابندیاں لگائی جائیں یا دروازے کھول دیے جائیں، لیکن ان کی جو گلوبل، انٹرنیشنل یا فارن پالیسیاں ہیں ان کے اندر کوئی تبدیلی نہیں آتی۔ ان کا نقشہ دس دس پندرہ پندرہ سال پہلے سے بنا کر رکھ دیا جاتا ہے۔ اس کے لیے ان کے ہاں بڑے بڑے تھنک ٹینکس ہیں۔ ان کے جو تین سب سے بڑے ادارے ہیں، یعنی سی آئی اے، پینٹاگون (جو ان کی مسلح افواج کا مرکز ہے) اور سٹیٹ ڈیپارٹمنٹ، ان میں انتہائی ذہین و فطین لوگ بیٹھے ہوئے ہیں، جو طے کرتے ہیں کہ ہمیں کیا کرنا ہے اور کوئی بھی امریکی صدر آ کر اس میں بال برابر تبدیلی نہیں کر سکتا۔ لہذا ہش کی یہ پالیسی جوں کی توں جاری رہے گی۔ اور او باما نے جو سفید فام امریکیوں سے ووٹ لیے ہیں تو اس وجہ سے کہ اس نے عالم اسلام کے خلاف دوسروں سے بڑھ چڑھ کر باتیں کی تھیں، اگرچہ بعد میں اس نے کچھ نرم لب و لہجہ اختیار کیا۔ یہ ایفرو امریکنز میں سے ہے۔ لہذا یہ

خاص طور پر ایسے کام کرے گا کہ سفید چمڑی والے امریکی اور خاص طور پر یہودی لابی ناراض نہ ہو جائے۔ چنانچہ اس نے پہلا کام یہ کیا ہے کہ ایک بڑے کٹر یہودی کو وائٹ ہاؤس کا چیف آف سٹاف بنایا ہے جس کا نام رام عمانوئیل ہے اور یہ اسرائیل کی Likud پارٹی سے ہے جو زیادہ کٹر زیادہ مذہبی اور زیادہ انتہا پسند جماعت ہے۔ اس کے اس اقدام پر اسرائیل کے اخبارات نے فتح کے شادیاں بجاے ہیں کہ اب ہمارے راستے میں کوئی رکاوٹ نہیں بن سکتا، اب تو ہمارا اپنا آدمی پورے سیکرٹریٹ کی سب سے بڑی اتھارٹی ہے۔ اس کے علاوہ اس نے ایک ہندو سونال شا کو اپنا مشیر بنایا ہے جو ہندوؤں کی ایک متعصب اور مسلمانوں کی بہت شدید مخالف جماعت ”وشوا ہندو پریشنڈ“ کے یوتھ ونگ ”بجرنگ دل“ سے متعلق ہے۔ گویا جنوبی ایشیا کے لیے اوباما کا مشیر یہ ہندو ہو گا۔ لہذا اس سے کسی خیر کی توقع نہ رکھیے۔

سورۃ الاحزاب کی آیت ۱۰ میں فرمایا گیا ہے: ﴿اِذْ جَاءَ وَكُم مِّنْ فَوْقِكُمْ وَمِنْ أَسْفَلَ مِنكُمْ﴾ ”اور (یاد کرو وہ وقت) جب دشمن تمہارے اوپر سے بھی چڑھ کر آئے تھے اور نیچے سے بھی“۔ غزوہ احزاب کے موقع پر دشمن کی فوجیں اوپر سے یعنی شمال اور مشرق سے بھی آئی تھیں اور جنوب سے بھی جو نیچے کا علاقہ کہلاتا تھا۔ آج یعنی یہی صورت حال ہے جو میں نے آپ کو بتائی ہے کہ اس وقت ایک تو اوپر سے دجالیت کے تین غلاف ہیں اور زمین پر یہودی صیہونیوں اور عیسائی صیہونیوں سب کا یہی پروگرام بن رہا ہے کہ عالم اسلام کو درہم برہم کر دینا ہے اور مشرق وسطیٰ کے اندر ایک گریٹر اسرائیل قائم کرنا ہے۔ اگرچہ ان کے چاہنے سے کچھ نہیں ہوگا جب تک کہ اللہ نہیں چاہے گا۔ ارشاد الہی ہے: ﴿وَمَا تَشَاءُ وَاِنَّ اَنْ يَشَاءَ اللّٰهُ﴾ (الذہر: ۳۰) چنانچہ ہوگا وہی جو اللہ چاہے گا۔

یہ میں نہیں کہہ سکتا کہ اللہ کا کیا نقشہ ہے۔ یہ بھی ہو سکتا ہے اللہ ہمیں آخری سزا دینے پر تل گیا ہو۔ آخری سزا کے ہم مستحق تو ہو چکے ہیں۔ خاص طور پر عرب سب سے بڑے مجرم ہیں جن کی مادری زبان میں اللہ کا کلام موجود ہے اور پھر بھی انہوں نے اللہ

کے نظام کو قائم نہیں کیا۔ ان کے ہاں بھی وہی مغرب کا نظام ہے، وہی سودی معیشت ہے، وہی تہذیب و تمدن ہے۔ دوسرے بڑے مجرم ہم پاکستانی مسلمان ہیں جنہوں نے اسلام کے نام پر ایک ملک تقسیم کرایا۔ لاکھوں جانیں قربان ہوئیں، ہزار ہا عورتوں کی عصمت دری ہوئی، ہزار ہا عورتیں اور بچے اغوا ہوئے۔ یہ سب اسلام کے نام پر ہوا کہ ہمیں ایک ایسا نظریہ زمین چاہیے جہاں ہم اسلام کا نظام قائم کر سکیں، لیکن کہاں ہے وہ اسلام؟ ہم نے اللہ تعالیٰ سے وعدہ خلافی کی جس کی پاداش میں ہو سکتا ہے اللہ تعالیٰ ہمیں آخری سزا دے اور وہ یہود و نصاریٰ کے ہاتھوں ہو۔ یہ بات ضرور امریکہ کے پیش نظر ہوگی کہ اپنے پانچ نکاتی ایجنڈے کو مکمل کرنے کے لیے پہلے پاکستان کے ایٹمی دانت توڑ دیے جائیں۔ کہیں ایسا نہ ہو کہ عالم اسلام کے اندر ایک طوفان آجائے اور عوامی بہاؤ کے اندر حکومتیں بہہ جائیں تو پھر یہ ایٹمی ہتھیار بنیاد پرست مسلمانوں کے ہاتھ لگ جائیں۔ میں پہلے یہ سن کر ہنسا کرتا تھا جب لوگ یہ کہتے تھے کہ کہیں یہ ایٹمی ہتھیار بنیاد پرستوں کے ہاتھ نہ لگ جائیں۔ میں کہتا تھا کہ کیا یہ ممکن ہے کہ پاکستان کے اندر بنیاد پرست مسلمانوں کی حکومت بنے؟ لیکن اب مجھے نظر آ رہا ہے کہ ہاں یہ ممکن ہے۔ جس دن مسجد اقصیٰ شہید کی گئی اور قیۃ الصخرہ کو گرایا گیا تو عالم اسلام کے اندر ایک قیامت آجائے گی۔ اسلامی ملکوں کی حکومتیں اور ہیں جبکہ عوام اور ہیں۔ عوام کے جذبات مختلف ہیں۔ پھر واقعہً ایک طوفان برپا ہوگا اور اسے دبانے کے لیے عیسائی فوجیں اسی علم لے کر آئیں گی۔ یہ باتیں اب زیادہ دُور نظر نہیں آ رہیں۔

اب ہمیں کرنا کیا ہے، اس موضوع پر ان شاء اللہ آئندہ نشست میں گفتگو ہوگی۔

اقول قولی هذا واستغفر اللہ لی ولکم وللسائر المسلمین والمسلمات ۰۰

## حقیقی مؤمن — اوصاف و علامات

عتیق الرحمن صدیقی

جلیل القدر تابعی حضرت حسن بصری رضی اللہ عنہ سے ایک شخص نے استفسار کیا کہ اے ابوسعید! کیا آپ مؤمن ہیں؟ تو آپ نے جواب میں ارشاد فرمایا:

”ایمان دو قسم کے ہیں، اگر آپ کے سوال کا مطلب یہ ہو کہ میں اللہ تعالیٰ اس کے فرشتوں، کتابوں، رسولوں، جنت و دوزخ اور یومِ آخرت اور جزا و سزا پر ایمان رکھتا ہوں تو بے شک میں مؤمن ہوں اور اگر تمہاری مراد یہ ہے کہ میں وہ مؤمن کامل ہوں جس کا ذکر سورۃ الانفال کی آیات میں ہے تو مجھے کچھ معلوم نہیں کہ میں ان میں داخل ہوں یا نہیں۔“

یہ تھا جواب اُس بندہ مؤمن کا جس نے نبوت کے عبرفتشاں ماحول میں پرورش پائی تھی، جو نہ صرف علم و فہم اور حکمت و بصیرت میں اونچا مقام رکھتے تھے بلکہ عبادت و زہادت میں بھی اپنی مثال آپ تھے۔ سورۃ الانفال کی جن آیات کا انہوں نے تذکرہ فرمایا ان کا متن و ترجمہ یہ ہے:

﴿أَنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿١٠﴾ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿١١﴾ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿١٢﴾﴾

”مؤمن تو وہی ہیں کہ جب اللہ کا ذکر کیا جائے تو ان کے دل دہل جائیں اور جب اس کی آیتیں ان کو سنائی جائیں تو وہ ان کے ایمان میں اضافہ کریں اور وہ اپنے رب ہی پر بھروسہ رکھیں۔ جو نماز کا اہتمام کریں اور اس مال میں سے جو ہم نے ان کو بخشا ہے خرچ کریں۔ یہی لوگ سچے مؤمن ہیں، ان کے لیے ان کے رب کے پاس درجے اور مغفرت اور باعزت روزی ہے۔“

سورۃ الانفال غزوہ بدر کے بعد نازل ہوئی۔ غزوہ بدر میں اللہ تعالیٰ نے مسلمانوں کو فتح و کامرانی سے نوازا اور مالِ غنیمت بھی خاصی مقدار میں ان کے ہاتھ لگا۔ نبی کریم ﷺ نے جنگ سے فارغ ہونے کے بعد یہ حکم صادر فرمایا کہ تمام تر مالِ غنیمت کو یکجا کیا جائے۔ اس موقع پر یہ تنازعہ اٹھ کھڑا ہوا کہ غنیمت میں حاصل ہونے والا یہ مال کیسے تقسیم کیا جائے۔ کیا پرانے رسم و رواج کے مطابق جو چیز جس کے ہاتھ لگے وہ لے کر چلتا بنے یا اسلام کی کوئی واضح ہدایت اس ضمن میں موجود ہے؟ امکان تھا کہ استحقاق کی یہ بحث زیادہ کشیدگی کی صورت اختیار کرے۔ قرآن حکیم نے یہ فرما کر اس نزاع کو ختم کر دیا کہ اموالِ غنیمت اصلاً اللہ اور اس کے رسول ﷺ کی ملکیت ہیں؛ اللہ و رسول جس طرح ان کی تقسیم کریں اسے خوش دلی اور رضامندی سے قبول کیا جائے؛ ایمان والوں پر یہ لازم ہے کہ وہ اللہ اور اس کے رسول کے ہر حکم کی اطاعت کریں اور ان کے دل میں کسی کے لیے کوئی رنجش اور بدگمانی نہ پنپنے پائے۔ ایمان کی حقیقت کو سمجھنے کا اقتضاء یہی ہے۔ یہ حکم سورۃ الانفال کی پہلی آیت میں نازل ہوا۔ حقیقی مؤمن کون ہیں؛ ان کے خصائص اور علامتیں کیا ہیں؛ سورۃ الانفال کی آیات ۲، ۳، ۴ میں انہی کی وضاحت کی گئی ہے۔ ہم کمالِ ایمان کے ان مدارج کی درج ذیل سطور میں تشریح کر رہے ہیں۔

سچے اہل ایمان کی پہلی صفت یہ بیان کی گئی کہ جب ان کے سامنے اللہ تعالیٰ کا ذکر کیا جائے تو ان کے دل سہم جاتے ہیں۔ حضرت عبداللہ بن عباس رضی اللہ عنہما فرماتے ہیں کہ:

”منافقوں کے دل میں نہ فریضے کی ادائیگی کے وقت ذکر اللہ ہوتا ہے نہ کسی اور وقت پر؛ نہ ان کے دلوں میں ایمان کا نور ہوتا ہے؛ نہ اللہ پر بھروسا ہوتا ہے؛ نہ تنہائی میں نمازیں رہتے ہیں؛ نہ اپنے مال کی زکوٰۃ دیتے ہیں۔ ایسے لوگ ایمان سے خالی ہوتے ہیں۔ لیکن ایمان داران کے برعکس ہوتے ہیں۔ ان کے دل یادِ خالق سے کپکپاتے ہیں؛ فرائض ادا کرتے ہیں؛ آیاتِ الہی سن کر ان کے ایمان چمک اٹھتے ہیں؛ تصدیق میں بڑھ جاتے ہیں؛ رب کے سوا کسی پر بھروسہ نہیں کرتے؛ اللہ کی یاد سے تھر تھراتے رہتے ہیں؛ اللہ کا ڈران میں سایا ہوا ہوتا ہے“..... سدئی فرماتے ہیں: ”یہ وہ لوگ ہیں کہ ان کے جی میں ظلم یا گناہ کرنے کا خیال آتا ہے لیکن اگر ان سے کہا جائے کہ اللہ سے ڈرجاؤ تو وہیں ان کا دل کا بچنے لگتا ہے۔ اُم دراء فرماتی ہیں کہ دل اللہ کے خوف سے حرکت کرنے لگتے ہیں“۔ (ابن کثیر؛ جلد دوم)

الوجل کے معنی دل ہی دل میں خوف محسوس کرنے کے ہیں اور یہ وَجَلٍ يَجِلُّ کا

مصدر ہے جس کے معنی ڈرنے یا گھبرانے کے ہیں۔ جیسے سورۃ الانفال میں فرمایا گیا ہے: ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ﴾ سورۃ الحج میں ارشاد فرمایا گیا: ﴿قَالَ إِنَّا مِنْكُمْ وَجِلُونَ﴾ ﴿۵۷﴾ قَالُوا لَا تَوَجَلْ إِنَّا نُبَشِّرُكَ بِغَلْمٍ عَلَيْكَ﴾ (الحجر) حضرت ابراہیم علیہ السلام کے مہمانوں کا قصہ بیان کرتے ہوئے فرمایا گیا کہ جب وہ اُن کے ہاں آئے اور کہا سلام ہو تم پر تو ابراہیم نے فرمایا: ”ہمیں تم سے ڈر لگتا ہے“۔ انہوں نے جواب دیا ”ڈرو نہیں، ہم تمہیں ایک صاحبِ علم لڑکے کی بشارت دیتے ہیں“۔ سورۃ المؤمنون میں اہل ایمان کی صفات بیان کرتے ہوئے وَجِلَةٌ كَالْفَرْسِ اسْتَعْمَالَ كَمَا كَانَتْ لِقَاءَ الْوَالِدِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَى رَبِّهِمْ رَاجِعُونَ ﴿۱۰﴾ (المؤمنون) ”اور جن کا حال یہ ہے کہ دیتے ہیں جو کچھ بھی دیتے ہیں اور دل ان کے اس خیال سے کانپتے رہتے ہیں کہ ہمیں اپنے رب کی طرف پلٹنا ہے۔“

اللہ تعالیٰ کی عظمت اور محبت جب دلوں میں رچ بس جائے تو اس کا ایک تقاضا ہیبت اور خوف ہے۔ قرآن حکیم میں ایک دوسرے مقام پر اہل محبت کو یہ خوشخبری دی گئی ہے: ﴿وَبَشِّرِ الْمُحْسِنِينَ﴾ ﴿۳۳﴾ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ.....﴾ (الحج) ”اور خوشخبری دے دیجیے ان متواضع نرم خو لوگوں کو کہ جب ان کے سامنے اللہ کا ذکر کیا جائے تو ان کے دل ڈر جاتے ہیں“۔ جہاں سورۃ الانفال اور اس بشارت والی آیت کے ضمن میں ہیبت اور خوف کی بات کی گئی ہے وہاں دوسرے مقام پر اللہ کے ذکر کی یہ خاصیت بھی بیان فرمائی گئی ہے کہ: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ ﴿۲۸﴾ (الرعد) یعنی اللہ کی یاد اور ذکر سے دل مطمئن ہوتے ہیں۔ مولانا مفتی محمد شفیع رحمہ اللہ اسی بات کے تسلسل میں فرماتے ہیں کہ:

”اس سے معلوم ہوا کہ اس آیت میں جس خوف اور ہیبت کا ذکر ہے وہ دل کے سکون و اطمینان کے خلاف نہیں، جیسے کسی درندے یا دشمن کا خوف قلب کے سکون کو بر باد کر دیتا ہے۔ ذکر اللہ کے ساتھ دل میں پیدا ہونے والا خوف اس سے بالکل مختلف ہے اور اسی لیے یہاں لفظ خوف استعمال نہیں فرمایا، وَجِلٌ کے لفظ سے تعبیر کیا ہے جس کا ترجمہ مطلق خوف نہیں بلکہ وہ ہیبت ہے جو بڑوں کی جلالت شان کے سبب دل میں پیدا ہوتی ہے۔ بعض مفسرین نے فرمایا کہ اس جگہ اللہ کے ذکر اور یاد سے مراد یہ ہے کہ کوئی شخص کسی گناہ کے ارتکاب کا ارادہ کر رہا تھا، اسی حال میں اس کو خدا تعالیٰ کی یاد آگئی تو وہ اللہ کے عذاب سے ڈر گیا اور گناہ سے باز آ گیا۔ اس صورت میں خوف سے مراد خوف

عذاب ہی ہوگا۔“ (معارف القرآن، جلد چہارم، ص ۱۷۸، بحوالہ بحر محیط)  
حقیقی مؤمن کی دوسری اہم صفت یہ بیان کی گئی ”اور جب اللہ کی آیات ان کے سامنے  
پڑھی جاتی ہیں تو ان کا ایمان بڑھ جاتا ہے۔“  
مولانا ابوالکلام آزاد فرماتے ہیں کہ ”یہ آیت اس باب میں قاطع ہے کہ قرآن کے  
نزدیک ایمان کی ہر حالت یکساں نہیں، وہ گھٹتا بھی ہے اور بڑھتا بھی ہے، نفس تصدیق کے لحاظ  
سے سب برابر ہیں، کیفیت و یقین میں تفاوت ہے۔“ (ترجمان القرآن، جلد دوم، ص ۵۳)  
دراصل اعمالِ صالحہ سے ایمان قوی اور توانا ہوتا ہے اور مؤمن کو قلبی طمانیت حاصل  
ہو جاتی ہے۔ صالح اعمال کا عادتِ طبعی بن جانا اور گناہ سے طبعی طور پر نفور پیدا ہو جانا ایک ایسی  
کیفیت ہے جسے ایک حدیث میں ”حلاوتِ ایمان“ کے لفظ سے تعبیر کیا گیا ہے۔ تفسیر معارف  
القرآن میں لکھا ہے کہ:

”کسی شاعر نے اس کو اس طرح نظم کیا ہے: (واذا حلت الحلاوة قلبا —  
نشطت فی العبادة الاعضاء) یعنی جب کسی کے دل میں حلاوتِ ایمان جگہ پکڑ لیتی  
ہے تو اس کے ہاتھ پیر اور سب اعضاء عبادت میں راحت اور لذت محسوس کرتے ہیں۔  
اسی لیے خلاصہ آیت کے مضمون کا یہ ہوا کہ ”مؤمن کامل“ کی یہ صفت ہونی چاہیے کہ  
جب اس کے سامنے اللہ تعالیٰ کی آیات پڑھی جائیں تو اس کے ایمان میں جلاء و ترقی  
ہو اور اعمالِ صالحہ کی طرف رغبت بڑھے۔ اس سے یہ بھی معلوم ہو گیا کہ جس طرح عام  
مسلمان قرآن پڑھتے ہیں اور سنتے ہیں کہ نہ قرآن کے ادب و احترام کا کوئی اہتمام  
ہے نہ اللہ جل شانہ کی عظمت پر نظر ہے، ایسی تلاوت مقصود اور اعلیٰ نتائج پیدا کرنے والی  
نہیں، گو ثواب سے وہ بھی خالی نہ ہو۔“ (معارف القرآن، جلد چہارم، ص ۱۷۹)  
سید ابوالاعلیٰ مودودی لکھتے ہیں کہ:

”ایمان کوئی ساکن و جامد چیز نہیں ہے، اور تصدیق و عدم تصدیق کا بس ایک ہی ایک مرتبہ  
نہیں ہے کہ اگر آدمی نے نہ مانا تو وہ بس ایک ہی نہ مانتا رہا اور اگر اس نے مان لیا تو وہ بھی  
بس ایک ہی مان لینا ہوا۔ نہیں، بلکہ تصدیق اور انکار دونوں میں انحطاط اور نشوونما کی  
صلاحیت ہے، ہر انکار کی کیفیت گھٹ بھی سکتی ہے اور بڑھ بھی سکتی ہے۔ اور اسی طرح ہر  
اقرار و تصدیق میں ارتقاء بھی ہو سکتا ہے اور تنزل بھی، البتہ فقہی احکام کے اعتبار سے نظام  
تمدن میں حقوق اور حیثیات کا تعین جب کیا جائے گا تو تصدیق اور عدم تصدیق دونوں  
کے بس ایک ہی مرتبے کا اعتبار کیا جائے گا۔“ (تفہیم القرآن، جلد دوم، ص ۱۳۰)

صحابہ کرام رضی اللہ عنہم قرآن حکیم کی تلاوت بڑی دلچسپی اور انہماک سے کرتے تھے اور پڑھنا کر سننے کا شوق بھی رکھتے تھے۔ حضرت ابو موسیٰ اشعری رضی اللہ عنہ نہایت عمدہ قرآن پڑھتے تھے۔ حضرت عمر فاروق رضی اللہ عنہ کی ملاقات جب کبھی حضرت ابو موسیٰ رضی اللہ عنہ سے ہوتی تو فرماتے ابو موسیٰ! ہمیں اپنے پروردگار کی یاد دلاؤ اور ابو موسیٰ رضی اللہ عنہ قرآن کی تلاوت شروع فرمادیتے۔ (سنن دارمی)

قرآن کی تلاوت اور سماعت آنکھوں کو اشک بار کرتی ہے اور اس سے دل دہل جاتے ہیں، خشیت و محبت کی کیف ز کیفیت رونما ہونے لگتی ہے۔ حضور نبی کریم صلی اللہ علیہ وسلم نے ایک بار حضرت عبداللہ بن مسعود رضی اللہ عنہ سے فرمایا: ”مجھے قرآن پڑھ کر سناؤ“۔ آپ نے عرض کیا: ”حضور! میں آپ کو سناؤں؟ آپ پر تو قرآن نازل ہوا ہے؟ ارشاد فرمایا: ”ہاں سناؤ مجھے اچھا لگتا ہے کہ دوسرا پڑھے اور میں سنوں“۔ حضرت عبداللہ بن مسعود نے سورۃ النساء پڑھنا شروع کی۔ جب آپ اس آیت پر پہنچے: ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا﴾ (النساء) ”پھر سوچو اُس وقت کیا حال ہوگا جب ہم ہر امت سے ایک گواہ لائیں گے اور ان لوگوں پر آپ کو گواہ کی حیثیت سے کھڑا کریں گے؟“ تو حضور نے فرمایا: ”بس، بس“۔ حضرت عبداللہ بن مسعود رضی اللہ عنہ فرماتے ہیں: میں نے آپ صلی اللہ علیہ وسلم کو دیکھا کہ آپ کی آنکھوں سے آنسو رواں ہیں۔ (صحیح بخاری)

سچے مومنوں کی تیسری اہم صفت یہ بیان فرمائی کہ وہ اللہ تعالیٰ پر توکل کرتے ہیں۔ التَّوَكَّلُ (تفعل کے وزن پر) کا استعمال دو طرح سے ہوتا ہے۔ اَوَّلُ صِلَةٍ لَامٍ کے ساتھ یعنی تَوَكَّلْتُ لِفُلَانٍ (میں فلاں کی ذمہ داری لیتا ہوں)۔ چنانچہ وَتَكَلَّمْتُ فَتَوَكَّلْ لِي کے معنی ہیں ”میں نے اسے وکیل مقرر کیا تو اس نے میری طرف سے ذمہ داری قبول کر لی“۔ دوم صِلَةٍ عَلَيَّ کے ساتھ۔ تَوَكَّلْتُ عَلَيْهِ کے معنی ہیں ”میں نے اُس پر بھروسہ کیا“۔ ارشاد ہوا: ﴿وَعَلَى اللَّهِ فَلْيَتَوَكَّلِ الْمُؤْمِنُونَ﴾ (ابراہیم) ”اور ایمان داروں کو صرف اللہ تعالیٰ ہی پر بھروسہ رکھنا چاہیے“۔ ﴿وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا﴾ (النساء) ”اور اللہ پر بھروسہ رکھو اور اللہ ہی کافی کارساز ہے۔“ (مفردات القرآن)

توکل قرآن پاک کی ایک اہم اصطلاح ہے جس کے معنی اللہ تعالیٰ پر بھروسہ کرنے کے ہیں۔ اس کے معنی یہ ہرگز نہیں کہ ہاتھ پاؤں توڑ کر کسی حجرہ یا خانقاہ میں بیٹھ رہا جائے کہ خدا کو جو کچھ کرنا ہے وہ خود کرے گا، یعنی تقدیر میں جو کچھ ہے وہ ہو کر رہے گا، اسباب اور تدبیر کی

ضرورت نہیں۔ یہ مذہبی اُپاہجوں کا دل خوش کن فلسفہ ہے۔ اگر تدبیر اور جدوجہد و کوشش کا ترک ہی توکل ہوتا تو لوگوں کی ہدایت کے لیے اللہ تعالیٰ انبیاء کو ہرگز مبعوث نہ فرماتا اور نہ ان کو اپنی تبلیغ رسالت کے لیے جدوجہد اور سعی و سرگرمی کی تاکید فرماتا۔ نہ اس راہ میں جان و مال کی قربانی کا حکم دیتا، نہ بدر و اُحد اور خندق و حنین میں سواروں، تیر اندازوں، زرہ پوشوں اور تیغ آزماؤں کی ضرورت پڑتی اور نہ رسولؐ کو ایک ایک قبیلہ کے پاس جا جا کر حق کی دعوت کا پیغام سنانے کی حاجت ہوتی۔“ (سیرت النبیؐ جلد پنجم)

قرآن حکیم میں اللہ تعالیٰ نے حضور اکرم ﷺ سے مخاطب ہو کر فرمایا:

﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ (آل عمران)

”اللہ تعالیٰ کی رحمت کے باعث آپؐ ان پر نرم دل ہیں۔ اور اگر آپؐ بد زبان اور سخت دل ہوتے تو یہ سب آپؐ کے پاس سے چھٹ جاتے۔ سو آپؐ ان سے درگزر کریں اور ان کے لیے استغفار کریں اور ان سے کام کا مشورہ کیا کریں پھر جب آپؐ کا پختہ ارادہ ہو جائے تو اللہ تعالیٰ پر بھروسہ کریں۔ بے شک اللہ تعالیٰ توکل کرنے والوں سے محبت کرتا ہے۔“

گویا حضور نبی کریم ﷺ سے فرمایا گیا کہ جب کوئی مشکل پیش آئے تو مشاورت کرو، مشورہ کے بعد جب رائے ایک نقطہ پر ٹھہر جائے تو پھر اس کو انجام دینے کا عزم کر لو۔ وہ کام پوری مستعدی اور تن دہی سے شروع کرو اور خدا پر توکل اور بھروسہ رکھو۔ مولانا مفتی محمد شفیعؒ فرماتے ہیں کہ تمام اعمال و احوال میں مومن کا مکمل اعتماد اور بھروسہ صرف ذات و احد حق تعالیٰ پر ہو۔ صحیح حدیث میں آنحضرت ﷺ نے فرمایا کہ اس کے یہ معنی نہیں کہ آدمی اپنی ضروریات کے لیے مادی اسباب و تدابیر کو ترک کر کے بیٹھ جائے، بلکہ مطلب یہ ہے کہ مادی اسباب و آلات کو اصل کامیابی کے لیے کافی نہ سمجھے اور بقدر قدرت و ہمت مادی اسباب و تدابیر کو فراہم کرنے اور استعمال کرنے کے بعد معاملے کو اللہ تعالیٰ کے سپرد کرے اور سمجھے کہ اسباب بھی اسی کے پیدا کیے ہوئے ہیں اور ان کے اسباب کے ثمرات بھی وہی پیدا کرتا ہے۔ ہوگا وہی جو اللہ تعالیٰ چاہے گا۔ ایک حدیث میں فرمایا: ((أَجْمَلُوا فِي طَلَبِ الدُّنْيَا فَإِنَّ كُلًّا مَيْسَّرٌ لِمَا

خُلِقَ لَهٗ) (۱) یعنی رزق اور اپنی حاجات کے حاصل کرنے کے لیے متوسط درجہ کی طلب اور مادی اسباب کے ذریعے کوشش کر لو، لیکن ملے گا وہی جو تمہارے لیے بنا دیا گیا ہے، یعنی پھر معاملہ اللہ تعالیٰ کے سپرد کرو؛ اپنے دل و دماغ کو صرف مادی تدبیروں اور اسباب ہی میں نہ الجھا کر رکھو۔ (معارف القرآن)

سچے اہل ایمان کی چوتھی خصوصیت یہ بتائی کہ ”نماز قائم کرتے ہیں“۔ اقامت کے معنی کسی چیز کو کھڑا کرنے یا اس طرح سیدھا کرنے کے ہیں کہ اس میں کوئی ٹیڑھ اور کجی باقی نہ رہ جائے۔ قرآن نے نماز کے لیے ”قائم کرنے“ کا لفظ استعمال کیا نہ کہ پڑھنے کا۔ قَامَ يَقُومُ قِيَامًا فَهُوَ قَائِمٌ کا مطلب ہے کھڑا ہونا۔ قَائِمٌ کی جمع بھی قیام آتی ہے۔ اِقَامَةُ کے معنی دوسرے کو کھڑا کرنے کے ہیں اور اقام بالمکان اقامت کے معنی کسی جگہ قیام کرنے کے ہیں۔ قِيَامٌ کا لفظ مختلف معانی میں استعمال ہوتا ہے: (۱) کسی شخص کا تسخیری طور پر اپنے ارادہ سے کھڑا ہونا۔ (۲) قیام للشیء یعنی شے کی حفاظت اور نگہبانی کرنا۔ (۳) کسی کام کا پختہ ارادہ کرنا۔ (مفردات القرآن)

صاحب تذکر قرآن لکھتے ہیں کہ:

”قرآن نے نماز کے لیے قائم کرنے کا لفظ استعمال کر کے ایک ہی ساتھ کئی حقیقتوں کی طرف توجہ دلا دی ہے۔

☆ پہلی چیز جس کی طرف یہ لفظ متوجہ کرتا ہے، وہ نماز میں اخلاص ہے، یعنی نماز صرف اللہ ہی کے لیے پڑھی جائے، کسی اور کو اس میں شریک نہ کیا جائے۔ اس کے اندر سیدھے کرنے کا جو مفہوم ہے اس کا تقاضا اس وقت تک پورا نہیں ہو سکتا جب تک یہ پوری یکسوئی کے ساتھ اللہ ہی کے لیے نہ پڑھی جائے۔ دوسرے مقام پر یہ حقیقت واضح لفظوں میں بھی بیان کر دی ہے: ﴿وَأَقِيمُوا وُجُوهَكُمْ عِندَ كُلِّ مَسْجِدٍ وَادْعُوهُ مُخْلِصِينَ لَهُ الدِّينَ﴾ (الاعراف: ۲۹) ”اور اسی کی طرف اپنے رخ کرو ہر مسجد کے پاس اور اسی کو پکارو اسی کے لیے اطاعت کو خاص کرتے ہوئے۔“

☆..... دوسری چیز جس کی طرف یہ لفظ اشارہ کرتا ہے، وہ نماز کے اصل مقصود پر دل کو پوری طرح جمانا ہے۔ نماز کا اصل مقصود ذکر الہی میں خشوع و خضوع ہے..... اس حقیقت کی طرف بھی قرآن نے بعض مقامات میں توجہ دلائی ہے۔ مثلاً: ﴿وَأَقِم

الصَّلَاةُ لِلذِّكْرِ ﴿١٣﴾ ﴿ظہ﴾ ”اور نماز کو میرے ذکر کے لیے قائم کرو۔“

☆..... تیسری چیز یہ ہے کہ نماز بغیر کسی کمی بیشی کے اس طریقہ کے مطابق ادا کی جائے جس طریقہ پر اللہ تعالیٰ نے اس کو ادا کرنے کا حکم دیا ہے۔ چنانچہ فرمایا ہے: ﴿فَإِذَا أَمِنْتُمْ فَأَذْكُرُوا اللَّهَ كَمَا عَلَّمَكُمُ﴾ (البقرة: ۲۳۹) ”پس جب تم امن میں ہو جاؤ تو اس طریقہ پر اللہ کو یاد کرو جو طریقہ اس نے تم کو سکھایا ہے۔“ نماز کی صفوں کا ٹھیک کرنا اور ارکان نماز کو ٹھیک ٹھیک ادا کرنا بھی اس میں شامل ہے۔ اسی وجہ سے حدیث میں آیا ہے کہ (رسول اللہ ﷺ نے فرمایا): ((تَسْوِيَةُ الصُّفُوفِ مِنْ إِقَامَةِ الصَّلَاةِ))<sup>(۱)</sup> ”صفوں کو برابر کرنا بھی اقامتِ صلوٰۃ کا ایک جزو ہے۔“

☆ چوتھی چیز اوقات نماز کی پوری پوری پابندی ہے۔ فرمایا ہے: ﴿اقِمِ الصَّلَاةَ لِدُلُوكِ الشَّمْسِ إِلَى غَسَقِ اللَّيْلِ وَقُرْآنِ الْفَجْرِ﴾ (الاسراء: ۷۸) ”اور نماز قائم کرو سورج کے زوال کے وقت سے لے کر رات کے تاریک ہونے تک اور صبح کے وقت کا قرآن پڑھنا۔“ اسی چیز کو دوسرے مقامات میں ”نمازوں کی نگرانی“ سے تعبیر کیا گیا ہے۔ ﴿حَفِظُوا عَلَى الصَّلَوَاتِ﴾ (البقرة: ۲۳۸)

☆ پانچویں چیز نماز پر قائم رہنا ہے۔ جیسا کہ فرمایا ہے: ﴿هُمْ عَلَى صَلَاتِهِمْ ذَائِعُونَ﴾ (المعارج) ”وہ اپنی نمازوں پر برابر قائم رہتے ہیں۔“

☆ چھٹی چیز جمعہ و جمعاعت کا قیام و اہتمام ہے۔ خصوصیت کے ساتھ جب امت یا امام کی طرف اس کی نسبت کی جاتی ہے تب تو واضح طور پر جمعہ و جمعاعت کا قیام و اہتمام ہی مدنظر ہوتا ہے۔ مثلاً ملاحظہ ہو: ﴿الَّذِينَ إِنْ مَكَّنَّهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ﴾ (الحج: ۴۱) ”اگر ہم ان کو زمین میں اقتدار بخشیں گے تو وہ نماز قائم کریں گے، زکوٰۃ دیں گے، معروف کا حکم دیں گے اور منکر سے روکیں گے۔“ (تدر قرآن، جلد اول، ص ۴۸)

اہل ایمان کی پانچویں اہم صفت یہ بیان فرمائی ”اور ہمارے دیے ہوئے مال میں سے خرچ کرتے ہیں“۔ یہاں انفاق کا لفظ عام ہے جو صدقات و اجبہ اور نافلہ دونوں کو شامل ہے۔ اہل ایمان حسب استطاعت دونوں میں کوتاہی نہیں کرتے بلکہ ماں باپ اور اہل و عیال پر طے طریقہ سے خرچ کرنا بھی اس میں داخل ہے اور باعث اجر و ثواب ہے۔ (القرآن الکریم)

(۱) صحیح البخاری، کتاب الاذان، باب اقامة الصف من تمام الصلاة۔ و صحیح مسلم، کتاب الصلاة، باب تسوية الصفوف و اقامتها و فضل الاول فالاول منها۔

تفسیری حواشی از صلاح الدین یوسف)

رزق کا لفظ عربی زبان میں بڑے وسیع معنوں میں استعمال ہوتا ہے۔ اس میں ہر قسم کی نعمتیں خواہ وہ ظاہری اور مادی ہوں، مثلاً مال و اولاد یا معنوی و روحانی ہوں، مثلاً علم و حکمت، سب شامل ہیں۔ لفظ ”يُنْفِقُونَ“ کا مادہ ”ن ف ق“ ہے اور یہ باب افعال (أَنْفَقَ يُنْفِقُ أَنْفَاقًا) سے ہے جس کا مطلب ہے وہ صرف کرتے ہیں۔ دراصل نفق کے معنی سوراخ کے ہیں۔ گویا رب کریم کا فرمان ہے کہ جو ہم نے انہیں دیا ہے اس میں سے سوراخ کرتے ہیں، یعنی وہ ہماری عطا کردہ نعمتوں کو روک نہیں رکھتے بلکہ اسے اللہ کی رضا کے لیے اس کی راہ میں خرچ کرتے رہتے ہیں۔ فرمایا: ﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ﴾ (البقرة: ۲۶۷) ”اے ایمان والو! رزق حلال میں سے جو مال تم نے کمائے ہیں اللہ کی راہ میں خرچ کرو۔“ دوسری جگہ سچے مومنوں کی شان یہ بتائی کہ وہ پسندیدہ چیزیں خرچ کرتے ہیں: ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾ (آل عمران) ”تم اُس وقت تک نیکی نہیں پاسکتے جب تک وہ کچھ اللہ کی راہ میں خرچ نہ کرو جو تمہیں خود محبوب ہو۔ اور تم جو کچھ بھی خرچ کرتے ہو اللہ تعالیٰ اسے خوب جانتا ہے۔“ پھر فرمایا: ﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَالًا﴾ (الفرقان) ”اور وہ لوگ جو خرچ کرتے ہیں تو نہ اسراف کرتے ہیں، نہ بخل، بلکہ ان کا خرچ ان دونوں انتہاؤں کے درمیان اعتدال کا ہوتا ہے۔“ یہ بھی فرمایا: ﴿قُلْ مَا أَنْفَقْتُمْ مِنْ خَيْرٍ فَلِلَّهِ وَاللَّذِينَ وَالْأَقْرَبِينَ وَالْيَتَامَى وَالْمَسْكِينِ وَالْبَنِي السَّبِيلِ﴾ (البقرة: ۲۱۵) ”ان سے کہیے جو بھی مال تم خرچ کرو وہ والدین، رشتہ داروں، یتیموں، مسکینوں اور مسافروں کا حق ہے۔“ (الفرقان، شیخ عمر فاروق)

حقیقی مومن کی یہ پانچ صفات بیان کرنے کے بعد فرمایا گیا کہ یہی لوگ سچے مومن ہیں، ان کے ظاہر و باطن میں کوئی تضاد نہیں، ان کی زبان اور ان کے دل کے درمیان کوئی تفاوت نہیں بلکہ مکمل رفاقت ہے۔ جو لوگ زبان سے توحید کا اقرار کریں اور حضور نبی کریم ﷺ کی اطاعت کا دم بھریں مگر ان کے اعمال ان کے اقوال کی تردید کرتے ہوں وہ حقیقی مومن نہیں۔ صاحب معارف القرآن اس آیت میں اس نکتہ کی طرف بھی اشارہ کرتے ہیں کہ ہر حق کی ایک حقیقت ہوتی ہے، جب وہ حاصل نہ ہو تو حق حاصل نہیں ہوتا۔

سچے اور حقیقی مومن کے اوصاف بیان کرنے کے بعد فرمایا گیا:

”ان کے لیے ان کے رب کے پاس بڑے درجے ہیں، قصوروں سے درگزر ہے اور بہترین رزق ہے۔“

گویا ان سے تین چیزوں کا وعدہ فرمایا گیا۔ ایک درجاتِ عالیہ، دوسری مغفرت اور تیسرا عمدہ رزق۔ صاحبِ معارف القرآن نے تفسیر بحر محیط کے حوالے سے لکھا ہے کہ ”اس سے پہلی آیات میں سچے مؤمنین کی جو صفات بیان ہوئی ہیں وہ تین قسم کی ہیں: ایک وہ جن کا تعلق قلب اور باطن کے ساتھ ہے، جیسے ایمان، خوفِ خدا، توکل علی اللہ۔ دوسرے وہ جن کا تعلق جسمانی اعمال سے ہے، جیسے نماز وغیرہ۔ تیسرے وہ جن کا تعلق مال سے ہے، جیسے اللہ کی راہ میں خرچ کرنا۔

ان تینوں قسموں کے بالمقابل تین انعاموں کا ذکر آیا ہے۔ درجاتِ عالیہ قلبی اور باطنی صفات کے مقابلہ میں اور مغفرت ان اعمال کے مقابلہ میں جو انسان کے ظاہر بدن سے متعلق ہیں، جیسے نماز، روزہ وغیرہ۔ جیسا کہ حدیث میں آیا ہے کہ نماز گناہوں کا کفارہ ہو جاتی ہے۔ اور رزق کریم اللہ کی راہ میں خرچ کرنے کے بالمقابل آیا ہے کہ جو کچھ خرچ کیا اس سے بہت بہتر اور بہت زیادہ اس کو آخرت میں ملے گا۔“



صحابہ کرام رضی اللہ عنہم اور عقیدہ اہل اسلام

## صحابہ کرام رضی اللہ عنہم سے محبت واجب ہے

ابن عبدالحق الہندی ☆

اللہ تعالیٰ نے بنی نوع انسان کے لیے زندگی گزارنے کا جو ضابطہ اور قانون وضع کیا ہے اسے ”دین اسلام“ کا نام دیا ہے۔ اب دنیا و آخرت میں فلاح و سعادت اور رضائے الہی کا حصول صرف اسی صورت میں ممکن ہے جب ”دین اسلام“ کو مکمل طور پر اپنی زندگی میں جاری و ساری کر لیا جائے۔ جو شخص اسے چھوڑ کر کسی اور طرز حیات کو اپنائے گا اس کے حصے میں سوائے خسارے اور ناکامی کے کچھ نہ آئے گا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ

الْخُسْرَىٰ ۝﴾ (آل عمران)

”اور جو اسلام کے سوا کسی اور دین کا طالب بنے گا تو وہ اس سے ہرگز قبول نہیں کیا جائے گا اور وہ آخرت میں نامرادوں میں سے ہوگا۔“

دین اسلام وحی الہی پر مبنی ہے جو کہ آیات قرآنی اور احادیث نبویہ کی شکل میں امت کے

پاس موجود ہے۔

### اسلام، اہل اسلام تک کیسے پہنچا؟

یہاں یہ نکتہ قابل غور ہے کہ خدا کا یہ دین رسول اکرم ﷺ کے وصال کے بعد امت تک کیسے پہنچا؟ اس کا جواب بلا تامل یہی ہوگا کہ آپ کے ساتھیوں اور شاگردوں کے ذریعے اس لیے کہ نبی مکرّم ﷺ کے اس دنیا سے تشریف لے جانے کے بعد نہ تو کسی کے لیے بلا واسطہ آپ سے دین اخذ کرنا ممکن ہے اور نہ اللہ تعالیٰ ہی کا یہ طریقہ ہے کہ وہ لوگوں سے براہ راست ہم کلام ہوتا رہے یا انہیں ملائکہ کے ذریعے دین و شریعت کی تفصیلات عطا کرتا پھرے۔ جب یہ بات واضح ہوگئی کہ

☆ ایم اے ایل ایل بی فاضل علوم اسلامیہ، خطیب جامع مسجد طیب لاہور

دین مبین اپنی تمام تر جزئیات سمیت، افرادِ اُمت کو رسول اکرم ﷺ کے اصحاب و تلامذہ کے واسطے سے ملا ہے تو اس کا لازمی تقاضا یہ ہے کہ وہ امانت و دیانت اور زہد و تقویٰ کے اعلیٰ ترین درجے پر فائز ہوں کہ ان اوصاف کے بغیر احکاماتِ خداوندی کے ابلاغ و تبلیغ جیسی بھاری ذمہ داری سے عہدہ برآ ہونا ممکن نہیں۔ یہ ایک ایسی کھلی اور روشن حقیقت ہے جس میں کسی قسم کے شک و شبہ کی ادنیٰ درجہ کی گنجائش بھی نہیں۔

اعداءِ ملت بھی اس مسئلہ حقیقت سے پوری طرح آشنا ہیں، یہی وجہ ہے کہ انہوں نے قرآن و سنت کی براہِ راست تکذیب کے بجائے اس واسطے اور ذریعے کو مشکوک ٹھہرانے کی سعی کی جس سے تعلیماتِ شرعِ افرادِ اُمت کو منتقل ہوئی ہیں۔ پیروانِ محمد عربی ﷺ پر بے شمار انعاماتِ خداوندی میں سے ایک خاص عنایت یہ ہوئی کہ ان کے سلف صالحین کو مبداءِ فیض سے وہ نگاہ بصیرت عطا ہوئی جس سے وہ ملت کے خلاف دشمنانِ دین کے ہر فریب اور چال کو فوراً بھانپ لیتے اور اہل اسلام کو اس سے باخبر کر دیتے۔ ناقلمین شریعت اور اصحابِ پیغمبر کے خلاف اُمت کے بدخواہوں کی سازش بھی ان کی نظر فراسٹ سے پوشیدہ نہ رہی، چنانچہ انہوں نے بالکل آغاز ہی میں اس فتنے سے اہل اسلام کو آگاہ کر دیا۔

**اصحابِ پیغمبر ﷺ گواہانِ رسالت ہیں**

امام ابو زرہ رازی نے فرمایا تھا کہ:

اذا رأيت الرجل ينقص احدا من اصحاب رسول الله ﷺ فاعلم انه زنديق  
 وذلك ان الرسول حق، والقرآن حق، وما جاء به حق، وانما ادى الينا ذلك  
 كله الصحابة، وهؤلاء يريدون ان يجرحوا شهودنا، ليبطلوا الكتاب  
 والسنة، والجرح بهم اولی، وهم زنادقة<sup>(۱)</sup>  
 ”جب تم کسی شخص کو اصحاب رسول اللہ ﷺ کی تنقیص کرتے ہوئے دیکھو تو سمجھ لو کہ وہ  
 زندقہ ہے، کیونکہ رسول معظم ﷺ برحق ہیں، قرآن کریم برحق ہے اور جو دین نبی مکرم ﷺ  
 کے آئے ہیں وہ برحق ہے۔ اور یہ تمام چیزیں ہم تک صحابہ کرام نے پہنچائی ہیں (لہذا  
 صحابہ ہمارے لیے رسالتِ محمدیہ علیٰ صاحبہا الصلوٰۃ والسلام کے گواہ ہیں) اور یہ لوگ  
 ہمارے گواہوں کو مجروح کر کے کتاب و سنت کو باطل کرنا چاہتے ہیں، اس لیے یہ خود لائق  
 جرح اور زندقہ ہیں۔“

علامہ عبدالرؤف المناوی نے بھی یہی فرمایا ہے کہ صحابہ کرام رضی اللہ عنہم ناقل شریعت ہیں۔ ان کے مجروح ہونے سے اسلام ختم ہو جاتا ہے، کیونکہ:

لا وحی بعد المصطفیٰ ﷺ و عدالة المبلّغ شرط لصحة التبلیغ (۲)  
 ”حضرت محمد مصطفیٰ ﷺ کے بعد کوئی وحی نہیں ہے۔ اور مبلغ کی عدالت، تبلیغ کے صحیح ہونے کے لیے شرط ہے۔“

یہ بات بالکل واضح ہے کہ دین پر اطمینان سے عمل اسی صورت میں ممکن ہے جب وہ لائق اعتماد ذریعے سے ملے۔ اب رسالت مآب ﷺ اور بعد کے لوگوں کے مابین سب سے پہلا واسطہ حضرات صحابہ کرامؓ ہیں۔ اگر وہی لائق اعتماد نہیں تو امور دین و شریعت میں سے کوئی شے بھی قابل بھروسہ نہیں رہتی لہذا اصحاب محمد ﷺ کو نشانہ جرح و تنقیص بنانا شریعت محمدؐ کو مجروح اور ناقابل اعتبار قرار دینے کے مترادف ہے۔ یہی وجہ ہے کہ بعض لوگ یہ اعتقاد رکھتے ہیں کہ قرآن کریم اپنی اصل شکل میں محفوظ نہیں ہے اور اس میں بہت کچھ تغیر و تبدل واقع ہو چکا ہے اور سنت رسولؐ تو قطعی قابل اعتماد نہیں کہ وہ بھی انہی اصحاب رسولؐ سے منقول ہے جنہیں یہ لوگ لائق بھروسہ ہی نہیں گردانتے!! لیکن معروضات بالا کی روشنی میں اس نقطہ نظر کی لغویت بالکل واضح ہے۔

### بارگاہِ الہی میں صحابہؓ جیسا ایمان ہی مقبول ہے

رسول اکرم ﷺ کے ساتھیوں کے باب میں ایک اور پہلو بھی توجہ کا طالب ہے۔ اللہ تعالیٰ نے وحی کے ذریعے انسانوں کو اپنے مطالبات اور تقاضوں سے آگاہ فرما دیا ہے اور رسول اکرم ﷺ نے اپنے اقوال و افعال اور تقریرات سے ان کی تمیز و توضیح بھی فرمادی ہے۔ اب سوال یہ ہے کہ قرآن کریم اور سنت رسولؐ پر مبنی دین مبین کے حوالے سے ایک انسان کا جو اعتقادی و عملی رویہ اللہ تعالیٰ کو مطلوب ہے کیا امر واقعہ میں اس کی کوئی ایسی مثال موجود ہے جسے تائید خداوندی کی سند حاصل ہو؟ مطالعہ قرآن حکیم سے معلوم ہوتا ہے کہ حضرات صحابہ کرامؓ کی پاکیزہ ہستیاں وہ روشن مثال ہیں جن کے شیوہ تسلیم و رضا کو اللہ تعالیٰ کی بارگاہ میں قبولیت کا شرف حاصل ہے۔ اصحاب رسول ﷺ کا ایمان اس قدر اعلیٰ و اکمل تھا کہ باری تعالیٰ نے بعد میں آنے والے تمام لوگوں کے لیے اسے ایک کسوٹی قرار دے دیا۔ اب جو بھی بارگاہِ الہی سے مؤمن ہونے کی سند لینا چاہتا ہے اس کے لیے لازم ہے کہ وہ اس طریقے سے ایمان لائے جیسے رسول معظم ﷺ کے معزز ساتھی ایمان لائے تھے۔ اللہ تعالیٰ فرماتا ہے:

﴿فَإِنْ آمَنُوا بِمِثْلِ مَا آمَنْتُمْ بِهِ فَقَدِ اهْتَدَوْا وَإِنْ تَوَلَّوْا فَإِنَّمَا هُمْ فِي شِقَاقٍ﴾

(البقرة: ۱۳۷) ☆

☆ آیت کا پس منظر ایک خاص تناظر رکھتا ہے، لیکن ”العبرة بعموم اللفظ لا بخصوص السبب“ کے تحت آیت کا مفہوم عام ہے۔

”اے پیغمبرؐ کے صحابیو! اگر وہ اس طرح ایمان لائیں جس طرح تم ایمان لائے تو وہ راہ

یاب ہوئے، اور اگر وہ اعراض کریں تو پھر وہ درپے مخالفت ہیں۔“

سطور بالا سے دو باتیں بالکل واضح ہو کر سامنے آتی ہیں:

ایک یہ کہ خدائی ہدایت و رہنمائی (دین اسلام) کے اولین ناقل اور مبلغ حضرات صحابہ

کرام رضی اللہ عنہم ہیں۔

دوسری یہ کہ اللہ کی شریعت کو اس کی رضا مندی کے مطابق ٹھیک ٹھیک صحابہ پیغمبرؐ ہی نے

اپنایا تھا، جس کی گواہی خود باری تعالیٰ نے دی ہے۔

ان دونوں باتوں کا لازمی نتیجہ یہ ہے کہ صحابہ کرام رضی اللہ عنہم کی حیثیت اور مقام و مرتبہ دیگر لوگوں

سے ممتاز و منفرد ہو۔ تعلیمات شریعت سے بھی اسی امر کی تائید ہوتی ہے اور قرآن و سنت کی نصوص میں

صحاب رسولؐ کے بعد آنے والے لوگوں کو ان نفوس قدسیہ کے لیے خاص ہدایات دی گئی ہیں جو اہل

اسلام کے عقیدہ کا جزو لاینفک ہیں۔ ذیل میں انہی کے مختلف پہلوؤں کو زیر بحث لایا جا رہا ہے۔

### موضوع کی اہمیت و ضرورت

دین میں صحابہ کرام رضی اللہ عنہم کی آئینی حیثیت اس امر کی متقاضی ہے کہ انہیں اپنا محسن گردانتے

ہوئے ان سے خصوصی عقیدت و محبت کا اظہار کیا جائے اور ان کی تعظیم و تکریم کو ملحوظ رکھتے ہوئے

ان کی شان میں ادنیٰ بے ادبی سے بھی اجتناب کیا جائے۔ نیز ان کے بارے میں حسن ظن رکھا

جائے اور کسی تنم کی بدگمانی کو قلب و ذہن میں جگہ نہ دی جائے۔ لیکن بعض معاندین کا طرز عمل

انتہائی افسوسناک اور تکلیف دہ ہے کہ وہ ان مقدس ہستیوں کی شان میں زبان طعن دراز کرتے

ہیں، حتیٰ کہ انہیں (نعوذ باللہ) نفاق اور کفر و ارتداد کا مرتکب جانتے ہیں اور پھر اپنے ان نظریات

کا کھلے بندوں پر چار بھی کرتے ہیں، جس سے ایک طرف تو پورا دین ہی مشکوک قرار پاتا ہے اور

دشمنان اسلام کو اسلام کے خلاف شکوک و شبہات ابھارنے کا موقع ملتا ہے کہ جب یہی لوگ، معاذ

اللہ خان و بددیانت ہیں تو اس دین کی استنادی حیثیت کیا رہ جاتی ہے۔

دوسری جانب اس سے وہ افراد بھی بے چین و مضطرب ہو جاتے ہیں جو نبی مکرم ﷺ کے

جاں نثار ساتھیوں سے محبت و عقیدت کا دم بھرتے ہیں اور ان کے ممنون احسان ہیں کہ انہوں نے

ہم تک خدا کا دین پہنچانے کے لیے کس قدر مصائب و مشکلات جھیلے، لیکن ان کے پایۂ استقامت

میں ہلکی سی لغزش بھی نہ آئی۔

بنابریں وقت کا تقاضا ہے کہ صحابہ کرام رضی اللہ عنہم کے خلاف معاندوں اور بدخواہوں کی لغو

طراز یوں اور زہرا افشانیوں کا موثر جواب دیا جائے تاکہ ناچختہ ذہن ان سے متاثر ہو کر صحابہ کرام رضی اللہ عنہم کے بارے میں سوء ظن کا شکار نہ ہوں، اور وہ لوگ جو اس سعی نامشکور میں مشغول ہیں وہ بھی قرآن و سنت کی ان صریح نصوص سے باخبر ہو جائیں جن میں ان نفوسِ قدسیہ کے باب میں اہل ایمان کا مطلوب رویہ بیان کیا گیا ہے:

﴿يَهْلِكُ مَنْ هَلَكَ عَيْنِيَّةً وَيَحْيِي مَنْ حَيَّ عَنْ بَيْنِيَّةٍ﴾ (الانفال: ٤٢)

”تاکہ جسے ہلاک ہونا ہے وہ حجت دیکھ کر ہلاک ہو اور جسے زندگی حاصل کرنی ہے وہ حجت دیکھ کر زندگی حاصل کرے۔“

یہاں اس امر کی جانب اشارہ بھی مناسب ہوگا کہ زیر نظر تحریر کا اصل مقصود صحابہ کرام رضی اللہ عنہم کی آئینی و قانونی حیثیت کو اجاگر کرنا ہے۔ اس لیے اس میں اصحاب رسول کے فضائل و مناقب سے صرف نظر کیا جا رہا ہے جو اپنی جگہ ایک اہم اور مستقل موضوع ہے، کیونکہ ایک تو عوام منبر و محراب سے علماء کی زبانی اس بارے میں اکثر و بیشتر سنتے ہی رہتے ہیں، دوسرے اس سے متعلق مختلف رسائل و جرائد اور اخبارات میں وقتاً فوقتاً مضامین شائع ہوتے رہتے ہیں۔ جبکہ صحابہ کرام رضی اللہ عنہم کے آئینی مقام کے حوالے سے اردو زبان میں مواد نسبتاً کم اور عامۃ الناس کی رسائی سے دُور ہے۔

### صحابیؓ کسے کہتے ہیں؟

اصل موضوع پر گفتگو سے قبل مناسب ہوگا کہ ”صحابی“ کے معنی و مفہوم کی وضاحت کر دی جائے۔ لغت کی رو سے لفظ صحابی کا مادہ ”صحب“ ہے جس کے معنی ساتھ رہنے ساتھ لگنے اور ہمراہ ہونے کے ہیں۔ (القاموس الوحید)

جہاں تک اصطلاحی مفہوم کا تعلق ہے تو مختلف اہل علم نے متنوع اسالیب میں صحابیؓ کی تعریف کی ہے۔ ان کے الفاظ میں اختلاف ہے لیکن مفہوم سب کا تقریباً ایک ہی ہے۔ امام محمد بن اسماعیل بخاریؒ صحابیؓ کی تعریف ان الفاظ میں کرتے ہیں:

من صحب النبي ﷺ أو رآه من المسلمين فهو من اصحابه (٣)

”مسلمانوں میں سے جو شخص نبی ﷺ کے ساتھ رہا یا آپؐ کی زیارت کی وہ آپؐ کے اصحاب میں شامل ہے۔“

بعض لوگ صحابی ہونے کے لیے یہ شرط لگاتے ہیں کہ اس نے طویل عرصہ آپؐ کے ساتھ گزارا ہو، لیکن یہ بات درست نہیں۔ امام بخاریؒ کے استاذ امام علی بن مدینیؒ فرماتے ہیں:

من صحب النبي ﷺ أو رآه ولو ساعة من نهار فهو من اصحاب النبي ﷺ (٤)

”جس نے رسول اکرم ﷺ کی صحبت اختیار کی یا آپؐ کو دیکھا، خواہ دن کا قلیل عرصہ ہی کیوں نہ ہو تو وہ اصحابِ پیغمبرؐ میں شمار ہوگا۔“  
صحابی کی اور بھی کئی تعریفیں کی گئی ہیں، لیکن علامہ ابن حجر عسقلانیؒ کے مطابق سب سے مشہور اور جامع و مانع تعریف یہ ہے کہ صحابیؓ وہ ہے:

من لقی النبی ﷺ مؤمناً به و مات علی الاسلام<sup>(۵)</sup>  
”جو نبی اکرم ﷺ پر ایمان رکھتے ہوئے آپؐ سے ملا ہو اور اس کی وفات حالتِ اسلام پر ہوئی ہو۔“

### اصحابِ رسول اللہ ﷺ سے محبت کا وجوب، نصوص شریعت کی روشنی میں

حضراتِ صحابہ کرام رضوان اللہ علیہم اجمعین سے محبت رکھنا، ان کی تعظیم و توقیر اور عزت و تکریم کو ملحوظ رکھنا، ان کے اجماع کو حجت شرعی جاننا اور ان کے نقش قدم پر چلنا اہل السنۃ والجماعۃ کے عقائد میں شامل ہے۔ اہل سنت کے نزدیک رسول اکرم ﷺ کے نیک طینت ساتھیوں میں سے کسی ایک کے بارے میں بھی اپنے دل میں بغض و عناد رکھنا حرام اور کم نصیبی کی علامت ہے۔ اس لیے کہ انہی پاک باز ہستیوں کو تو خداوندِ قدوس نے اپنے رسول مکرّم ﷺ کی معیت کے لیے منتخب فرمایا اور پھر انہوں نے رفاقت کا حق ادا کر دیا۔ یہی وہ جاں نثار ہیں جنہوں نے اپنی جانوں پر کھیل کر سرورِ کائنات ﷺ کی تائید و نصرت کی اور دین الہی کی ترویج و اشاعت میں اپنا تن من دھن قربان کر دیا۔ اس کا رِعظیم میں انہوں نے نہ تو مشرکوں کی ایذا رسانیوں کی کوئی پرواہ کی اور نہ منافقوں کی ریشہ و دوائیاں ہی انہیں متزلزل کر سکیں۔ یہی اصحابِ رسولؐ ہی وہ اطاعت گزار ہیں کہ حسبِ منشاء رے ربانی اپنے اموال و اوطان کو چھوڑ چھاڑ کر یثرب کی طرف ہجرت کر گئے اور انہیں ادنیٰ سا تامل بھی نہ ہوا۔ الغرض انہوں نے ہر شے پر اللہ و رسولؐ کی محبت کو مقدم رکھا۔ پھر یہی وہ باہمت اور پر عزم لوگ تھے جنہوں نے رسول اکرم ﷺ کی رحلت کے بعد تبلیغ و جہاد سے اسلام کی دعوت اطراف و اکناف عالم میں عام کر دی اور پوری دنیا میں اسلام کا ڈنکا بجا دیا۔ لہذا ان کا دیگر افراد امت پر یہ حق ہے کہ وہ ان سے قلبی محبت رکھیں اور ان کے لیے خدا کی جناب میں رحمت و بخشش کی دعا کرتے رہیں۔

اس سلسلے میں قرآن و سنت کی کئی نصوص موجود ہیں، جن سے حُبّ صحابہؓ کی فرضیت ثابت ہوتی ہے۔ ان میں سے چند ایک درج ذیل ہیں:

**پہلی دلیل:** ارشادِ باری تعالیٰ ہے:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ

وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ﴿١٠٠﴾ (الحشر)  
 ”اور جو ان کے بعد آئے وہ دعا کرتے ہیں کہ اے ہمارے رب! ہم کو بھی بخش اور  
 ہمارے ان بھائیوں کو بھی بخش جنہوں نے ایمان لانے میں ہم پر سبقت کی اور ہمارے  
 دلوں میں اہل ایمان کے لیے کینہ نہ پیدا ہونے دے۔ اے ہمارے رب! بے شک  
 تو نہایت شفیق و مہربان ہے۔“

مذکورہ بالا آیت مبارکہ سے اہل علم نے دو باتیں اخذ کی ہیں:  
 ایک یہ کہ اصحابِ رسولؐ کے لیے بخشش کی دعا کرنا بھی ایک مسلمان پر صحابہ کرام رضی اللہ عنہم کا  
 حق ہے۔

دوسری یہ کہ صحابہ کرام رضی اللہ عنہم سے محبت رکھنا ہر مسلم پر واجب ہے۔  
 پہلے نکتے کی تفصیل آگے آرہی ہے۔ سردست دوسرے کی تائید میں جلیل القدر مفسر قرآن  
 امام قرطبیؒ کی تفسیر کا درج ذیل اقتباس ملاحظہ فرمائیے:

هذه الآية دليل على وجوب محبة الصحابة لانه جعل لمن بعدهم خطأ في  
 الفئ ما اقاموا على محبتهم ومواتهم والاستغفار لهم؛ وان من سبهم او  
 واحدا منهم او اعتقد فيه شرًا انه لا حق له في الفئ؛ روى ذلك عن مالك  
 وغيره؛ قال مالك: من كان يبغض احدا من اصحاب محمد ﷺ او كان  
 في قلبه عليهم غل فليس له حق في الفئ المسلمين؛ ثم قرأ ﴿وَالَّذِينَ جَاءُوا  
 مِنْ بَعْدِهِمْ.....﴾ (١٠١)

”یہ آیت صحابہ کرامؓ سے محبت کے وجوب پر دلالت کتاں ہے، کیونکہ باری تعالیٰ نے ان  
 کے بعد آنے والوں کو مال نے فی☆ میں اسی صورت میں حصہ دار ٹھہرایا ہے جب وہ ان  
 (صحابہؓ) سے محبت اور قلبی تعلق رکھتے ہوں اور ان کے لیے استغفار (دعا، بخشش) کرتے  
 ہوں۔ اور جو ان سب کو یا ان میں سے کسی ایک کو برا بھلا کہتا ہے یا ان کے بارے میں سوء  
 اعتقاد رکھتا ہے تو اس کا مال نے فی میں کوئی حصہ نہیں۔ یہ بات امام مالکؒ اور دیگر اہل علم سے  
 مروی ہے۔ امام مالکؒ کا قول ہے کہ جو شخص اصحاب محمد ﷺ میں سے کسی ایک سے متعلق بھی  
 بغض و عناد رکھتا ہے یا اس کے دل میں ان کے لیے حسد و کینہ چھپا ہوا ہے تو اس کا مسلمانوں  
 کے مال نے فی میں کوئی حق نہیں۔ پھر بطور دلیل امام صاحبؒ نے یہی آیت پڑھی۔“

**دوسری دلیل:** سیدنا عبداللہ بن مغفل المزنیؒ سے مروی ہے کہ رسول اکرم ﷺ نے ارشاد فرمایا:

☆ مال نے فی سے مراد وہ مال ہے جو غیر مسلموں سے بغیر لڑائی کے حاصل ہو۔ سورۃ الحشر کی مذکورہ آیت  
 میں بھی مال نے فی کے مختلف مستحقین میں سے ایک کا ذکر ہے۔ (مضمون نگار)

((اللَّهُ اللَّهُ فِي أَصْحَابِي، اللَّهُ اللَّهُ فِي أَصْحَابِي، لَا تَتَّخِذُوهُمْ عَرَضًا بَعْدِي، فَمَنْ أَحَبَّهُمْ فَبِحُبِّي أَحَبَّهُمْ، وَمَنْ أَبْغَضَهُمْ فَبِإِبْغَضِي أَبْغَضَهُمْ، وَمَنْ آذَاهُمْ فَقَدْ آذَانِي، وَمَنْ آذَانِي فَقَدْ آذَى اللَّهَ، وَمَنْ آذَى اللَّهَ يُوْشِكُ أَنْ يَأْخُذَهُ))<sup>(۷)</sup>

”اللہ سے ڈرو اللہ سے ڈرو میرے صحابہؓ کے معاملے میں۔ اللہ سے ڈرو اللہ سے ڈرو میرے صحابہؓ کے معاملے میں۔ میرے بعد ان کو نشانہ (طعن و تشنیع) نہ بناؤ، کیونکہ جس شخص نے ان سے محبت کی تو میری محبت کے ساتھ ان سے محبت کی اور جس نے ان سے بغض رکھا تو میرے بغض کے ساتھ ان سے بغض رکھا۔ اور جس نے انہیں ایذا پہنچائی اس نے مجھے ایذا پہنچائی اور جس نے مجھے ایذا دی اس نے اللہ تعالیٰ کو ایذا پہنچائی اور جو خدا کو ایذا پہنچانا چاہے تو قریب ہے کہ خدائے جبار و قہار اسے عذاب میں پکڑ لے۔“

نبی مکرم ﷺ کے اس فرمان میں صحابہ کرام رضی اللہ عنہم کے بعد آنے والے لوگوں کے لیے ترغیب ہے کہ وہ ان کا حق پہنچائیں ان کی توقیر و تعظیم کریں اور ان کی شان میں کسی قسم کی بے ادبی و گستاخی نہ کریں جس سے ان کا استخفاف ہوتا ہو۔ نشانہ بنانے سے مراد یہ ہے کہ قبیح اور بے ہودہ باتیں ان سے منسوب کی جائیں اور ان کا ذکر برے طریقے سے کیا جائے۔ جیسے کسی شے کو نشانہ بنا کر تیر اندازی کی جاتی ہے اس طرح اپنی زبان کے چرکوں سے انہیں تکلیف نہ پہنچائی جائے۔

رسول معظم ﷺ نے اپنے اس ارشادِ گرامی میں اس امر کی بھی وضاحت فرمائی کہ صحابہ کرام رضی اللہ عنہم کی محبت انسان کے دل میں اسی صورت میں جاگزیں ہوتی ہے جب رسول اکرم ﷺ کی محبت بھی دل میں موجود ہو، کیونکہ حب صحابہؓ کا اصل سبب نبی مکرم ﷺ سے محبت ہی ہے۔ یا اس سے یہ مراد بھی ہو سکتی ہے کہ چونکہ نبی کریم ﷺ ان سے محبت رکھتے ہیں اس لیے اہل ایمان کو بھی ان سے محبت کرنی چاہیے۔ اسی طرح صحابہ کرام رضی اللہ عنہم سے بغض و عناد کی اصل وجہ بھی ہو سکتی ہے کہ کسی بد بخت کے دل میں آپ ﷺ سے نفرت پائی جاتی ہو۔ حدیث مبارکہ کا آخری جملہ سخت وعید پر مشتمل ہے کہ یوشک ان یاخذلہ<sup>(۸)</sup> یعنی خدا تعالیٰ اصحابِ پیغمبرؐ سے کینہ رکھنے والوں کو دنیا و آخرت میں سزا دے گا۔

**تیسری دلیل:** امام بخاری اپنی ’الصحيح‘ میں سیدنا انس رضی اللہ عنہ سے روایت کرتے ہیں کہ رسول معظم ﷺ نے ارشاد فرمایا:

((آيَةُ الْإِيمَانِ حُبُّ الْأَنْصَارِ وَآيَةُ النِّفَاقِ بُغْضُ الْأَنْصَارِ))<sup>(۹)</sup>

”ایمان کی نشانی انصار سے محبت کرنا ہے اور نفاق کی علامت انصار کا بغض ہے۔“

صاحبِ فیض القدر نے اس حدیث کی شرح میں بڑی نفیس گفتگو کی ہے، جس کا خلاصہ یہ ہے کہ:

”انسان کے کمال ایمان یا نفسِ ایمان کی علامت یہ ہے کہ وہ اوس و خزرج کے اہل ایمان سے محبت رکھتا ہو، کیونکہ انہوں نے اپنا وہ عہدِ بحسن و خوبی پورا کیا جو انہوں نے اللہ تعالیٰ سے کیا تھا کہ وہ رسول اکرم ﷺ کو پناہ دیں گے اور خوف و خطر اور ضعف و کمزوری کے حالات میں بھی ان کی نصرت کریں گے۔ ان کا سلوک نبی اکرم ﷺ سے بہت اچھا تھا، وہ صدقات میں بڑھ چڑھ کر حصہ لیتے اور ان کی محبتِ خلوص و اخلاص پر مبنی تھی۔ لیکن اس سے ان کی مہاجرین پر ترجیح ثابت نہیں ہوتی جنہوں نے رسول اکرم ﷺ کی محبت و خوشنودی کی خاطر اپنے گھر بار اور اہل و عیال کو چھوڑ دیا اور اپنے اموال سے محروم ہو گئے۔ حدیث میں آیتہ النفاق بغض الانصار تاکید کے لیے ہے۔ آپ نے یہاں کفر کا ذکر نہیں فرمایا جو ایمان کی ضد ہے، کیونکہ انصار سے بغض و عناد رکھنے والے ظاہری طور پر مسلمان ہی سمجھے جاتے تھے۔ تو آپ نے حقیقی اہل ایمان سے انہیں ممتاز کرنے کے لیے نفاق کا ذکر فرمایا۔ اس عظیم منقبت میں انصار کو خاص کرنے کی وجہ یہ تھی کہ وہ اپنے فضائل کی بنا پر ممتاز حیثیت کے حامل تھے اور یہ امر حسد کا سبب بن سکتا تھا۔ لہذا اس حدیث میں ان سے محبت کی ترغیب اور ان سے نفرت کی ترہیب ہے۔

اس حدیث مبارکہ کے آخر میں ایک اور پہلو بھی قابل غور ہے کہ مبتدأ اور خبر دونوں معرفہ میں ہیں جس سے حصر کا مفہوم پیدا ہوتا ہے، یعنی لا علامۃ للایمان الا حبہم و لیس حبہم الا علامتہ، ولا علامۃ للنفاق الا بغضہم و لیس بغضہم الا علامتہ ”محبت انصار کے سوا ایمان کی کوئی علامت نہیں اور ان کی محبت محض ایمان ہی کی دلیل ہے۔ اسی طرح نفاق کی کوئی علامت نہیں سوائے انصار کے بغض کے اور ان سے بغض صرف اور صرف نفاق ہی کی شکل ہے“۔ یہ ان کی فضیلتِ عظیمہ کی تشہیر اور ان کے افعال کریمہ کی طرف توجہ دلانے کے لیے ہے۔ اگرچہ جو بھی اس پہلو سے انصار کے ساتھ شریک ہوگا وہ عظمت و فضیلت میں بھی ان کا سا جہی ہوگا“۔ (۱۰)

**چوتھی دلیل:** امام بخاری و امام مسلم رحمہما اللہ نے سیدنا براء بن عازب رضی اللہ عنہ سے انصار کے بارے میں نبی کریم ﷺ کا یہ ارشاد روایت کیا ہے کہ:

((الْأَنْصَارُ لَا يُحِبُّهُمْ إِلَّا مُؤْمِنٌ وَلَا يُبْغِضُهُمْ إِلَّا مُنَافِقٌ فَمَنْ أَحَبَّهُمْ أَحَبَّهُ اللَّهُ وَمَنْ أَبْغَضَهُمْ أَبْغَضَهُ اللَّهُ)) (۱۱)

”انصار سے مؤمن ہی محبت کرے گا اور منافق ہی بغض رکھے گا۔ جو ان سے محبت کرے اللہ سے محبوب بنالے اور جو ان سے بغض رکھے وہ اللہ کے ہاں مبغوض ہو۔“

**پانچویں دلیل:** سیدنا ابو ہریرہ رضی اللہ عنہ سے روایت ہے کہ رسول معظم ﷺ نے ارشاد فرمایا:

((لَا يُبْغِضُ الْأَنْصَارَ رَجُلٌ يُؤْمِنُ بِاللَّهِ وَالْيَوْمِ الْآخِرِ)) (۱۲)

”وہ شخص انصار سے کینہ نہیں رکھ سکتا جو خدا اور روزِ آخرت پر ایمان رکھتا ہے۔“

**چھٹی دلیل:** امام اہل سنت احمد بن حنبلؒ سیدنا ابو ہریرہؓ سے رسول اکرم ﷺ کا یہ فرمان روایت کرتے ہیں کہ:

((مَنْ أَحَبَّ الْأَنْصَارَ أَحَبَّهُ اللَّهُ، وَمَنْ أَبْغَضَ الْأَنْصَارَ أَبْغَضَهُ اللَّهُ)) (۱۳)

”جو انصار سے محبت کرتا ہے خدا اس سے محبت فرماتا ہے اور جو انصار سے بغض رکھتا ہے خدا اس سے بغض رکھتا ہے۔“

**ساتویں دلیل:** سیدنا ابو ہریرہؓ سے مروی ہے کہ سرورِ کائنات ﷺ نے فرمایا:

((مَنْ أَحَبَّ الْأَنْصَارَ فِجْحِي أَحَبَّهُمْ، وَمَنْ أَبْغَضَ الْأَنْصَارَ فَبِغَضِي أَبْغَضَهُمْ)) (۱۴)

”جس نے انصار سے محبت کی تو اس نے میری محبت کے ساتھ ان سے محبت کی اور جس نے ان سے بغض رکھا تو میرے بغض کے ساتھ ان سے بغض رکھا۔“

**آٹھویں دلیل:** سیدنا سعد بن عبادہؓ سے مروی ہے کہ حضور نبی کریم علیہ السلام نے فرمایا:

((إِنَّ هَذَا الْحَيَّ مِنَ الْأَنْصَارِ مِخْنَةٌ حُبُّهُمْ إِيْمَانٌ وَبُغْضُهُمْ نِفَاقٌ)) (۱۵)

”انصار کا گروہ (لوگوں کے ایمان کے لیے باعث) امتحان و آزمائش ہے ان کی محبت ایمان اور ان سے نفرت نفاق ہے۔“

**نویں دلیل:** سیدنا براء بن عازبؓ راوی ہیں کہ آنحضرت ﷺ نے ارشاد فرمایا:

((لَا يُحِبُّ الْأَنْصَارَ إِلَّا مُؤْمِنٌ، وَلَا يُبْغِضُهُمْ إِلَّا مُنَافِقٌ، مَنْ أَحَبَّهُمْ أَحَبَّهُ اللَّهُ

وَمَنْ أَبْغَضَهُمْ أَبْغَضَهُ اللَّهُ)) (۱۶)

”انصار سے وہی محبت کرے گا جو مؤمن ہو اور منافق کے سوا کوئی ان سے بغض نہ رکھے گا۔“

جس نے ان سے محبت کی خدا اس سے محبت فرمائے گا اور جس نے ان سے عناد رکھا وہ خدا کے ہاں قابلِ نفرت قرار پائے گا۔“

**دسویں دلیل:** سیدنا حارث بن زیاد الساعدیؓ کہتے ہیں کہ وہ خندق کے روز اپنے بچا زاد

کے ساتھ رسول اکرم ﷺ کی خدمت میں حاضر ہوئے۔ آپ اس وقت لوگوں سے ہجرت کی بیعت

لے رہے تھے۔ سیدنا حارث کہنے لگے: یا رسول اللہ! اس سے بھی بیعت لیجیے۔ آپ نے پوچھا:

((وَمَنْ هَذَا؟)) ”یہ کون ہے؟“ عرض کیا: ابن عمی حوط بن یزید بن یزید بن حوط ”یہ میرا

بچا زاد حوط بن یزید بن یزید بن حوط ہے۔“ رسول معظم ﷺ نے فرمایا:

((لَا أَبَايُكُمْ، إِنَّ النَّاسَ يَهَاجِرُونَ إِلَيْكُمْ وَلَا تُهَاجِرُونَ إِلَيْهِمْ، وَاللَّذِي نَفْسُ

مُحَمَّدٌ ﷺ بِيَدِهِ لَا يُحِبُّ رَجُلٌ الْأَنْصَارَ حَتَّى يَلْقَى اللَّهَ تَبَارَكَ وَتَعَالَى إِلَّا لَقِيَ اللَّهَ تَبَارَكَ وَتَعَالَى وَهُوَ يُحِبُّهُ، وَلَا يَبْغُضُ رَجُلٌ الْأَنْصَارَ حَتَّى يَلْقَى اللَّهَ تَبَارَكَ وَتَعَالَى إِلَّا لَقِيَ اللَّهَ تَبَارَكَ وَتَعَالَى وَهُوَ يَبْغُضُهُ» (۱)

”میں تجھ سے بیعت نہ کروں گا۔ بے شبہ لوگ تمہاری طرف ہجرت کرتے ہیں اور تم ان کی طرف ہجرت نہیں کرتے۔ اُس ذات کی قسم جس کے ہاتھ میں محمد ﷺ کی جان ہے! جو شخص بھی انصار سے محبت رکھتا ہے وہ جب اللہ تعالیٰ سے ملاقات کرے گا تو باری تعالیٰ اس سے اس حال میں ملے گا کہ اس سے محبت رکھتا ہوگا، اور جو شخص انصار سے نفرت اور بغض و عناد رکھتا ہے وہ جب اللہ تعالیٰ کی بارگاہ میں حاضر ہوگا تو اللہ تعالیٰ اس سے اس حالت میں ملے گا کہ وہ اس شخص سے نفرت کرتا ہوگا۔“

**گیارہویں دلیل:** امام مسلم بن حجاج القشیریؒ سیدنا علیؑ سے ان کا یہ قول روایت کرتے ہیں:

وَالَّذِي فَلَقَ الْحَبَّةَ وَبَرَأَ النَّسَمَةَ، إِنَّهُ لَعَهْدُ النَّبِيِّ الْأُمِّيِّ ﷺ إِلَيَّ أَنْ لَا يُحِبَّنِي إِلَّا مُؤْمِنٌ وَلَا يَبْغُضُنِي إِلَّا مُنَافِقٌ (۱۸)

”قسم ہے اُس ذات کی جس نے دانے کو پھاڑا اور جس نے جانداروں کو پیدا کیا! رسول اکرم ﷺ کا مجھ سے عہد ہے کہ مجھ سے مؤمن ہی محبت کرے گا اور مجھ سے بغض منافق ہی رکھے گا۔“

☆ نتیجہ: مندرجہ بالا شرعی نصوص سے ثابت ہوا کہ اصحاب پیغمبرؐ سے محبت کرنا ہر صاحب ایمان پر لازم ہے اور ان کی محبت ہی ایمان و نفاق میں حد فاصل ہے۔ گویا جو درجہ ایمان پر فائز ہونا چاہتا ہے اسے اپنے دل میں اصحاب رسولؐ کی محبت کو راسخ کرنا ہوگا، ورنہ نفاق کا روگ ہی اس کے حصے میں آئے گا اور ایمان و ایقان کی دولت سے وہ کم نصیب محروم ہی رہے گا۔ اعاذنا اللہ منہ!

## ایک اشکال اور اس کا حل

یہاں بعض ذہنوں میں یہ سوال بھی پیدا ہو سکتا ہے کہ اوپر بیان کردہ احادیث میں خصوصیت سے انصارؓ کا ذکر ہے تو کیا دوسرے صحابہ کرامؓ اس میں داخل نہیں؟ علمائے اُمت نے اس سوال کا جواب بھی دیا ہے اور وہ یہ ہے کہ دیگر صحابہ کرامؓ بھی اس حکم میں شامل ہیں، کیونکہ جس علت کی بنا پر انصارؓ سے محبت کرنے کا حکم دیا گیا ہے وہ تمام صحابہؓ میں موجود ہے، یعنی نصرت رسولؐ اور اشاعتِ اسلام میں بڑھ چڑھ کر حصہ لینا اور اس باب میں کسی قسم کے نقصان یا مخالفت کی پرواہ نہ کرنا۔

ائمہ کرامؓ کی آراء: ذیل میں بعض ائمہ کرام کی توضیحات نقل کی جا رہی ہیں جن سے مندرجہ بالا

احادیث کے مفہوم کی وضاحت کے ساتھ ساتھ یہ نکتہ بھی نکھر کر سامنے آ جائے گا۔

▼ صحیح مسلم کی شرح ”فتح المنعم“ میں ہے کہ:

..... ان السر فی هذا التخصیص هو خوف الرسول ﷺ من ان ینسی الناس بعده فضل الانصار وخصوصاً بعد ان یحظى المهاجرون بالخلافة؛ وبعد ان تأخذ قریش مرکزها فی الاسلام (۱۹)

”انصار کو خاص کرنے کی اصل حقیقت یہ ہے کہ رسول اکرم ﷺ کو یہ خدشہ تھا کہ آپ کے بعد لوگ انصار کا مقام و مرتبہ اور فضیلت فراموش کر دیں گے، خصوصاً مہاجرین کے منصب خلافت پر فائز ہونے اور اسلام میں اپنی مرکزی حیثیت قائم ہونے کے بعد (لوگوں کی توجہ انصار سے ہٹ جائے گی)۔“

▼ امام ابو عبد اللہ محمد بن خلفہ الوشتانی الابی الممالکی صحیح مسلم کی شرح اکمال

المعلم میں لکھتے ہیں:

فان قلت : والمهاجرون ایضاً لهم هذه الحیثیة فلم خصّ الانصار؟ قلت : قد جاء ما یشیر الی انهم مثلهم وهو قوله فی حدیث البزار فی کل الصحابة فَبِحَبِیْ اَحَبُّهُمُ وَبِبُغْضِیْ اَبْغَضَهُمْ او یقال انما خصّهم لان المنافقین كانوا یتربصون بالمؤمنین الدوائر ویرون ان الحامی لهم منها انما هم الانصار لمنعتهم ودارهم فكانوا یبغضونهم لذلك فجعل ﷺ ذلك آية المنافق

”اگر تم کہو کہ مہاجرین کو بھی تو یہ حیثیت حاصل ہے (جو انصار کی ہے) تو پھر انصار کی تخصیص کیوں؟ میں کہتا ہوں کہ ایسی حدیث بھی موجود ہے جس سے اشارہ ملتا ہے کہ وہ (مہاجرین) بھی انہی کی مثل ہیں اور وہ بزار میں تمام اصحاب کے بارے میں آپ ﷺ کا یہ فرمان ہے کہ جس نے ان سے محبت کی تو میری محبت کی بنا پر کی اور جس نے ان سے بغض رکھا تو میرے بغض کی وجہ سے ایسا کیا۔ یا پھر ان کے خصوصی ذکر کی وجہ یہ ہو سکتی ہے کہ منافقین اہل ایمان کے لیے برے وقت کے منتظر و متمنی رہتے تھے اور وہ یہ سمجھتے تھے کہ برے وقت میں انصار ہی اپنی عزت و قوت اور قوم و قبیلے کی مدد سے مؤمنوں کی حفاظت و حمایت میں سرگرم ہوتے ہیں؛ چنانچہ منافق انصار سے کینہ و نفرت رکھتے تھے اسی لیے نبی کریم ﷺ نے اس شے کو منافق کی نشانی قرار دیا۔“

امام ابو عبد اللہ محمد بن محمد السنوسی الحسینی نے بھی مکمل اکمال الاکمال میں یہی

▼ حدیث مبارکہ آیۃ الْاِیْمَانِ حُبُّ الْاِنْصَارِ کی شرح میں امام ابو العباس احمد بن عمر بن ابراہیم القرطبی رقم طراز ہیں کہ:

الآیة : العلامة والدلالة؛ وقد تكون ظنیة؛ وقد تكون قطعیة؛ وحب الانصار من حيث كانوا انصار الدین ومظهریه؛ وباذلین اموالهم وانفسهم فی اعزازه واعزاز نبیہ واعلاء کلمتہ؛ دلالة قاطعة علی صحة ایمان من کان كذلك؛ وصحة محبته للنبی ﷺ؛ وبغضهم كذلك؛ دلالة قاطعة وعلی النفاق؛ وكذلك القول فی حُبِّ علی وبغضه<sup>(۲)</sup>

”آیت کے معنی علامت اور دلالت کے ہیں۔ یہ کبھی ظنی ہوتی ہے اور کبھی قطعی۔ جو شخص انصار سے اس لیے محبت کرتا ہے کہ وہ دین کے مددگار اور اسے غالب کرنے والے تھے اور اسلام اور پیغمبر اسلام کی تائید و تقویت اور اعلاء کلمتہ اللہ کے لیے اپنے مال و جان لٹانے والے تھے، تو اس کی یہ محبت اس کے ایمان اور نبی اکرم ﷺ سے سچی محبت کی قطعی دلیل شمار ہوگی۔ اسی طرح ان سے بغض و عناد نفاق کی حتمی دلیل سمجھا جائے گا۔ سیدنا علی المرتضیٰ رضی اللہ عنہ کی محبت اور ان سے کینہ رکھنے کا بھی یہی حکم ہوگا۔“

▼ انصار کی محبت کو علامتِ ایمان اور ان کے بغض کو علامتِ نفاق قرار دینے کی علت بیان کرتے ہوئے امام ذہبی فرماتے ہیں کہ:

وما ذاک الا سابقتهم ومجاهدتهم اعداء اللہ بین یدی رسول اللہ ﷺ؛ وكذلك حُبِّ علی رضی اللہ عنہ من الایمان وبغضه من النفاق؛ وانما يعرف فضائل الصحابة من تدبیر احوالهم وسیرهم وآثارهم فی حیاة رسول اللہ ﷺ وبعد موته من المسابقة الی الایمان؛ والمجاهدة للکفار ونشر الدین واطهار شاعر الاسلام واعلاء کلمة اللہ ورسوله وتعلیم فرائضه وسننه ولو لا هم ما وصل الینا من الدین اصل ولا فرع ولا علمنا من الفرائض والسنة سنة ولا فرضاً؛ ولا علمنا من الاحادیث والاحبار شیعاً<sup>(۲)</sup>

”یہ محض اس لیے کہ صحابہ کرام رسول اکرم ﷺ کے سامنے بڑھ چڑھ کر دشمنانِ خدا سے جہاد کرتے تھے۔ اسی طرح سیدنا علی کی محبت ایمان اور ان سے بغض نفاق ہے۔ صحابہ کرام کے فضائل وہی جان سکتا ہے جو رسول اکرم ﷺ کی حیات مبارکہ اور آپ کی وفات کے بعد ان کے احوال و آثار اور سیرتوں میں غور و فکر کرے گا کہ وہ کس طرح ایمان میں ایک دوسرے سے آگے بڑھنے کی کوششیں کرتے تھے اور اہل کفر سے جہاد دین کی نشر و اشاعت، شاعر کے غلبہ، خدا اور رسول کے کلمہ کی بلندی اور فرائض و سنن کی تعلیم میں مسابقت کا

مظاہرہ کرتے تھے۔ اگر اصحابِ پیغمبرؐ ہوتے تو ہم تک دین کی کوئی اصل پہنچتی اور نہ فرح ہمیں فرانس میں سے کسی فرض کا علم ہوتا اور نہ سنن میں سے کسی سنت کا۔ اور ہم احادیث و اخبار سے بھی قطعی بے خبر اور لاعلم ہوتے۔“

▼ علامہ العینیؒ نبی اکرم ﷺ کے فرمان ”آیة الایمان حب الانصار و آیة النفاق بغض الانصار“ کی تشریح میں لکھتے ہیں کہ:

المقصود من الحديث الحث على حب الانصار وبيان فضلهم؛ لما كان مهم من اعزاز الدين وهدل الاموال والانفس؛ والايثار على انفسهم والابواء والنصر وغير ذلك؛ قالوا: وهذا جار في اعيان الصحابة كالخلفاء وبقية العشرة والمهاجرين بل في كل الصحابة اذ كل واحد منهم له سابقة وسالفة وعناء في الدين واثر حسن فيه؛ فحبهم لذلك المعنى محض الایمان وبغضهم محض النفاق ويدل عليه ما روى مرفوعاً في فضل اصحابه كُلهُم :

مَنْ أَحَبَّهُمْ فَبِحَبِيٍّ أَحَبَّهُمْ وَمَنْ أَبْغَضَهُمْ فَبِبُغْضِيٍّ أَبْغَضَهُمْ (۲۳)

”مذکورہ حدیث مبارکہ سے انصار سے محبت کی ترغیب اور ان کی فضیلت کا بیان مقصود ہے کیونکہ وہ دین کی قوت و مضبوطی کا باعث تھے انہوں نے اس کی خاطر اپنے مال اور جائیں بچھاؤ کی تھیں۔ وہ دیگر اہل ایمان کے لیے ایثار کا مظاہرہ کرتے، انہیں پناہ دیتے اور ان کی تائید و نصرت میں پیش پیش رہتے تھے۔ اہل علم نے کہا ہے کہ سربرآوردہ اور بڑے بڑے صحابہؓ مثلاً خلفائے راشدینؓ دیگر عشرہ مبشرہ میں سے دیگر صحابہ اور مهاجرین بلکہ تمام اصحاب رسول ﷺ کا بھی یہی معاملہ ہے (یعنی ان سے محبت ایمان اور بغض نفاق ہے) کیونکہ ان میں سے ہر ایک امورِ خیر میں سہمت لے جانے والا دین میں سخاوت و غنا کا مظاہرہ کرنے والا اور اچھی سنت باقی چھوڑ کر جانے والا ہے۔ لہذا اس پہلو سے حب صحابہؓ عین ایمان اور ان کا بغض خالص نفاق ہے۔ یہی مفہوم اس مرفوع روایت سے ثابت ہوتا ہے جو تمام صحابہ کرام رضی اللہ عنہم کی فضیلت میں مروی ہے کہ ”جس نے ان سے محبت کی تو میری وجہ سے کی اور جس نے ان سے بغض و عناد رکھا تو مجھ سے کینہ کی بنا پر رکھا۔“

کبار ائمہ دین کے مندرجہ بالا اقوال و ارشادات سے یہ امر روز روشن کی طرح عیاں ہو جاتا ہے کہ صحابہ کرام رضی اللہ عنہم سے قلبی تعلق رکھنا دین میں مطلوب ہے اور دراصل محبت رسول ﷺ ہی کی دلیل ہے، اور جو حرماں نصیب اصحابِ پیغمبرؐ سے حقد و عداوت رکھتا ہے وہ درحقیقت رسول معظم ﷺ سے بغض کا شکار ہے۔ اعاذنا اللہ منہ۔ اللہ جل شانہ کا طائفہ منصورہ اور فرقہ ناجیہ اہل السنۃ

والجماعة پر خصوصی فضل و احسان ہے کہ یہ گروہ صحابہ کرام رضی اللہ عنہم سے اسی طرح محبت کا دم بھرتا ہے جس طرح خدا اور رسول خدا ﷺ کی مراد و منشا ہے۔

شیخین رضی اللہ عنہما کی محبت عظیم فریضہ ہے

ہمارے قدیم دینی ادب کے مطالعے سے پتا چلتا ہے کہ سلف صالحین قرآن و سنت کی صریح تعلیمات کے پیش نظر صحابہ کرام رضی اللہ عنہم کی محبت کو عموماً اور حب شیخین رضی اللہ عنہما کو خصوصاً فرائض و واجبات میں شمار کرتے تھے جیسا کہ اقوال ذیل سے واضح ہوتا ہے۔

▼ عظیم تابعی سیدنا حسن بصریؒ سے پوچھا گیا: حب ابی بکر و عمر رضی اللہ عنہما سنة؟ ”کیا سیدنا ابوبکر صدیق و عمر فاروق رضی اللہ عنہما سے محبت سنت ہے؟“ آپ نے جواب دیا: لا، فریضة (۲۴) ”نہیں، بلکہ فرض ہے۔“

▼ امام دارالہجرت مالک بن انسؒ فرماتے ہیں:

كان السلف يُعلمون اولادهم حبّ ابی بکر و عمر ، كما يُعلمون السورة  
من القرآن (۲۵)

”سلف صالحین اپنی اولادوں کو ابوبکر و عمر رضی اللہ عنہما کی محبت یوں سکھاتے تھے جیسے وہ قرآن کی کسی سورۃ کی تعلیم دیتے تھے۔“

▼ اصحاب رسول ﷺ کی محبت کے باب میں ایک مسلمان کا اعتقاد کیا ہونا چاہیے اس کا

بہترین جواب امام ابو جعفر الطحاویؒ نے یوں دیا ہے:

ونحب اصحاب رسول الله ﷺ ولا نفرط في حبّ احد منهم ولا نتبرأ من  
احد منهم ونبغض من يبغضهم وبغير الخير يذکرهم ولا نذکرهم الا بخير

وُحُبِّهم دين و ايمان و احسان، و يبغضهم كفر و نفاق و طغيان (۲۶)  
”ہم رسول اللہ ﷺ کے صحابہؓ سے محبت رکھتے ہیں لیکن ان میں سے کسی کی محبت میں غلو کا مظاہرہ نہیں کرتے اور نہ ہی کسی سے اظہار بے زاری کرتے ہیں۔ ہم ان لوگوں سے نفرت کرتے ہیں جو صحابہ کرامؓ سے بغض رکھتے یا ان کا ذکر برے انداز میں کرتے ہیں۔ ہم صحابہؓ کا ذکر صرف بھلائی اور خیر ہی کے پہلو سے کرتے ہیں۔ صحابہؓ کی محبت دین، ایمان اور احسان ہے، جبکہ ان سے بغض کفر و نفاق اور سرکشی ہے۔“

یہاں یہ پہلو بھی مد نظر رہنا چاہیے کہ صحابہ کرامؓ سے محبت تو شرعاً مطلوب ہے لیکن اس سلسلے میں کسی قسم کے غلو کا مظاہرہ نہیں ہونا چاہیے۔ اہل السنۃ والجماعۃ کا ایک نمایاں ترین وصف یہ ہے کہ وہ فکر و عمل میں اعتدال و توازن کی روش پر گامزن رہتے ہیں۔ وہ کسی معاملے میں نہ تو حد سے

بڑھتے ہیں اور نہ تفسیر و کوتاہی کے مرتکب ہوتے ہیں۔ اصحابِ رسولؐ کے بارے میں بھی ان کا یہی طریق کار ہے، جیسا کہ امامِ طحاویؒ کی مذکورہ بالا اقتباس میں گزرا۔  
 ▼ اس کی توضیح میں شیخ الاسلام ابن تیمیہؒ رقم طراز ہیں کہ:

ويتبرؤون من طريقة الروافض الذين يبغضون الصحابة ويسبونهم؛ وطريقة  
 النواصب الذين يؤذون اهل البيت بقول او عمل (۲۷)

”اہل السنۃ والجماعۃ رافضیوں کے طریق کار سے اظہارِ براءت کرتے ہیں جو کہ صحابہ کرامؓ سے بغض رکھتے اور انہیں برا بھلا کہتے ہیں۔ اسی طرح وہ ناصبیوں کے طرزِ عمل سے بھی بری ہیں جو اپنے قول و عمل سے اہل بیتؑ کو تکلیف پہنچاتے ہیں۔“

یعنی گروہ روافض نے سیدنا علیؑ اور اہل بیت کی محبت میں تو اتنا غلو کیا کہ انہیں مرتبۃً الوہیت پر فائز کر ڈالا، لیکن دیگر صحابہ رضی اللہ عنہم کی شان میں بے ادبی و گستاخی کا رویہ اپنایا۔ ان کے ردِ عمل میں بعض بدختموں نے اہل بیت سے عناد و کینہ اور بغض و نصرت کی روش اپنائی، جس سے اہل بیتؑ کو اذیت پہنچی، انہیں ناصبی کہا جاتا ہے☆۔ یہ دونوں گروہ راہِ حق سے ہٹے ہوئے اور جاہِ مستقیم سے منحرف ہیں۔ اعاذنا اللہ من ذلک! ان کے برعکس اہل سنت کو خدا تعالیٰ نے نعمت ہدایت سے نوازا، لہذا وہ تمام صحابہ کرام رضی اللہ عنہم سے دلی محبت اور قلبی عقیدت رکھتے ہیں، سب کا اکرام و احترام لازم سمجھتے ہیں اور ہر ایک کی عزت و توقیر کو جزو ایمان گردانتے ہیں۔

لہذا جو شخص اپنے دین و ایمان کی سلامتی کا خواہاں ہے اسے چاہیے کہ وہ تمام اصحابِ پیغمبرؐ

☆ اہل سنت والجماعت آلِ رسول ﷺ سے بغض و کینہ رکھنے والوں سے کھلم کھلا اظہارِ براءت کرتے ہیں۔ ناصبی اس شخص کو کہتے ہیں جو اہل بیت سے علانیہ عداوت اور دشمنی رکھتا ہو اور ان کی شان میں توہین و تنقیص کا ارتکاب کرے۔ لیکن صد افسوس کہ بعض لوگ اہل سنت کو ناصبی کہتے ہیں۔ ان کے نزدیک جو شخص شیخین رضی اللہ عنہما کو سیدنا علی رضی اللہ عنہ پر مقدم کرے وہ ناصبی ہے۔ سینہ زوری کی حد یہ ہے کہ وہ اس کو رسول اکرم ﷺ کی جانب منسوب کرنے کی جسارت کرتے ہیں، اور ایسا کرنے والے کو دائرۃ اسلام سے خارج قرار دے کر دائمی جہنمی گردانتے ہیں۔ مگر ناصبی کی یہ تعریف قطعاً غلط ہے اور صحیح تعریف وہی ہے جو اوپر بیان ہوئی۔ اہل سنت والجماعت، اہل بیت رسول ﷺ سے دل کی اتھاہ گہرائیوں سے محبت کرتے ہیں جیسا کہ خدا اور رسول خدا ﷺ کا منشا ہے۔ زیر نظر بحث کے خاتمے پر آلِ رسول کے باب میں اہل سنت کے اعتقاد کی وضاحت مکمل شرح و بسط سے کی جائے گی، اور اسی کے ضمن میں ناصبیت پر تفصیلی بحث ہوگی، ان شاء اللہ۔ (مضمون نگار)

سے محبت کرے، اسے اپنے اوپر اور اپنی اولاد پر لازم کرے کہ یہ ساری اُمت کا فرض ہے اور جمع ائمہ دین و ملت اس پر متفق ہیں۔ پس ان کی محبت سے وہی منحرف ہوگا جو ہلاکت و تباہی کے گڑھے میں گر چکا ہو اور اس فریضے سے کوئی شخص روگردانی نہ کرے گا۔ بجز اس کے جو ضلالت و گمراہی کی اتھاہ وادیوں میں سرگرداں ہو۔ (۲۸)

(جاری ہے)

## حواشی

- (۱) الکفایۃ فی علم الروایۃ، الخطیب، ص ۹۷۔ نیز الاصابة فی تمییز الصحابة: ابن حجر العسقلانی، ج ۱، ص ۱۰۔
- (۲) فیض القدیر: المناوی، ج ۲، ص ۹۸۔
- (۳) صحیح البخاری مع فتح الباری: محمد بن اسماعیل بخاری، ج ۷، ص ۳۔
- (۴) فتح الباری: ابن حجر العسقلانی، ج ۷، ص ۵۔
- (۵) الاصابة، ج ۱، ص ۱۰۔ نیز دیکھئے نزہۃ النظر شرح نخبۃ الفکر، ص ۵۵۔
- (۶) الجامع لاحکام القرآن: القرطبی، ج ۱۸، ص ۳۲۔
- (۷) سنن الترمذی، کتاب المناقب عن رسول اللہ ﷺ، باب فیمن سب اصحاب النبیؐ، رقم: ۳۸۶۲۔ اسے امام احمد، امام ابن حبان، امام ابن ابی عاصم اور امام ابو نعیم نے بھی روایت کیا ہے۔ تاہم روایتاً یہ حدیث ضعیف ہے، اگرچہ اس کا مفہوم بالکل درست ہے۔
- (۸) تحفة الاحوذی لشرح جامع الترمذی: عبدالرحمن مبارک پوری، ج ۱۰، ص ۳۶۵۔
- (۹) صحیح البخاری، کتاب المناقب، باب حب الانصار، ح ۳۷۸۳۔ المكتبة السلفية۔
- (۱۰) فیض القدیر: المناوی، ج ۱، ص ۶۲۔
- (۱۱) صحیح البخاری، کتاب المناقب، باب حب الانصار۔ و صحیح مسلم، کتاب الایمان، باب الدلیل علی ان حب الانصار و علی رضی اللہ عنہم من الایمان..... الخ۔
- (۱۲) صحیح مسلم شریف، حوالہ بالا۔
- (۱۳) مسند احمد، ج ۲، ص ۵۰۱۔ سنن ابن ماجہ میں یہ روایت سیدنا براء بن عازب رضی اللہ عنہ سے مروی ہے۔ ج ۱، ص ۵۷۔ نیز دیکھئے السلسلة الصحیحة للالبانی، رقم ۹۹۱۔
- (۱۴) مجمع الزوائد: الہیثمی، ج ۱۰، ص ۳۹۔ نیز سلسلۃ الاحادیث الصحیحة، ج ۴، ص ۲۳۵۔
- (۱۵) مسند احمد، ج ۵، ص ۲۸۵۔ نیز دیکھئے مصنف عبدالرزاق، ج ۱، ص ۵۹۔
- (۱۶) مسند احمد، ج ۴، ص ۲۸۳۔

- (۱۷) مسند احمد، ج ۳، ص ۴۲۹۔ نیز دیکھئے مصنف عبدالرزاق، ج ۱، ص ۵۹۔ اسے علامہ البانی نے بھی سلسلۃ الاحادیث الصحیحہ میں بیان کیا ہے۔ ملاحظہ ہو ج ۴، ص ۲۳۵۔
- (۱۸) صحیح مسلم، کتاب الایمان، باب الدلیل علی ان حب الانصار وعلی رضی اللہ عنہم من الایمان..... الخ، رقم: ۷۴۔
- (۱۹) فتح المنعم شرح صحیح مسلم، ڈاکٹر موسیٰ شاہین لاشین، ج ۱، ص ۲۴۹۔
- (۲۰) صحیح مسلم کی یہ دونوں شرحیں دارالکتب العلمیہ (بیروت لبنان) نے یکجا شائع کی ہیں۔ ملاحظہ ہو ج ۱، ص ۱۸۴۔
- (۲۱) المفہم لما اشکل من تلخیص کتاب مسلم: احمد بن عمر القرطبی، ج ۱، ص ۲۶۴۔
- (۲۲) کتاب الكبائر: الذہبی، ص ۲۳۴، ۲۳۵۔
- (۲۳) عمدۃ القاری شرح صحیح البخاری، العینی، ج ۱، ص ۱۵۲۔
- (۲۴) کتاب الرقائق والحکایات، خیشمہ بن سلیمان، ص ۱۷۱۔
- (۲۵) شرح اصول اعتقاد اہل السنۃ: الالکائی، بحوالہ الوجیز فی عقیدۃ السلف الصالح، ص ۱۱۸ (حاشیہ)، تالیف عبداللہ بن عبدالحمید الاثری۔
- (۲۶) شرح العقیدۃ الطحاویۃ، (تحقیق: ڈاکٹر عبداللہ بن عبدالمحسن التركي وشعیب الارناؤوط، طبع دوم، مؤسسۃ الرسالۃ، ۱۹۹۰ء) ج ۲، ص ۶۸۹۔
- (۲۷) العقیدۃ الواسطیۃ مع الشرح للشیخ خلیل ہراس، ص ۱۷۳۔ نیز قطف الثمر فی عقیدۃ اہل الاثر، ص ۱۰۳۔
- (۲۸) لوامع الانوار البھیۃ: السفارینی، ج ۲، ص ۳۵۴۔



# اسلامی بینکاری: چند اہم معروضات

محمد آصف احسان

یہ ایک تابندہ حقیقت ہے کہ کسی بھی انسانی معاشرے میں بسنے والے افراد یکساں اوصاف و خصائل کے حامل نہیں ہوتے، بلکہ اللہ تعالیٰ انہیں مختلف خصائص و صفات سے نوازتے ہیں۔ چنانچہ کچھ لوگ جبلی طور پر ذہنی و فکری صلاحیتوں سے مالا مال ہوتے ہیں۔ وہ اپنے عقل و فہم کی بنا پر اخلاقی و تمدنی اور اقتصادی و مذہبی امور و معاملات میں عوام الناس کی راہنمائی کا فریضہ سرانجام دیتے ہیں۔ کچھ لوگ جسمانی و عملی قابلیتوں سے بہرہ ور ہوتے ہیں۔ وہ اپنی ہمت و طاقت اور صنعت و حرفت کے بل بوتے پر مشکل اور دقت طلب کاموں کو باآسانی بجالاتے ہیں۔ جبکہ کچھ لوگ دولت کی فراوانی اور رزق کی فراخی سے فیض یاب ہوتے ہیں۔ وہ اپنے زیر تسلط اسباب و وسائل کو بروئے کار لاتے ہوئے نہ صرف اقتصادی شرح نمو میں اضافے کا باعث بنتے ہیں بلکہ ان لا تعداد افراد کے لیے روزگار کی فراہمی کا بھی ذریعہ بنتے ہیں جو مال و منال کے فقدان اور اسباب کی قلت کی وجہ سے تنگ دستی اور زبوں حالی کا شکار ہوتے ہیں۔ بنی نوع بشر کے مابین کیفیات و خصوصیات اور حالات و واقعات کے اعتبار سے پایا جانے والا یہ اختلاف و تنوع بلاشک و شبہ حضرت انسان کی معاشرتی حیات کی بقا کا ضامن ہے۔ اگر خالق کون و مکان جملہ انسانیت کو ایک جیسی ذہانت و فطانت، قدرت و جواں مردی اور دولت و ثروت عطا فرمادیتے تو نہ کوئی تابع ہوتا نہ کوئی متبوع، نہ کوئی بالادست ہوتا نہ کوئی زبردست اور نہ کوئی حاجت مند ہوتا نہ کوئی حاجت روا۔ نتیجہ یہ نکلتا کہ شب و روز کے وہ تمام کام جن کی انجام دہی کے لیے اشتراکِ عمل ناگزیر ہے، ادھورے رہتے اور کاروبار زندگی ٹھپ ہو کر رہ جاتا۔ اس حقیقت کو قرآن حکیم نے ایجاز و اختصار کے ساتھ یوں بیان کیا ہے:

﴿أَهْمُ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ  
الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُلْحَابًا

وَرَحْمَتٌ رَّبِّكَ خَيْرٌ مِّمَّا يَجْمَعُونَ ﴿٢٥﴾ (الزخرف)

”کیا یہ لوگ تمہارے پروردگار کی رحمت کو بانٹتے ہیں؟ ہم نے ان میں ان کی معیشت کو دنیا کی زندگی میں تقسیم کر دیا اور ایک کے دوسرے پر درجے بلند کیے، تاکہ یہ ایک دوسرے سے خدمت لیں۔ اور جو کچھ یہ جمع کرتے ہیں تمہارے پروردگار کی رحمت اس سے کہیں بہتر ہے۔“

سوال یہ ہے کہ کیا ہر مالدار شخص تجارت کرنے کی صلاحیت رکھتا ہے.....؟ کیا اسے مالیاتی امور پر مکمل عبور ہوتا ہے.....؟ اور کیا وہ کاروبار میں زیادہ سے زیادہ منافع کے حصول کو یقینی بنانے کے طریقوں سے آگاہ ہوتا ہے.....؟ ان تمام سوالوں کا جواب نفی میں ہے، یعنی صاحب ثروت ہونا اہلیت تجارت کو مستلزم نہیں، اور ضروری نہیں کہ ہر دولت مند شخص اقتصادی پیچیدگیوں اور کاروباری باریکیوں سے بھی باخبر ہو۔ اس تناظر میں افراد معاشرہ کو مندرجہ ذیل چار بنیادی انواع میں تقسیم کیا جاسکتا ہے:

- (۱) ایسے متمول افراد جو تجارت بھی کر سکتے ہیں۔
- (۲) ایسے متمول افراد جو تدبیر کی کمی، مہارت کی عدم دستیابی اور قابلیت کے فقدان کی بنا پر تجارت کرنے سے عاجز ہوتے ہیں۔
- (۳) ایسے افراد جو دولت مند تو نہیں ہوتے مگر تجارت کرنے کی صلاحیت رکھتے ہیں۔
- (۴) ایسے افراد جو مال و دولت بھی نہیں رکھتے اور تجارت کرنے کی صلاحیت سے بھی عاری ہوتے ہیں۔

ان سب کو اپنے تنفس کے تسلسل کو برقرار رکھنے کے لیے ایک دوسرے پر لازماً انحصار کرنا پڑتا ہے۔ چنانچہ پہلی قسم کے افراد اپنی معیشت کی بہتری اور دولت میں بڑھوتری کے لیے چوتھی قسم کے افراد کی جسمانی و عملی اور ذہنی و فکری صلاحیتوں کو استعمال کرتے ہیں۔ یہ عمل ریاست میں نہ صرف اقتصادی استحکام اور سرمایہ کاری کے فروغ کا باعث بنتا ہے بلکہ ہنرمند افرادی قوت کو بالخصوص اور نادر و مفلس طبقے کو بالعموم روزگار کے وافر مواقع بھی مہیا کرتا ہے۔ دوسری اور تیسری قسم سے تعلق رکھنے والے لوگ بھی بے شمار ہیں۔ تجارت کے اصول و ضوابط سے نا آشنا دولت مند افراد ایسے ایماندار، مخلص اور باصلاحیت لوگوں کے متلاشی ہوتے ہیں جو اپنی کاروباری مہارتوں کو بروئے کار لاتے ہوئے ان کی دولت میں اضافے کا ذریعہ بن سکیں۔

جبکہ تجارت کے قواعد و قوانین سے واقف مگر دولت نہ رکھنے والے افراد کو ایسے لوگوں کی ضرورت ہوتی ہے جو مختلف نفع بخش تجارتی منصوبوں کے لیے انہیں سرمایہ فراہم کر سکیں۔ گویا دوسری اور تیسری قسم کے افراد بھی نیل مرام کے لیے ایک دوسرے پر انحصار کرتے ہیں۔ ان کے درمیان رابطہ اور باہمی معاملہ مندرجہ ذیل دو طریقوں ہی سے ممکن ہے:

(۱) سرمایہ کاری کرنے والا (Investor) کاروبار کرنے والے (Entrepreneur) کے ساتھ براہ راست رابطہ کرے اور یوں دونوں کے اشتراک عمل یعنی ایک کے سرمائے جبکہ دوسرے کی محنت سے کسی کاروبار کی ابتدا ہو۔ اگرچہ بیان کرنے کی حد تک تو یہ بھی ایک طریقہ ہے، لیکن بلاشک و شبہ یہ طریقہ اندیشہ ہائے گونا گوں سے لبریز ہے۔ تفصیل اس اجمال پر ملال کی یوں ہے کہ روزمرہ معاملات کی بابت عصر حاضر کا سب سے عظیم المیہ عوام الناس میں امانت و دیانت اور صدق و صفا کا فقدان ہے۔ سرمایہ کاری کی اولین ترجیح کسی ایسے باضمیر فرض شناس اور راست رو شخص کا انتخاب ہوتا ہے جو اس کی دولت کو کمال احتیاط اور صدق نیت کے ساتھ استعمال کرے۔ ہمارے معاشرے میں کتنے افراد اس معیار پر پورا اترتے ہیں، اس کا اندازہ ہر وہ شخص بخوبی لگا سکتا ہے جو خود عملی طور پر تجارت کے پیشے سے منسلک ہے۔ میں کہتا ہوں کہ مالیاتی امور کے بارے میں غیروں پر اعتماد اور بھروسہ تو درکنار اکثر اعزہ و اقارب ہی جہاں میں ”صورت عقارب“ جیتے ہیں۔ ادھر ڈوبے ادھر نکلے.....

(۲) سرمایہ کاری کرنے والا کسی ایسے مالیاتی ادارے (Financial Institution) سے رجوع کرے جو اچھی شہرت اور ساکھ کا حامل ہو اور لوگوں کی تجارتی ضروریات کو بطریق احسن پورا کرنے کا اہل ہو۔ ایسا ادارہ اساسی طور پر سرمایہ کاری کرنے والوں کی رقم کو ایک طرف وصول کرتا ہے اور دوسری طرف تجارت کی غرض سے سرمائے کے طلب گار افراد کو فراہم کرتا ہے۔ ایسے ادارے کی کل سرمایہ کاری کافی بڑی رقم پر مشتمل ہوتی ہے، اس لیے اس کا مجموعہ حصص (portfolio) بھی معاشی اصولوں کے عین مطابق متنوع (diversified) ہوتا ہے۔<sup>(۱)</sup>

اس سے تجارت میں درپیش مختلف خطرات (risks) کے اثرات کو کمزوری کے ساتھ نہ صرف کم کیا جاتا ہے بلکہ معقول شرح کے ساتھ منافع کے حصول کو بھی یقینی بنایا جاتا ہے، اور رقم کے تناسب کے اعتبار سے یہ منافع سرمایہ کاری کرنے والوں کو راس الممال (principal) سمیت ادا کر دیا جاتا ہے۔ چونکہ ایسے مالیاتی ادارے کو حکومت کی ضمانت حاصل ہوتی ہے اس لیے

اس میں دھوکہ دہی، جعل سازی اور رقم میں خورد برد کے امکانات نہ ہونے کے برابر ہوتے ہیں۔ بینک ایک ایسا مالیاتی ادارہ ہی ہے جو دیگر تجارتی سرگرمیوں کے علاوہ مندرجہ ذیل دو بنیادی امور سرانجام دیتا ہے:

(۱) قرض لینا (Borrowing) (۲) قرض دینا (Lending)

ایک طرف بینک آسودہ حال افراد سے رقم بطور قرض وصول کرتا ہے اور دوسری طرف یہی رقم لوگوں کو اپنی مختلف حاجات بشمول تجارتی اغراض و مقاصد کی تکمیل کے لیے بطور قرض دیتا ہے۔ ان معاملات سے متعلقہ روایتی بینکاری (Conventional Banking) کا مکمل ڈھانچہ سودی نظام پر استوار ہے، جس کے تحت قرض دار (debtor) سے قبل ازیں متعین شدہ (predetermined) شرح کے ساتھ سود لیا جاتا ہے اور قرض خواہ (lender) کو پہلے سے طے شدہ شرح کے ساتھ ادا کیا جاتا ہے۔

اسلام نے اپنی واضح تعلیمات میں سود کو قطعی طور پر حرام قرار دیا ہے۔ اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ﴿۲۰۷﴾ فَإِنْ لَمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِنْ تُبْتُمْ فَلَكُمْ رُءُوسُ أَمْوَالِكُمْ لَا تَظْلُمُونَ وَلَا تُظْلَمُونَ ﴿۲۰۸﴾﴾ (البقرة)

”اے ایمان والو! اللہ سے ڈرو اور اگر ایمان رکھتے ہو تو جتنا سود باقی رہ گیا ہے اس کو چھوڑ دو۔ پس اگر ایسا نہ کرو گے تو خبردار ہو جاؤ کہ تمہارے خلاف اللہ اور اس کے رسول کی جانب سے اعلان جنگ ہے۔ اور اگر توبہ کر لو گے (اور سود چھوڑ دو گے) تو تم کو اپنی اصل رقم لینے کا حق ہے۔ نہ تم ظلم کرو اور نہ تم پر ظلم کیا جائے۔“

اس کے علاوہ ایک صحابیؓ روایت کرتے ہیں کہ:

لَعَنَ رَسُولُ اللَّهِ ﷺ أَجْمَلَ الرِّبَا وَمُؤْكَلَهُ وَكَاتِبَهُ وَشَاهِدَيْهِ وَقَالَ: ((هُمُ سَوَاءٌ)) (۲)

”رسول اللہ ﷺ نے لعنت کی سود کھانے والے پر، سود کھلانے والے پر، سود (کا حساب)

لکھنے والے پر اور سود کے گواہوں پر اور فرمایا: ”یہ سب (گناہ میں) برابر ہیں۔“

ان شرعی نصوص ہی کی بنا پر سود کی حرمت پر اجماع امت ہے۔ (۳)

ان حقائق و واقعات کی روشنی میں ان راسخ العقیدہ اور سچے مسلمانوں کو انتہائی پراگندگی

اور ابتلاء کا سامنا کرنا پڑتا ہے جو حلال ذرائع آمدنی کے جو یا ہوتے ہیں۔ انسان کی انفرادی اور اجتماعی زندگی میں معاشی ترقی کی اہمیت سے انکار کرنا ممکن نہیں۔ یہ ایک بدیہی حقیقت ہے کہ مضبوط معیشت بقاء و سلامتی کی ضمانت ہے۔ اقتصادی استحکام حاصل ہو تو اندرونی خطرات اور بیرونی مشکلات سے آسانی بننا جا سکتا ہے۔ امیر اور خوشحال افراد کو اپنی خامیوں اور کوتاہیوں کے باوجود معاشرے میں بلند رتبہ حاصل ہوتا ہے جبکہ کم مایہ اور فلاکت زدہ لوگ خواہ اوصافِ جلیلہ اور خصائلِ حمیدہ ہی سے متصف کیوں نہ ہوں، معاشرتی ادب و احترام اور عزت و توقیر سے محرومی کا داغ لیے پھرتے ہیں۔ اسلام دنیا میں مسلمانوں کی بالادستی اور سیادت کا علم بردار ہے اور چاہتا ہے کہ مسلمانوں کو بحیثیت مجموعی چار دانگ عالم میں نمایاں اور رفیع مقام حاصل ہو۔ اس کے لیے جہاں دوسرے اجزاء و عناصر کی موجودگی ناگزیر ہے وہاں معاشی استحکام بھی از حد ضروری ہے۔

قرآن حکیم میں اللہ تعالیٰ نے مال و دولت کو قیامِ زندگی کا ذریعہ قرار دیا ہے اور اپنے مال کو نادان لوگوں کے حوالے کرنے سے منع فرمایا ہے مبادا وہ اسے ضائع کر دیں۔ ارشادِ الہی ہے:

﴿وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا﴾ (النساء: ۵)

”اور اپنے وہ مال جنہیں اللہ نے تمہارے لیے قیامِ زندگی کا ذریعہ بنایا ہے نادان لوگوں کے حوالے نہ کرو۔“

اس کے علاوہ جہاں اللہ تعالیٰ نے اپنے عطا کردہ مال میں سے آخرت کی تیاری کرنے کا حکم دیا وہاں مال و دولت کی بابت اپنے دنیوی حصے کو فراموش نہ کرنے کی بھی تلقین و ہدایت فرمائی۔ فرمایا:

﴿وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا﴾

(القصص: ۷۷)

”اور جو مال اللہ تعالیٰ نے تجھے دیا ہے اس سے آخرت کا گھر بنانے کی فکر کرو اور دنیا میں سے بھی اپنا حصہ فراموش نہ کرو۔“

رسول اللہ ﷺ نے فرمایا:

((الْبَيْدُ الْعُلْيَا خَيْرٌ مِنَ الْبَيْدِ السُّفْلَى)) (۴)

”بالائی ہاتھ (یعنی اللہ کے راستے میں خرچ کرنے والا) زیریں ہاتھ (یعنی دوسروں سے مانگنے والا) سے بہتر ہے۔“

ایک اور حدیث میں رسول اللہ ﷺ نے فرمایا:

((التَّاجِرُ الصُّدُوقُ الْأَمِينُ مَعَ النَّبِيِّ وَالصِّدِّيقِينَ وَالشُّهَدَاءِ))<sup>(۵)</sup>

”سچائی اور دیانت داری کے ساتھ کاروبار کرنے والا شخص نبیوں، صدیقیوں اور شہیدوں کے ساتھ ہوگا۔“

اگر دیروزہ گری کے علی الرغم اتفاق فی سبیل اللہ ایک محمود فعل اور حلال و حرام کی قیود کو مد نظر رکھتے ہوئے تجارت کرنا ایک مستحسن اقدام ہے تو عہد حاضر میں مسلمان سرمایہ کاروں کے لیے ایسا ادارہ جاتی نظام (Institutionalized System) وضع کرنے کی ضرورت ہے جو سود سے پاک اور شرعی احکام سے ہم آہنگ ہو۔ اسلامی بینکاری روایتی بینکاری کا ایک ایسا واضح اور قابل عمل متبادل ہے کہ جس کی نظریاتی اور عملی بنیادیں شریعت اسلامیہ کے بتائے گئے اصول و ضوابط پر استوار ہیں۔ اسلامی بینکاری ان مسلمانوں کے لیے کامل اطمینان اور تسلی کا باعث ہے جو سودی نظام سے نجات کے خواہاں اور افزائش مال کے ساتھ دولت کی منصفانہ تقسیم کے بھی آرزو مند ہیں۔ اس تناظر میں چند اہم معروضات پیش خدمت ہیں:

(۱) دینی احکام عبادات اور معاملات پر مشتمل ہیں اور اسلام ان دونوں کے مجموعہ کا ملکہ کا نام ہے جس میں کلی طور پر داخل ہونے کا اللہ تعالیٰ نے ان الفاظ میں حکم دیا ہے:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً﴾ (البقرة: ۲۰۸)

”اے ایمان والو! اسلام میں مکمل طور پر داخل ہو جاؤ۔“

ہمارا الہیہ یہ ہے کہ اول تو اکثر مسلمان دین پر عمل کے اعتبار سے راہ اعراض و غفلت پر گامزن ہیں، اور جو کسی نہ کسی حد تک عمل پیرا ہیں تو وہ بھی اس کے حکموں کو صرف عبادات جیسے نماز، روزہ وغیرہ ہی تک محدود سمجھتے ہیں اور معاملات جن کا دائرہ کار عبادات سے بھی زیادہ وسیع اور نازک ہے، کو پرکاہ کے برابر بھی اہمیت نہیں دیتے، بلکہ انہیں اپنے میلان نفس اور ذاتی خوشنودی کے تابع رکھتے ہیں۔ ان گنت لوگ ہیں جو عبادات کی ادائیگی میں تو شہرت عامہ رکھتے ہیں لیکن اقتصادی و سماجی معاملات میں پرلے درجے کے خود غرض، دغا باز اور دروغ گو ہوتے ہیں۔ اگر عوام الناس معاملات کو دین کے دائرے سے خارج گردانتے ہیں اور اس سلسلے میں عدم احتیاط اور کوتاہی کا مظاہرہ کرتے ہیں تو اس کا بھی بڑا سبب یہ ہے کہ ہمارے محترم اور ذی وقار علمائے کرام کے خطبات و مواعظ کا زیادہ تر حصہ عبادات ہی کے احکام و

مسائل پر مشتمل ہوتا ہے اور معاملات بالخصوص تجارت کے شرعی قواعد و قوانین کو بہت کم بیان کیا جاتا ہے۔ میرے لیے یہ امر ہمیشہ سے تأسف ورمیدگی کا باعث رہا ہے کہ اگر معاملات دین کا حصہ ہیں (واضح رہے کہ قرآن حکیم کی سب سے طویل آیت (البقرۃ: ۲۸۲) معاملات ہی کے بارے میں ہے) 'اگر بیع و شراہ کے باب میں اوامر و نواہی کی ایک طویل فہرست موجود ہے اور اگر لوگ اس فہرست سے کلی یا جزوی طور پر لاعلم ہیں تو ان کی کما حقہ راہنمائی کیوں نہیں کی جاتی.....؟ لوق و دوق صحرا میں محوسر ساربان جب شب یلدا کے آخری پہر زحمت سفر باندھتے ہیں اور اپنے اونٹوں کے کجاوے کستے ہیں تو محمل نشین منزل کا تصور کرتا ہے اور آسودگی کی ردا اوڑھ کر قرب و جوار کی ہولناکیوں سے بے پروا ہو جاتا ہے، مگر راستے کی تہہ در تہہ اور پر پیچ گھاٹیوں کے اسرار سے بے خبر بدرقہ رم واضطراب کا شکار ہوتا ہے۔ اس کے ذہن میں وسوسے آتے ہیں اور اندیشے سر ابھارتے ہیں..... قطار در قطار، مسلسل اور بے دریغ مع

”کسی بتکدے میں بیاں کروں تو کہے صنم بھی ہری ہری“

قصہ کوتاہ یہ کہ عوام الناس میں اس شعور کو بیدار کرنے کی ضرورت ہے کہ محض عبادات پر عمل پیرا ہونا ہی نجات کے لیے کافی نہیں بلکہ معاملات کی باحسن طریق بجا آوری بھی لازمی ہے۔ تجارت کے حوالے سے انہیں حلت و حرمت کے جدید مسائل سے کما حقہ آگاہ کیا جائے، روایتی بینکوں کے ساتھ سودی بنیادوں پر معاملات استوار کرنے سے روکا جائے اور سرمایہ کاری کرنے والوں کو اسلامی بینکوں سے رجوع کرنے کا مشورہ دیا جائے۔ ان تمام امور کو عملائے شرع متین بطریق احسن سرانجام دے سکتے ہیں اگر آمادہ ہوں تو.....!

(۲) روایتی بینکاری صدیوں پرانی ہے جبکہ اسلامی بینکاری کو شروع ہوئے تقریباً تیس چالیس سال گزرے ہیں۔ روایتی بینکاری سال خوردہ ہونے کی بنا پر زیادہ تجربہ کار ہے۔ یہ اپنے مالیاتی امور و معاملات کے خدوخال واضح طور پر متعین کر چکی ہے جبکہ اسلامی بینکاری هنوز عبوری دور (Transitional Period) سے گزر رہی ہے اور اس کے بعض معاملات شریعت اسلامیہ کی رو سے ابھی تک اصلاح طلب ہیں۔ مسئلہ یہ ہے کہ ایک طرف جو لوگ علوم شریعت کا درک رکھتے ہیں وہ جدید اقتصادی نظام عالم اسلام کو درپیش بین الاقوامی معاشی تحدیات (Economic Challenges) اور بینکاری سے ناواقف ہیں اور دوسری طرف جو لوگ متمدن مالیاتی نظام کے ماہر ہیں وہ علوم شریعت سے بے بہرہ ہیں، الا ماشاء اللہ۔ چنانچہ

اسلامی بینکاری کے میدان میں ایسے اولوالعزم اور مشاق افراد کی اشد ضرورت ہے جو نہ صرف موجودہ اقتصادی و معاشی نظام اور بینکاری کی پیچیدگیوں سے واقف ہوں بلکہ قرآن حکیم، احادیث مبارکہ اور فقہ پر بھی کمال درجے کی دسترس رکھتے ہوں۔

پاک و ہند کے طول و عرض میں پھیلے ہوئے دینی مدارس درخشاں اور شاندار علمی روایات کے امین ہیں۔ کتنا اچھا ہوا اگر یہ اپنے نصاب میں اسلامی بینکاری اور مالیات (Finance) کو بھی شامل کر لیں؛ تاکہ اُمت مسلمہ اپنی روزمرہ معاشی ضروریات و حاجات کو ثقہ اور قابل اعتماد افرادی راہنمائی و سرکردگی میں سرانجام دے سکے!

(۳) اقتصادی و معاشی حوالے سے آج مسلمانوں کو من حیث القوم بے شمار مسائل و مصائب کا سامنا ہے۔ یہ ایک زہرہ گداز حقیقت ہے کہ ایک طرف تو اہل اسلام کی اکثریت اپنی معاش کے حوالے سے حالات کی غیر یقینیت، ابتری اور زبوں حالی کا شکار ہے جبکہ دوسری طرف مغربی ممالک اپنے اسباب و وسائل کے موزوں استعمال اور اغراض و مقاصد کے ساتھ والہانہ وابستگی کی بنا پر معاشی میدان میں اپنا تسلط جما چکے ہیں۔ بین الاقوامی مالیاتی فنڈ (International Monetary Fund)؛ ورلڈ بینک اور پیرس کلب<sup>(۶)</sup> جیسے مضبوط عالمی مالیاتی اداروں کی پوری دنیا کے معاشی نظام پر اجارہ داری ہے۔ یہ پسماندہ و ترقی پذیر ممالک جن کی اکثریت اسلامی ملکوں پر مشتمل ہے، کو بھاری شرح سود پر قرضے دیتے ہیں؛ ان کے اندرونی معاشی معاملات میں بے جا مداخلت کرتے ہیں اور محض اپنی حاکمیت و فوقیت کو برقرار رکھنے کے لیے انہیں داخلی طور پر غیر مستحکم کرنے میں کوئی دقیقہ اٹھا نہیں رکھتے۔

تاہم مغربی مفکرین و ماہرین نے موجودہ اقتصادیات و مالیات میں کارہائے نمایاں بھی سرانجام دیے ہیں۔ انہوں نے ایسی کاروباری مصنوعات (Business Products) اور مالیاتی پالیسیاں (Fiscal Policies) وضع کی ہیں جو عہد حاضر کی تجارتی ضروریات اور معاشی حاجات کو بدرجہ اتم پورا کرتی ہیں۔ اہل مغرب اخلاقی و مذہبی قدغونوں سے آزادی کے مسلک پر عمل پیرا ہیں اور معیشت و تجارت میں الہامی تعلیمات کو قابل التفات نہیں سمجھتے، جبکہ ہم مسلمان ہونے کے ناتے شرعی حدود و قیود کے پابند ہیں اور ان سے سرموانحراف نہیں کر سکتے۔ اس لیے ان کاروباری مصنوعات اور مالیاتی پالیسیوں کو زیر استعمال لانے سے قبل شریعت اسلامیہ کی کسوٹی پر رکھنا انتہائی ضروری ہے۔ ان میں سے جو شرعی احکام کے موافق ہوں انہیں

قبول کر لیا جائے اور جو متضاد ہوں انہیں رد کر دیا جائے۔ ایک عمومی اصول کے طور پر میرا خیال ہے کہ جدید معاشی نظام اور بینکاری کے ضمن میں مغربی ممالک کے تجربات و علوم سے استفادہ کرنے میں کوئی حرج نہیں جب تک وہ شریعت سے ہم آہنگ ہوں۔ ہمارے بعض مہربان قدردان ایسے بھی ہیں جو کسی شے کو محض مغرب سے درآمد شدہ ہونے کی بنا پر حرام قرار دے دیتے ہیں یا اس وجہ سے کہ اس کا نام انگریزی میں ہوتا ہے۔

شوق ہر رنگ رقیب سر و ساماں نکلا

قیس تصویر کے پردے میں بھی عریاں نکلا

یہاں پر مسئلہ ان کاروباری مصنوعات اور تجارتی طریقوں کا ہے جو اگرچہ سود مند ہیں تاہم اداہم شریعت کی رو سے مکمل طور پر جائز نہیں۔ اس کی نمایاں مثال Financial Derivatives ہیں جو Futures Contracts Options Forward Contracts اور Swaps پر مشتمل ہیں۔ Financial Derivatives ملکی اور بین الاقوامی سطح پر مارکیٹ میں پائے جانے والے مختلف خطرات کے ممکنہ برے اثرات کو بقدر امکان کم کرنے (Hedging) کے لیے وسیع پیمانے پر استعمال کیے جاتے ہیں۔ ان میں تقلیل خطرہ (Risk Mitigation) کے اعتبار سے بلاشک و شبہ فوائد بھی ہیں، لیکن ان کی بعض اقسام سود اور غرر (Uncertainty) وغیرہ پر بھی مشتمل ہیں جو کہ لازمی طور پر مسلمانوں کے دائرہ استعمال سے خارج ہیں۔<sup>(۷)</sup>

ایسی اشیاء کے متعلق ہمارا طرز عمل یہ ہوتا ہے کہ ہم ان کی حرمت کو بیان کرنے پر ہی اکتفا کرتے ہیں اور ان کا کوئی ایسا متبادل (alternative) پیش نہیں کرتے جو نہ صرف شرعی احکام سے مطابقت رکھتا ہو بلکہ فوائد و ثمرات کے حوالے سے حرام قرار دی گئی شے کے بھی متوازی و ہم پلہ ہو۔ اسلامی شریعت نے ممنوعہ اشیاء کی حرمت و ممانعت ہی کو بیان نہیں کیا بلکہ اہل اسلام کو ان کے شرعی متبادل سے بھی آگاہ کیا ہے۔ مثال کے طور پر:

(۱) سود کا متبادل تجارت ہے۔ واضح رہے کہ ”متبادل“ تجارت کو اللہ نے پہلے بیان کیا

اور حرام کردہ شے یعنی سود کو بعد میں۔ (البقرہ: ۲۷۵)

(۲) زنا کا متبادل نکاح ہے۔

(۳) شراب اور خنزیر کے متبادل پاکیزہ مشروبات اور دوسرے حلال جانور ہیں۔

(۴) ایک حدیث میں رسول اللہ ﷺ نے فرمایا:

((لَا يَتَغَلَّبَنَّ أَحَدُكُمْ بَيْنَ يَدَيْهِ وَلَا عَنْ يَمِينِهِ وَلَكِنْ عَنْ يَسَارِهِ أَوْ تَحْتَ

رِجْلِهِ))<sup>(۸)</sup>

”تم میں سے کوئی اپنے سامنے نہ تھو کے اور نہ اپنی دائیں طرف، بلکہ (متبادل کے طور پر) اپنی بائیں طرف یا پاؤں کے نیچے تھوک سکتا ہے۔“

(۵) حضرت یوسف علیہ السلام نے خواب کی تعبیر پوچھنے والے کو تعبیر بعد میں بتائی، پہلے اس کا

حل یعنی متبادل بیان کیا۔ متعلقہ آیات ملاحظہ ہوں:

﴿يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعُ عِجَافٍ  
وَسَبْعِ سُنبُلَاتٍ خُضْرٍ وَأُخَرَ يَبْسُوتُ لَعَلِّي أَرْجِعَ إِلَى النَّاسِ لَعَلَّهُمْ  
يَعْلَمُونَ ﴿۳۶﴾ قَالَ تَزْرَعُونَ سَبْعَ سِنِينَ ذَابَقًا فَمَا حَصَدْتُمْ فَذَرُوهُ فِي  
سُنْبُلَةٍ إِلَّا قَلِيلًا مِمَّا تَأْكُلُونَ ﴿۳۷﴾ ثُمَّ يَأْتِي مِنْ بَعْدِ ذَلِكَ سَبْعُ شِدَادٍ يَأْكُلْنَ  
مَا قَدَّمْتُمْ لَهُنَّ إِلَّا قَلِيلًا مِمَّا تَحْصِنُونَ ﴿۳۸﴾﴾ (یوسف)

”یوسف اے بڑے سچے! ہمیں (اس خواب کی تعبیر) بتائیں کہ سات موٹی گایوں کو سات دہلی گائیں کھا رہی ہیں اور سات خوشے سبز ہیں اور سات سوکھے، تاکہ میں لوگوں کے پاس واپس جاؤں شاید کہ وہ (آپ کی قدر) جانیں۔ انہوں نے کہا کہ تم لوگ سات سال متواتر کھیتی کرتے رہو گے، تو جو (غلہ) کاٹو، تھوڑے سے غلے کے سوا جو کھانے میں آئے باقی کو خوشوں ہی میں رہنے دینا۔ پھر اس کے بعد (خشک سالوں کے) سات سخت (سال) آئیں گے کہ جو غلہ تم نے جمع کر رکھا ہو گا وہ اس سب کو کھا جائیں گے۔“

ضرورت اس امر کی ہے کہ بینکاری و جدید معاشی نظام میں استعمال ہونے والی جو کاروباری مصنوعات شریعت کی رو سے جائز نہیں ان کی محض ممانعت ہی سے مسلمانوں کو آگاہ نہ کیا جائے بلکہ عصری تقاضوں کو پیش نظر رکھتے ہوئے عوام الناس میں ان کا شرعی متبادل بھی متعارف کروایا جائے تاکہ لوگ اپنی تجارتی ضروریات کو حلال طریقوں کے ساتھ پایہ تکمیل تک پہنچا سکیں۔

(۴) اکثر لوگ کہتے ہیں کہ روایتی اور اسلامی بینکاری میں محض نام کا فرق ہے اور ان کی پیش کردہ مصنوعات (products) کی شرائط و خصوصیات ایک جیسی حقیقت و نوعیت کی حامل

ہیں۔ یہ اعتراف کسی حد تک درست بھی ہے اور کسی حد تک جہالت و ناواقفیت اور غیر حقیقت پسندی پر مبنی بھی۔ سطور گزشتہ میں یہ بات گزر چکی ہے کہ اسلامی بینکاری عبوری دور سے گزر رہی ہے اور شرعی اصول و ضوابط کے ساتھ مکمل مطابقت و موافقت کی بابت اسے کئی داخلی و خارجی مسائل و مشکلات کا سامنا ہے۔ اس کی ایک بڑی وجہ یہ ہے کہ اسلامی بینکوں کا بیشتر عملہ تجارت اور مالیاتی امور کی شرعی عملی صورتوں سے نا بلد ہے۔

عصر حاضر کے علمائے کرام بینکوں میں ملازمت کے حوالے سے عدم جواز کے قائل ہیں۔ روایتی بینکوں کے حوالے سے تو مسئلہ واضح ہے، لیکن اگر اسلامی بینکوں میں بھی ملازمت کرنے کو ناجائز قرار دے دیا جائے تو سوال یہ ہے کہ پھر غلطیوں اور خامیوں کی اصلاح کیسے ہوگی.....؟ اگر کہا جائے کہ پہلے اسلامی بینک مکمل طور پر شریعت سے ہم آہنگ ہو جائیں پھر ان میں ملازمت کرنا جائز ہوگی تو میں اس استفسار پر اپنے آپ کو حق بجانب سمجھتا ہوں کہ کیا اس ہم آہنگی کو پایہ تکمیل تک پہنچانے کے لیے آسمان سے فرشتے نازل ہوں گے یا جنات کی خدمات مستعار لی جائیں گی.....؟

جس طرح اسپ سبک تازا اپنے سوار کے آسن کو اور فیل اپنے مہاوت کے آنکس کو پہچانتا ہے اسی طرح مناسب یہ ہے کہ اسلامی بینکوں میں ایسے افراد عملی طور پر کام کریں جو اپنی مہارت و تامل سے ہر پست کو بالا کر دیں اور شریعت کی روشنی میں بینکاری کو مکمل طور پر اسلامی سانچے میں ڈھال دیں۔ طفل شیر خوار ٹھوکریں کھا کر ہی چلنا سیکھتا ہے۔ اگر وہ مدت دراز تک مسہری پر محو استراحت رہے تو انداز خرام سے آشنا ہونا تو درکنار دیگر اعضاء کو بھی مفلوج کر بیٹھے گا۔ اسلامی بینکاری کی اصلاح بھی اس میں شرکت کے ساتھ ٹھوکریں کھاتے ہوئے ہی ہوگی، وگرنہ یہ عبوری دور اس روز تک جاری رہے گا جب زال کو زہ پشت (The Sky) کی بلندیوں میں طلوع ہونے والا طائر زریں بال (The Sun) اپنی برق آساحدت و تمازت کھو بیٹھے گا اور کائنات کی بے کراں وسعتیں لمن الملک الیوم کی صدا سے آشنا ہو جائیں گی۔

## حواشی

- (1) Diversification means the spreading of an investment portfolio over a wide range of companies to avoid serious losses if a recession is localized to one sector of the market. (Oxford Dictionary of Finance and Banking, P:119)

- (۲) صحیح مسلم، کتاب المساقاة، باب لعن آكل الربا ومؤكله۔
- (۳) صحیح مسلم بشرح النووي، ج ۷، ص ۴۳۰۳۔ و کتاب المجموع شرح المہذب للنووی، ج ۹، ص ۴۸۷۔ والمغنی لمحمد بن قدامہ، ج ۴، ص ۳۔ وسبل السلام شرح بلوغ المرام للصنعانی، ج ۳، ص ۷۰۔ والفقہ الاسلامی وادلتہ للدكتور وهبه الزحيلي، ج ۵، ص ۳۶۹۹۔
- (۴) صحیح البخاری، کتاب الزکاة، باب لا صدقة الا عن ظهر غنی۔ و صحیح مسلم، کتاب الزکاة، باب بیان ان اليد العليا خير من اليد السفلى.....
- (۵) جامع الترمذی، ابواب البيوع عن رسول الله ﷺ، باب ما جاء في التجار وتسمية النبي ﷺ اياهم۔
- (۶) پیرس کلب کو (G10) Group of Ten بھی کہتے ہیں۔ اس میں بیلجیم، کینیڈا، فرانس، جرمنی، اٹلی، جاپان، ہالینڈ، سویڈن، برطانیہ اور امریکہ شامل ہیں۔
- (۷) بین الاقوامی تجارت میں Financial Derivatives کی اہمیت تسلیم شدہ ہے۔ ایک محتاط اندازے کے مطابق ان کا سالانہ تجارتی حجم تیس ہزار ارب امریکی ڈالر سے بھی زیادہ ہوتا ہے۔ بعض مسلمان ماہرین اقتصادیات نے اسلامی احکام کی روشنی میں Financial Derivatives کا تجزیہ کیا ہے اور ان کی شرعی حیثیت کو متعین کرنے کی کوشش کی ہے۔ تفصیل کے لیے دیکھئے:

- (i) Bacha, Obaiyatullah Ismath. (1997) Derivatives Instruments and Islamic Finance: Some Thought for a Reconsideration, International Journal of Islamic Financial Services. Vol.1.No.1
- (ii) Kamali, Mohammad Hashim. (1996) Islamic Commercial Law: An Analysis of Futures. The American Journal of Islamic Social Sciences, 13(2), 197-224.
- (iii) Obaidullah, Mohammad. (1998). Financial Engineering with Islamic options. Islamic Economic Studies, 6 (1), 73-103-
- (iv) Usmani, Mufti Muhammad Taqi, (1996). Options, Futures, Swaps and Equity Investment. New Horizon. June.

(۸) صحیح البخاری، کتاب الصلاة، باب لا یصق عن یمینہ فی الصلاة۔

